

சீத்த மருத்துவ மூலத்துவம்

❖ தத்துவவியல்

❖ அளவையியல்

❖ பொருட்பண்பியல்

சித்தமருத்துவ முலதத்துவம்

- ❖ தத்துவவியல்
- ❖ அளவையியல்
- ❖ பொருட்பண்பியல்

வடக்கு கிழக்கு மாகாண கல்வி பண்பாட்டலுவல்கள் விளையாட்டுத்துறை இளைஞர் விவகார அமைச்சின் உயர்கல்வி இலக்கியத்துக்கான விருது பெற்ற நூல்.

சித்த மருத்துவ கலாநிதி

சே.சிவசண்முகராஜா

B.S.M.S.(Hons) (S.L), M.D.(India)

(குழந்தைகள் நலமருத்துவம்)

தலைவர், சிரேஷ்ட விரிவுரையாளர்,

சித்தமருத்துவப் பிரிவு,

யாழ்ப்பகலைக்கழகம்.

சித்த மருத்துவ வளர்ச்சிக் கழகம்

199/1, கிஸ்னர் லேன்,

யாழ்ப்பாணம்.

Siddha Maruthuva Moola Thathuvam

Dr.S.Sivashanmugarajah B.S.M.S. (Hons) (S.L), M.D.(India)

Pages - XIV + 232

Published by Siddha Medical Development Society

199/1, Kilner Lane, Jaffna.

T.P. 021 222 8320

Printed by Sivaranjanam Offset Printers,

Palaly Road, Kondavil.

Copy Right : Author

ISBN978-955-44239-5-4

1st Edition : January, 2002

Re Print : April 2014

Price : Rs.450/=

சமர்ப்பணம்

எனது

அன்புக்கும்

பெருமதிப்புக்குரிய

பேராசான்

டாக்டர் ஸ்ரீகாந்தா அருணாசலம்

அவர்கட்கு இந்நூலை வணக்கத்துடனும்
மகிழ்ச்சியுடனும் சமர்ப்பிக்கின்றேன்.


“தெளிவு குருவின் திருமேனி காண்டல்
தெளிவு குருவின் திருநாமஞ் செப்பல்
தெளிவு குருவின் திருவார்த்தை கேட்டல்
தெளிவு குருவுரு சிந்தித்தல் தானே”.

- திருமந்திரம் -

வடக்கு கிழக்கு மாகாண
குறியீடு இலக்கிய விருது - 2002



வடக்கு கிழக்கு மாகாணத்தில், 2002ம் ஆண்டில் வெளிவந்த நூல்களில் உயர்க்வி இலக்கியத்தில் பரிசுக்குரியதாக தெரிவு செய்யப்பட்ட சிந்தாமந்தமழவந்தம் எனும் நூலுக்காக டாக்டர். எஸ். சிவசண்முகராசா அவர்களைப் பாராட்டி மாகாண கல்வி, பண்பாட்டலுவல்கள், விளையாட்டுத்துறை, இளைஞர் விவகார அமைச்சினால் இச்சான்றிதழ் வழங்கப்படுகின்றது.


திரு. ஆர். தியாகலிங்கம்
செயலாளர்

கல்வி, பண்பாட்டலுவல்கள்,
விளையாட்டுத்துறை, இளைஞர்
விவகார அமைச்சு. வ.கி.மா



19-10-2003


திரு. சி. ஏ. மோகன் நாயர்
பணிப்பாளர்

பண்பாட்டலுவல்கள்
திணைக்களம், வ.கி.மா

அணிந்துரை

டாக்டர் சிவசண்முகராஜா சித்தமருத்துவம் தொடர்பாகப் பல நூல்கள் எழுதியுள்ளார். அவர் எழுதி வெளியிடும் இன்னொரு நூல் **சித்தமருத்துவ மூலதத்துவம்** என்பதாகும். இந்நூலுக்கு இச்சிறு அணிந்துரையை எழுதுவதில் மகிழ்ச்சியடைகிறேன். யாழ்ப்பாணப் பல்கலைக்கழகச் சித்தமருத்துவத்துறை தொடங்கும்போது சில விரிவுரையாளர்களுடன் தொடங்கியது. கால ஓட்டத்திலே அத்துறையினுடைய ஆசிரியவளம் இன்று மிக உயர்ந்த நிலையினை அடைந்துள்ளது. பெரும்பாலான விரிவுரையாளர்கள் M.D. பட்டம் பெற்றுள்ளனர். அத்தகைய விரிவுரையாளர்களிற் சிலர் சித்தமருத்துவத்துறை பாடவிதானத்துக்கமையப் பல நூல்கள் எழுதி வருகின்றனர். இந்நூல்கள் சித்தமருத்துவ மாணவர்களுக்குப் பயனளிப்பன. டாக்டர் சிவசண்முகராஜாவின் சித்தமருத்துவ மூலதத்துவம் என்னும் இந்நூல் அத்தகையதே.

சித்தமருத்துவத்துக்குப் பின்னணியிலே ஒரு பெரிய தத்துவம் இருப்பதை இந்நூலூடாக நாம் அறிய முடிகின்றது. தமிழ் நாட்டிலே சித்தமருத்துவம் குருவினிடம் சீடர்கள் பல ஆண்டுகள் பயிலும் போது அம்மருத்துவத்தின் மூலதத்துவத்தினையும் பயின்று கொள்வார்கள். இது தொடர்பாக இன்றைய நிலையுடன் நூலாசிரியர் தொடர்புறுத்தி,

“முற்காலத்தில் சித்தமருத்துவம் குருசீட முறையில் வளர்ந்து வந்ததால் மாணவர்கள் பல்லாண்டு காலம் தகுந்த குருவின் கீழ் தத்துவப் பயிற்சி பெற்றனர். ஆனால், தற்காலத்தில் கல்லூரிகளிலும் பல்கலைக்கழகங்களிலும் வரையறுக்கப்பட்ட பாடத்திட்டங்களின் கீழ் பயிலும் மாணவர்களால் அத்தகைய தத்துவப் பயிற்சியினை எங்ஙனம் பெறுதல் முடியும்?”

என்று கூறுகிறார். தத்துவப் பயிற்சியினை குருசீடமுறையிலே இக் காலத்திலே பெறமுடியாதுள்ளது. இதனால், அத்தத்துவங்களையாவது மாணவர் வாசித்து அறிந்துகொள்ளும் வகையிலே இதுபோன்ற நூல்கள் துணை நிற்கும் என்பதில் ஐயமில்லை.

தத்துவவியல் என்னும் முதல் பகுதியிலே வேதங்கள் தொடக்கம் சைவசித்தாந்தம் வரையான பல தத்துவங்களின் அடிப்படைகளைத் தெளிவான முறையிலே எடுத்து ஆசிரியர் விளக்குகிறார். ஒவ்வொரு தரிசனத்தினுடைய சுருக்கமான வரலாற்றினை அட்டவணை மூலம் காட்டிப்பது கற்றலுக்கு உதவியாயிருக்கும். வேறுபெயர், தொகுக்கப் பட்ட காலம், தோற்றுவித்தவர், ஏற்றுக்கொண்ட அளவைகள், கடவுள், ஆன்மா, முத்தி, நித்திய பொருள்கள், வாதம் என்னும் ஒன்பது அடிப்படைகளை ஒவ்வொரு தரிசனத்துடனும் சேர்த்து நோக்கப்பட்டுள்ளது. பல தரிசனங்கள் கடவுள் உண்டு என ஏற்றுக்கொள்கின்றன. ஆனால் சமணம், பௌத்தம், சாங்கியம் போன்ற தத்துவங்கள் கடவுள் இல்லை என்கின்றன. இத்தகைய விபரங்களெல்லாவற்றையும் அவ்வட்டவணைகள் தருகின்றன.

தோற்றம் பற்றி உலகிலுள்ள எல்லா நாகரிகங்களுமே ஒவ்வொரு தொன்மங்கள் கொண்டுள்ளன. இந்திய தத்துவங்கள் உலக தோற்றம், மனித தோற்றம் பற்றிக் கூறுகின்றன. தைத்தீரிய உபநிடதம் தோற்றம் பற்றிக் கூறுவதை ஆசிரியர்,

“இதன் பொருள் யாதெனில், மூலப் பரம்பொருளான பரமாத் மாவில் இருந்து ஆகாயம் தோன்றும்; அவ்வாகாயத்திலிருந்து வாயு தோன்றும்; அவ்வாயுவிலிருந்து அக்கினி தோன்றும்; அக்கினியிலிருந்து அப்பு தோன்றும்; அப்புவில் இருந்து பிருதுவி தோன்றும்; பிருதுவியில் இருந்து மூலிகைகள் (தாவரங்கள்) உண்டாகும்; மூலிகையிலிருந்து அன்னம் தோன்றும்; அன்னத்திலிருந்து மனிதன் தோன்றுவான் என்பதாம்”

என்று எடுத்துக் கூறுகிறார். முதலாவது பகுதியில் இருபத்துநாலாவது இயல் மருத்துவ சோதிடவியல் பற்றி ஆராய்கின்றது. சித்தமருத்துவத்துக்கும் சோதிடவியலுக்குமிடையே நெருங்கிய தொடர்புண்டு. சிகிச்சை தொடங்குதல், மூலிகைகளை பதனிடல் போன்றவற்றை எக் காலத்தில் எந்நேரத்தில் தொடங்கலாமென்பதைச் சோதிட அறிவினாலே பெற்று சித்தமருத்துவர்கள் தம்பணி செய்து வந்துள்ளனர். மருத்துவ சோதிடம் பற்றிய பல நுணுக்கமான விபரங்களை இவ்வியல் தருகின்றது.

இந்நூலின் இரண்டாவது பகுதி அளவையியல் பற்றி விபரிக்கின்றது. ஏற்புடைய அறிவைப் பெறும் வழியே அளவை எனப்படும். இவ்வழி பத்து வகைப்படும். ஒவ்வொரு வழியும் ஒவ்வொரு இயலாக அமைத்து விளக்கப்படுகின்றது. ஒவ்வொரு அளவை பற்றிக் கூறுமிடத்து அதனைச் சித்தமருத்துவத்துடன் தொடர்புறுத்திக் கூறுவது சிறப்பாயமைகின்றது.

நூலின் மூன்றாவது பகுதி பொருட்பண்பியல் என அமைகின்றது. ஒட்டுமொத்தமாக, இந்நூல் சித்தமருத்துவ மாணவர்களுக்கு நல்லதொரு உசாத்துணையாக அமையும். சித்தமருத்துவத்துறை விரிவுரையாளர்களுடைய ஆய்வுநோக்கு வளர்ச்சியடைந்து வருகின்றது என்று கூறுதற்கு இந்நூலும் ஒரு சான்றாக அமைகின்றது. முனிவர்களும், சித்தர்களும் பயின்று வந்த இந்த மருத்துவத்தை நவீன உலகிலே நடமாட விடுதற்கு இத்தகைய நூல்களின் தேவை இன்றியமையாததாகும். நூலாசிரியரை நான் மனதாரப் பாராட்டுகிறேன். அவருடைய முயற்சியும் சித்தமருத்துவ வளர்ச்சிக்குத் துணை செய்யும் என்பதில் ஐயமில்லை.

யாழ்ப்பாணப் பல்கலைக்கழகம்,
யாழ்ப்பாணம்.
2002

பேராசிரியர் அ.சண்முகதாஸ்,
முதுநமிழ்ப் பேராசிரியர்,
ரீடாதிபதி,
பட்டப் படிப்புக்கள் ரீடம்.

என்னுரை

இந்திய தத்துவங்களின்படி மனிதன் பஞ்சபூதங்களால் ஆக்கப்பட்டவன் என்றும், இருபத்துநான்கு தத்துவங்களால் ஆக்கப்பட்டவன் என்றும், இருபத்தைந்து தத்துவங்களால் ஆக்கப்பட்டவன் என்றும், முப்பத்தாறு தத்துவங்களால் ஆக்கப்பட்டவன் என்றும், தொண்ணூற்றாறு தத்துவங்களால் ஆக்கப்பட்டவன் என்றும், ஆன்மா, மனம், உடம்பு என்பவற்றால் ஆக்கப்பட்டவன் என்றும் பலவாறாக எடுத்துக் கூறப்பட்டுள்ளது. எனவே, இத் தத்துவங்களில் ஏற்படும் மாறுபாடுகள் மனிதனின் சுகவாழ்வுக்கு குந்தகமாக அமைகின்றன. அதுமட்டுமன்றி இப்பிறப்புக்கும், அதில் அனுபவிக்கும் இன்ப துன்பங்களுக்கும் கர்மமே (வினையே) காரணம் என்று சைவசித்தாந்தம் முதலியன எடுத்துக் கூறியுள்ளன.

“பூரணமாய் **மூலமுதலாறாதாரம்**

புரிய சட **தசவாய்வுநாடிமுன்று**

காரணமாயிடை **பின்னாய் சுழிமுனைபுமாகி**

கலந்து நின்ற **வாத பித்த சிலேத்துமமாகி**

மாரணமாய் சடத்திலுள்ளே **தத்துவங்கள்**

மனம் புத்தியாங் காரஞ் சித்தத்தாலே

வாரணமாய் நடத்து வித்த **கர்மத்தாலே**

வந்துதடா **நோய்களெல்லாமனிதர்க்காமே”**

என்று அகத்தியர் கன்ம காண்டம் என்னும் நூலில் மானிடர்க்கு நோய் வருவதற்கு மூலகாரணங்கள் தெளிவாக எடுத்துக் கூறப்பட்டுள்ளன. எனவே, சித்த மருத்துவத்தை பூரணமாகக் கற்றறிவதற்கு இந்திய தத்துவங்களைப் பற்றிய அறிவு, சிறப்பாக இந்து தத்துவங்களைப் பற்றிய அறிவு இன்றியமையாத ஒன்றாகும். ஆனால் இத் தத்துவங்

களைச் சித்தமருத்துவத்துடன் தொடர்புபடுத்தி விளங்கிக் கொள்வதற் குரிய நூல்கள் எதுவும் இலங்கையில் வெளிவராதது பெருங்குறை பாடாகவே இருந்து வந்தது.

சித்தமருத்துவ மூலதத்துவம் என்னும் நூலை எழுத வேண்டும் என்ற எண்ணத்தை எனக்கு ஏற்படுத்தியவர் எனது மதிப்புக்குரிய விரிவுரையாளர் டாக்டர் ஸ்ரீகாந்தா அருணாசலம் அவர்களாவார். நான் சித்தமருத்துவ மாணவனாக இருந்த காலந்தொட்டே சித்த மருத்துவ நூலாய்வின் அவசியத்தை எனக்கு வலியுறுத்தி வந்ததுடன் சித்தமருத்துவத்துக்கென்று தகுந்த மூலதத்துவ நூல்கள் இன்மையையும் அடிக்கடி சுட்டிக்காட்டுவார். 1989ஆம் ஆண்டு எமது சகமாணவி டாக்டர் கலாநாயகி சிங்கநாயகம் அவர்களின் அகால மரணத்தினால் துயருற்ற நாம் அவரின் நினைவை மீட்டிடும் வண்ணமாக மூலதத்துவம் வினாவிடை என்று ஒரு சிறுநூலைத் தொகுத்து வெளியிட்டிருந்தோம். (அந் நூல் இந்நூலின் பின்னிணைப்பாகச் சேர்க்கப்பட்டுள்ளது) அதைப் பெரிதும் பாராட்டிய டாக்டர் அருணாசலம் அவர்கள் முழுமையான ஒரு சித்தமருத்துவ மூலதத்துவ நூல் எழுதப்பட வேண்டியதன் அவசியத்தை எனக்கு எடுத்துக் கூறினார்.

சித்தமருத்துவம் சம்பந்தமாக நான் சில நூல்களை வெளியிட்டுள்ளேன். எனது ஒவ்வொரு நூலையும் பார்வையிடும் போதும் சித்த மருத்துவ மூலதத்துவத்துக்கென்று ஒரு நூல் இல்லையே என்ற ஆதங்கத்தை அவர் வெளியிடத் தவறுவதில்லை. நான் எனது பட்ட மேற்படிப்புக்காக இந்தியாவுக்குச் சென்றபோதுகூட “சித்த மருத்துவ மூலதத்துவத்தை மறந்துவிட வேண்டாம். அது சம்பந்தமாக அங்குள்ள வர்களிடம் எவ்வளவு தகவல்களைப் பெற முடியுமோ பெற்று வாருங்கள்” என்றுதான் வாழ்த்தி அனுப்பினார்.

சித்தமருத்துவ மூலதத்துவம் பற்றி எழுதுவதற்குரிய தகுதி - "பக்குவம்" எனக்கு இருக்கிறதா? என்பதில் எனக்கே சந்தேகம்தான். ஆயினும், இப்படி ஒருநூல் எழுத வேண்டும் என்ற ஆர்வம் மட்டும் எனக்கு நீண்டகாலமாக இருந்தது. நான் சித்தமருத்துவ மாணவர்களுக்கு மூலதத்துவம் கற்பித்த அனுபவத்தைக் கொண்டும், பல ஆண்டுகளாகச் சேகரித்த விடயங்களை அடிப்படையாகக் கொண்டும் சித்தமருத்துவ மூலதத்துவங்களைக் கற்பதற்கு அரிச்சுவடி போல உதவக் கூடியதாக இந்நூலை உருவாக்கியுள்ளேன். சித்தமருத்துவ மூலதத்துவத்தில் 1) தத்துவவியல், 2) அளவையியல், 3) பொருட்பண்பியல், 4) முக்குற்றவியல், 5) உடற்கட்டியல் (உடல் தாதியல், 6) மும்மலவியல் (மலம், சிறுநீர், வியர்வை பற்றியது) என்று பல பிரிவுகள் உண்டு. இந்நூலில் தத்துவவியல், அளவையியல், பொருட்பண்பியல் ஆகிய மூன்று பகுதிகள் அடக்கப்பட்டுள்ளன.

சித்தர்கள், வேதாந்த சித்தாந்த சமரசநெறியில் நின்றவர்கள் என்று கூறப்படுவதால் வேதாந்தம், சைவசித்தாந்தம் ஆகிய இரு தத்துவங்களைப் பற்றியும் அறிந்தால் போதுமே! என்று சிலர் கருதக் கூடும். ஆனால், தத்துவங்களைக் கற்க முற்படுவோருக்கு நியாய வைசேடிக தரிசனங்களைப் பற்றிய அடிப்படை அறிவு மிகவும் அவசியம். தோற்றக் கிரமத்தைப் பற்றிக் கற்பதற்குச் சாங்கிய தரிசனம் பற்றித் தெரிந்து கொள்வது அவசியமாகும். சித்தர்களின் யோக முறைகளை விளங்கிக் கொள்வதற்கு யோகதரிசனம் பற்றிய அறிவு அவசியமாகும். சுருங்கச் சொல்வதாயின் இந்திய தத்துவங்களைப் பற்றிய சுருக்கமான அறிவு அவசியமாகும். இதனைக் கருத்தில் கொண்டு இந்நூலின் முதற்பகுதியில் இந்திய தத்துவங்களைப் பற்றி சித்தமருத்துவ மாணவர்களுக்குத் தேவையான அளவிற்கு மட்டும் எடுத்துக் கூறப்பட்டுள்ளது. மாணவர்கள் இலகுவில் விளங்கிக் கொள்வதற்கு வசதியாக இயன்றவரை ஒப்பீட்டு முறையில் ஒவ்வொரு

தத்துவங்களுக்கும் இடையிலுள்ள பொதுமை (சாமானியம்), சிறப்பியல்புகள் (விசேடம்) என்பன எடுத்துக் காட்டப்பட்டுள்ளன.

அளவையியல், பொருட்பண்பியல் என்னும் பகுதிகள் நியாய வைசேடிக தரிசனங்கள், சிவஞானசித்தியார், தருக்கசங்கிரகம், பதார்த்த தீபிகை என்பவற்றை அடிப்படையாகக் கொண்டு சித்த மருத்துவத்துடன் தொடர்புபடுத்தி உருவாக்கப்பட்டுள்ளன.

இந்நூலாக்கத்துக்கு வேண்டிய ஆலோசனைகள், தகவல்கள் என்பவற்றை வழங்கியோர், உற்சாகப்படுத்தியோர் பலர். யாழ் பல்கலைக்கழக பட்டப் படிப்புகள் பீடத் தலைவரும், முதுதமிழ்ப் பேராசிரியருமான முனைவர் அ.சண்முகதாஸ் அவர்கள் சித்த மருத்துவ வளர்ச்சியில் பெரிதும் ஆர்வங் கொண்டவர். சிறிது காலம் சித்த மருத்துவத்துறைத் தலைவராகவும் பணியாற்றியவர். என்னுடைய சித்தமருத்துவ நூல்களை ஆக்கபூர்வமாக விமர்சித்து எனது முயற்சிகளுக்கு என்றும் ஊக்கமளித்து வருபவர். இந்நூலுக்கு அவர் சிறந்ததொரு அணிந்துரை வழங்கியுள்ளார். அவருக்கு இச் சந்தர்ப்பத்தில் எனது மனம் நிறைந்த நன்றிகளைத் தெரிவித்துக் கொள்கிறேன்.

நான் தமிழ்நாடு டாக்டர் எம்.ஜி.ஆர் மருத்துவப் பல்கலைக் கழகத்தின் கீழ் பாளையங்கோட்டை அரசினர் சித்தமருத்துவக் கல்லூரியில் பட்ட மேற்படிப்பை மேற்கொண்டிருந்த வேளையில் அங்குள்ள பேராசிரியர்கள், விரிவுரையாளர்கள், மருத்துவர்கள் பலருடன் சித்தமருத்துவ மூலதத்துவம் பற்றிக் கலந்துரையாடும் சந்தர்ப்பம் எனக்குக் கிடைத்தது. அவர்கள் அனைவருக்கும் இச் சந்தர்ப்பத்தில் நன்றிகூறக் கடமைப்பட்டுள்ளேன். குறிப்பாக, பட்டமேற் படிப்புக்கள் பிரிவு சிறப்பு மருத்துவத்துறைத் தலைவர் பேராசிரியர்

டாக்டர் என்.செல்லமுத்து அவர்கள் சித்தமருத்துவ மூலதத்துவங்கள் பற்றிய பல அரிய விடயங்களை எனக்குத் தனிப்பட்ட முறையில் போதித்தார். அவருக்கு எனது நன்றிகள் என்றும் உரியது. மேலும் எனது கல்லூரி வாழ்வில் சைவசித்தாந்த சமயக்கல்வியை எனக்கு அன்புடன் போதித்த ஆசிரியப் பெருந்தகை அமரர் கே.பாலசுந்தரக் குருக்கள் அவர்களையும் இச்சந்தர்ப்பத்தில் நன்றியுடன் நினைவுகூரக் கடமைப்பட்டுள்ளேன்.

பல்வேறு சிரமங்களுக்கு மத்தியிலும் இந்நூல் வெளிவருவதற்குத் துணை நின்ற சகோதரன் சே.சிவசுப்பிரமணிய சர்மா, எனது துணைவியார் டாக்டர் (திருமதி) பிரேமா சிவசண்முகராஜா ஆகியோருக்கும், இந்நூலின் இடம்பெற்றுள்ள படங்களை வரைந்து தவிய யாழ்.இந்துக்கல்லூரி சித்திர ஆசிரியர் திரு.துரை துஷ்யந்தன் அவர்கட்கும், இந்நூலைச் சிறந்த முறையில் மீள் பதிப்புச் செய்து தவிய சிவரஞ்சனம் ஓவ்செற் பிறிண்டேர்ஸ் நிறுவனத்தாருக்கும் எனது நன்றிகளைத் தெரிவித்துக் கொள்கிறேன்.

எனது ஏனைய நூல்களைப் போலவே இந்நூலும் சித்தமருத்துவ மாணவர்கள், மருத்துவர்கள் மற்றும் சித்தமருத்துவத்தில் ஆர்வமுடையோருக்கும் பயன்பட எல்லாம் வல்ல இறைவன் திருவருளை வேண்டுகிறேன்.

௩௭௩.

**சித்தமருத்துவப் பிரிவு,
யாழ்.பல்கலைக்கழகம்.**

சே.சிவசண்முகராஜா

பொருளடக்கம்

பகுதி I - தத்துவவியல்

01.	அறிமுகம்	01
02.	வேதங்கள்	08
03.	உபநிடதங்கள்	10
04.	உலகாயுத தத்துவம்	13
05.	சமண தத்துவம்	16
06.	பௌத்த தத்துவம்	20
07.	நியாய தரிசனம்	22
08.	வைசேடிக தரிசனம்	27
09.	சாங்கிய தரிசனம்	31
10.	யோக தரிசனம்	36
11.	மீமாம்சை	41
12.	வேதாந்த தத்துவம்	45
13.	சைவசித்தாந்தம்	50
14.	இந்திய தத்துவங்களும் சித்த தத்துவங்களும்	64
15.	தோற்றம் /படைப்பு	67
16.	பரராசசேகரத்தை அடிப்படையாகக் கொண்ட தோற்றக்கிரமம்	78
17.	பஞ்சபூதங்கள்	99
18.	எழுபத்தீராயிரம் நரம்புகள்	101
19.	சுவாசம்	102
20.	பிராணசக்தி	104
21.	சீவசக்தி	107
22.	குண்டலினிசக்தி	111
23.	அண்டமும் பிண்டமும்	137
24.	சோதிடமும் மருத்துவமும்	142
25.	சித்தமருத்துவமும் ஆயுள்வேத மருத்துவமும்	149
26.	சில குறிப்புகள்	154

பகுதி II - அளவையியல்

01.	அறிமுகம்	164
02.	காண்டலளவை	166
03.	கருதலளவை	169
04.	உரையளவை	171
05.	உவமையளவை	172
06.	இன்மை	173
07.	பொருளொப்பு	174
08.	பாரிசேடம்	174
09.	சாம்பவம்	174
10.	ஐதிகம்	174
11.	இயல்பு	174
12.	யுக்தி அளவை	175
13.	அனுபலப்தி	175
14.	இறுதி முடிவு	176

பகுதி III - வொருட்பண்பரியல்

01.	அறிமுகம்	177
02.	பொருள்	178
03.	பண்பு	182
04.	செயல்	189
05.	பொதுமை	191
06.	சிறப்பியல்பு	194
07.	உள்ளார்ந்த தன்மை	196
08.	இன்மை	196
09.	காலம்	198
10.	வெளி	201
11.	மனம்	202
12.	ஆன்மா	203
13.	நாதம்	204
14.	தமிழிலக்கியத்தில் பொருள் தத்துவம்	207
	அரும்பத அகராதி	207
	உதவிய நூல்கள்	207
	பின்னிணைப்பு (மூல தத்துவம் வினாவிடை)	220

01. அறிமுகம்

சித்த மருத்துவம் தத்துவங்களால் உருவாக்கப்பட்டது. அம்மூல தத்துவங்களைத் தெளிவாக விளங்கிக் கொள்ளாமல் ஒரு மாணவன் சித்தமருத்துவனாகிவிட முடியாது. தத்துவம் என்றாலே அதை விளங்கிக் கொள்வதற்குப் “பக்குவ” நிலை வேண்டும். இன்றைய விஞ்ஞான உலகில் தத்துவங்களை அடிப்படையாகக் கொண்ட மருத்துவத்தால் என்ன பிரயோசனம்? என்ற கேள்வியைச் சிலர் எழுப்பக்கூடும். முற்காலத்தில் தத்துவங்களைச் சரிவரப் புரிந்து கொண்டு, தம்மையும் மேம்படுத்தி தாம் வாழ்ந்த சமூகத்தையும் மேம்படுத்தி சித்த வைத்தியர்கள் பெரும்பணி புரிந்துள்ளனர். நோயாளியைப் பார்த்தவுடனேயே அவனது நோயை இன்னதெனக் கூறும் வைத்தியர்களும், கை நாடி பிடித்துப் பார்த்து ஏற்பட்டுள்ள நோய் இத்தனை நாளில் மாறும் அல்லது இத்தனை நாளில் நோயாளி இறப்பான் என்று துல்லியமாகக் கூறிய சித்த மருத்துவர்களும் மிகச் சமீபகாலம் வரை எம்மத்தியில் இருந்திருக்கிறார்கள். அவர்களால் இது எவ்விதம் சாத்தியமாயிற்று? சித்த மருத்துவ மூலதத்துவங்களைத் தெளிவாகப் புரிந்து கொண்டு, தம்மையும் அறிவுநிலையில் மேம்படுத்திக் கொண்டதாற்தான் அவர்களால் நோயைச் சரிவரக் கண்டறிந்து பரிகரிக்க முடிந்தது. அவர்கள் மனிதனை (நோயாளியை) ஒரு “தத்துவப் பிராணியாகவே” அணுகி ஆராய்ந்தனர் என்று கூறலாம்.

முற்காலத்தில் சித்தமருத்துவம் குருசீட முறையில் வளர்ந்து வந்ததால் மாணவர்கள் பல்லாண்டு காலம் தகுந்த குருவின் கீழ் பயின்று தத்துவப் பயிற்சி பெற்றனர். ஆனால், தற்காலத்தில் கல்லூரி களிலும், பல்கலைக்கழகங்களிலும் வரையறுக்கப்பட்ட பாடத்திட்டங்களின் கீழ் பயிலும் மாணவர்களால் அத்தகைய தத்துவப் பயிற்சியினை எங்ஙனம் பெறுதல் முடியும்? இக்குறுகிய காலப் படிப்பில் நோய்கள், மருந்து, சிகிச்சை பற்றிய படிப்பிற்கே முக்கியத்துவம் வழங்கப்படுகிறது.

மருத்துவத்தின் நோக்கம் மக்கள் பிணியின்றி சுகவாழ்வு வாழ வழிவகுத்தல் என்பதில் மாறுபட்ட கருத்துகளுக்கிடமில்லை. ஆனால் ஏன் பிணியின்றி வாழ வேண்டும்? என்ற கேள்விக்குப் பதிலிறுப்பதில் தான் கருத்து வேற்றுமைகள் காணப்படுகின்றன. “இவ்வுலக வாழ்வை இன்பமாகக் களிப்பதற்கு” என்று விடை பகருவோமேயானால் அது அடுத்துவரும் அத்தியாயத்தில் விபரிக்கவுள்ள உலகாயுதரின் கோட்பாட்டை ஆதரிப்பதாக அமைந்துவிடும். ஆனால் மேற்படி கேள்விக்கு சித்தமருத்துவம் பின்வருமாறு விடையளித்துள்ளது.

“மறுப்பது உடல்நோய் மருந்தெனலாகும்

மறுப்பதுளநோய் மருந்தெனல் சாலும்

மறுப்பது இனி நோய்வராதிக்க

மறுப்பது சாவை மருந்தெனலாமே”

- திருமூலர் எண்ணாயிரம்

அதாவது சாவு அல்லது மரணம் வராமல் தடுப்பதே மருந்து அல்லது மருத்துவமாகும். மரணம் வராமல் தடுத்தல் என்று கூறும் போது, இடையில் ஏற்படும் மரணத்தைத் தடுப்பதா அல்லது ஒருவரின் ஆயுள் முடியும் போது ஏற்படும் சாவைத் தடுப்பதா என்ற கேள்வி எழுகிறதல்லவா? சித்தமருத்துவப்படி ஒருவரின் பூரண ஆயுட்காலம் நூறு ஆண்டுகளாம். எனவே, இங்கு இரண்டு விதமாகவும் ஏற்படும் மரணத்தைத் தடுப்பது என்றே பொருள் கொள்ள வேண்டும். ஏனெனில், சித்தர்களின் முக்கிய குறிக்கோள் இப் பிரபஞ்சம் அழியும் பிரளய காலம் வரை (கல்ப காலம்) இவ்வுடலுடனே (அன்னமய கோசத்தா லான இவ்வுடல் என்று கருதுவதிலும் பார்க்க சூட்சுமமான உடலுடனே என்று கருதுவதே பொருந்தும்.) ஈசனுக்கு இணையாக வாழ்தல் வேண்டும் என்பதாம், அவ்விதம் கற்ப காலமளவும் காயமாகிய இவ்வுடலை அழியாது பாதுகாப்பதற்காகவே காயகற்ப மருத்துவ முறையைச் சித்தர்கள் கூறி வைத்துள்ளனர்.

இந்து தத்துவங்களை ஆராய்ந்து பார்ப்போமானால் அவை ஒவ்வொன்றும் ஆன்மாவின் முத்தியை அதாவது ஆன்ம ஈடேற்றத்தை முக்கிய குறிக்கோளாகக் கொண்டவையாக இருப்பதைக் காணலாம். இவ்வுயரிய நிலையை நோக்கியே சித்தமருத்துவம் மக்களை நெறிப்படுத்துகிறது. ஆயுள் என்றால் உயிர்; வேதம் என்றால் அறிதல் என்ற கருத்தினடிப்படையிலேயே சித்தர்கள் தமது மருத்துவத்தை ஆயுள்வேதம் என்று கூறியுள்ளனர். அதற்காக வடமொழி ஆயுள்வேத மருத்துவத்தையும், சித்தர் கூறிய தென்மொழி ஆயுள்வேத மருத்துவத்தையும் ஒன்றுதான் என்று எண்ணிக் குழம்பத் தேவையில்லை. இரண்டும் வெவ்வேறு மருத்துவ முறைகளாகும். இங்கு ஆயுள்வேதம் என்ற வார்த்தைப் பிரயோகம் **பொதுப் பெயராகவே** பயன்படுத்தப் பட்டிருப்பதைக் கவனத்திற் கொள்ளவும். ஏனெனில் சித்தர்கள் கூறும் ஆயுள்வேதம் சிவசம்பிரதாயமுடைய மருத்துவ முறையாகும். இதனை பரராசசேகரம் முதல் பல்வேறு மருத்துவ நூல்களில் நாம் கண்டறியக் கூடியதாகவுள்ளது. ஆனால், வடமொழி ஆயுள்வேதமோ பிரம்ம சம்பிரதாயமுடையது. **சித்த ஆயுள்வேதம்** என்ற சொல் சித்தர்கள் கூறிய ஆயுள்வேத முறைக்கே சிறப்பாக வழங்கப்பட்டு வந்துள்ளது. அதாவது சித்தமருத்துவத்தின் முற்காலப் பெயர் சித்தாயுள்வேதமாகக் குறிப்பிடப்பட்டுள்ளது. ஏனெனில் உயிரைப் பற்றி அறிதல் அதாவது ஆன்மஞானம் பெறுதல் என்பதே சித்தமருத்துவக் குறிக்கோள் ஆகும். தற்காலத்தில் அவ்வுண்மையை விளங்காதோர் சித்தஆயுள்வேதம் என்பது தமிழ்மொழி சித்தமருத்துவத்தையும், வடமொழி ஆயுள் வேதத்தையும் சேர்த்துக் குறிப்பிடும் ஒரு **பொதுப் பெயராகவே** கருது கின்றனர். இப்பொருள் மயக்கத்தைத் தவிர்ப்பதற்காக பரராசசேகரம் அங்காதி பாதத்தில் **சித்தவேதம்** என்ற சொல் பயன்படுத்தப்பட்டிருப் பதும் நோக்கற்குரியது.

தற்காலத்தில் சித்தமருத்துவம் என்ற பெயர் தமிழ் மருத்துவத் திற்குரியதாக ஏற்றுக் கொள்ளப்பட்டுள்ளது. எனவே சித்த மருத்துவ நூல்களில் ஆயுள்வேதம் என்ற சொல் இடம்பெற்றிருத்தலை மட்டும்

கருதி சித்த மருத்துவ நூல்கள் வடமொழி ஆயுள்வேதத்தின் தழுவல் என்ற பிழையான கருத்துக்கு மாணவர்கள் வரக்கூடாது. ஆயுள்வேதம் என்பது வடமொழிப் பெயர் இல்லையா? என்று சிலர் கேள்வி எழுப்பக் கூடும். அதற்குப் பதில் தேவார, திருமுறைகளைச் சிறப்பிக்க அவற்றைத் “தமிழ்வேதம்” என்று அழைக்கிறோமல்லவா? அதுபோலத் தான் இதுவும். சித்தமருத்துவம் முற்றிலும் தமிழில் உருவானது. சித்த மருத்துவத்துக்கும் வடமொழி ஆயுள்வேத மருத்துவத்துக்கும் இடையில் அடிப்படைத் தத்துவங்களில் குறிப்பிடத்தக்க வேறுபாடு களுண்டு. அவை பற்றி பின்பு இந்நூலில் எடுத்துக் கூறப்படும்.

சித்த மருத்துவமானது வாதம், வைத்தியம், யோகம், ஞானம் என்னும் நான்கு பகுதிகளை உள்ளடக்கிய ஒரு விசாலமான பரப்புடைய மருத்துவமாகும். இவற்றுள் வாதம், வைத்தியம் இரண்டையும் ஏம வைத்தியம் என்றும் யோகம், ஞானம் இரண்டையும் பிரம்ம வைத்தியம் என்றும் அழைப்பர். வாதம் என்றால் இரசவாதம் (Alchemy) என்பதனைக் குறிக்கும். உலோகங்களை குறிப்பாக இரும்பைப் பொன்னாக்குவதுதான் இரசவாதம் என்று கருதுவோர் பலர். ஆனால் இது சித்த இரசாயனமாகும். (SIDDHER'S CHEMISTRY) தற்கால இரசாயன நூல்கள், மூலகங்கள், சேர்வைகள், உலோகங்கள் முதலியன எவ்விதம் ஒன்றிலிருந்து ஒன்று உருவாகின்றன. அவை பிரியும் போது ஆரம்ப மூலகங்கள் எவ்விதம் உண்டாகின்றன என்பது போன்ற இரசாயனச் சேர்க்கை, இரசாயனப்பிரிகை முதலிய பல விடயங்களை விளக்குவதுடன் அவற்றின் இறுதி வடிவமான அணுக்களைப் பற்றியும் விளக்குகின்றது. அதுபோலவே, சித்தரசாயனம் என்று கூறப்படும் வாதத்திலும் தாதுப்பொருட்கள் பஞ்சபூத அம்சப்படி சேர்தல், பிரிதல் முதலியன விளக்கப் பெறுகின்றன. இதனை வாத வைத்தியம் என்றுங் கூறுவர். இரசவாதம் பற்றித் தெளிவாக அறிந்து கொண்டால்தான் ஒருவன் வைத்தியனாக முடியும் என்பது சித்தர் கூற்று. “வாதி மகன் வைத்தியன்” என்ற பழமொழியும் அதனையே உணர்த்துகிறது.

வைத்தியமானது பிணிகளைக் கண்டறிதல், அதற்கான சிகிச்சை முறைகள் என்பவற்றை உள்ளடக்கியுள்ளது. **யோகமானது** அட்டாங்க யோகம் முதலிய யோகப் பயிற்சிகளைக் குறிப்பிடுகிறது. ஒரு வைத்தியன் இம்முறைகளால் தன்னை மேம்படுத்தி உயர்நிலைக்கு வந்தால்தான் இவ்வுலகை - பிரபஞ்சத்தைப் பற்றித் தெளிவாக அறிய முடியும். அவ்விதம் அறிந்தால் தான் தன்னைச் சுற்றியுள்ளோரில் உள்ள குறைபாடுகளைச் சரிவர அறிந்து அவற்றுக்குச் சரியான முறையில் சிகிச்சையளிக்க முடியும். அவர்களையும் ஆன்மீக நிலையில் மேலுயர்த்த முடியும்.

ஞானம் என்றால் அறிவு. எதைப் பற்றிய அறிவு? உண்மைப் பொருளைப் பற்றிய அறிவு. உண்மைப் பொருள் (மெய்ப்பொருள்) என்றால் தத்துவம். அதாவது **தத்துவஞானம்** என்று கூறலாம். இப்போது எவ்வுண்மைப் பொருளைப் பற்றிய அறிவு என்ற கேள்வி எழுகின்ற தல்லவா? அதற்கு விடை இப்பிரபஞ்சத்தைப் பற்றிய அறிவு; அதற்கு அப்பாலும் ஏதாவது உள்ளதா என்பது பற்றிய அறிவு என்பதாம். இப்பிரபஞ்சத்தைப் பற்றி ஏன் தெரிந்துகொள்ள வேண்டும்? மனிதராகிய நாம் இப்பிரபஞ்சத்தில் தான் (அதன் ஒரு பகுதியாகிய பூமியில்) வாழ்கிறோம். எனவே, நாமும் இப்பிரபஞ்சத்தின் ஓர் அங்கம். பிரபஞ்சத்தில் உள்ளவை யாவும் மனித உடலிலும் ஏதோ ஒரு வகையில் இடம்பெற்றுள்ளன; ஆதிக்கம் செலுத்துகின்றன. எனவேதான் பிரபஞ்சத்தைப் பேரண்டமாகவும் மனிதனை அதன் சிற்றுருவமாகவும் கருதுவர். எனவே, பிரபஞ்ச தத்துவத்தைத் தெளிவாக விளக்கிக் கொள்வது மனிதனை - மனிதனின் உடல் தத்துவத்தை விளங்கிக் கொள்ள உதவும்.

இன்றைய விஞ்ஞான உலகம் தசை, எலும்பு, நரம்பு, இரத்தம், முதலியவற்றாலான பௌதிக உடம்பு (Physical Body) பற்றியே தனது ஆராய்ச்சியை முன்னெடுத்து வெற்றி கண்டுள்ளது. ஆனால், சித்தர் களோ தத்துவங்களாலாக்கப்பட்ட அகவுடம்பு (Spiritual Body) பற்றி

நுட்பமாக ஆராய்ந்தறிந்து கூறியுள்ளார்கள். ஆத்மாவின் வீடுபேறு அல்லது முத்திக்கு உதவும் சாதனமாகவே புறவுடம்பை அவர்கள் கருதினர்.

எனவே வாதம், வைத்தியம், யோகம், ஞானம் ஆகிய நான்கும் சித்தமருத்துவத்துக்கு அடிப்படையானவை என்பதை மாணவர்கள் தெளிவாக விளங்கிக் கொள்ளல் வேண்டும். இவற்றுள் வாதம், வைத்தியம், யோகம் என்பவற்றை விளங்கிக்கொள்ள அறிவு (ஞானம்) அவசியமாகும். அந்த அறிவே தத்துவ ஞானமாகும். இவ்விதம் உண்மைப் பொருளான தத்துவ ஆராய்ச்சியில் ஈடுபட்டவர்கள் தத்துவஞானிகள் அல்லது மெய்ஞ்ஞானிகள் என அழைக்கப் படுவர்.

தத்துவஞானம் என்றவுடன் அது கடவுளுடன் சம்பந்தப்பட்டது என்ற கருத்தும் கணிசமானோர்க்கு உள்ளது. தற்காலத்தில் தத்துவம் வேறு, சமயம் வேறு என்றில்லாமல் இரண்டும் பின்னிப் பிணைந்து மக்களின் வாழ்க்கையுடன் கலந்து காணப்படுவதுதான் அதற்குக் காரணம் எனலாம். ஆனால், ஆன்மா, கடவுள் என்பவற்றை ஒப்புக் கொண்ட ஆன்மீக வாதமும் (ஆத்திக வாதம்) அவற்றை மறுத்த அநாத்மீக வாதமும் (நாத்திக வாதம்) ஒவ்வொரு காலகட்டத்தில் செல்வாக்குப் பெற்றிருந்தன என்பதும் மறுப்பதற்கில்லை.

மேற்கு நாடுகளிலும் தத்துவ ஆராய்ச்சிகள் தொன்றுதொட்டு இடம்பெற்று வந்துள்ளன. ஆனால் மேற்கு நாட்டுத் தத்துவஞானிகள் புறவுலகைப் பற்றிய ஆராய்ச்சியிலேயே அதிக கவனம் செலுத்தியுள்ளனர். அண்மைக் காலங்களிலேயே அவர்கள் ஆன்மா போன்ற அகவுலகு பற்றிய ஆராய்ச்சியில் ஈடுபட்டுள்ளனர். ஆனால் இந்திய தத்துவஞானிகள் அகம் பற்றி, முக்கியமாக ஆன்மாவை மையமாகக் கொண்டு தமது ஆராய்ச்சிகளை மேற்கொண்டனர். அதற்கு அனுசரணையாகவே அவர்கள் புறவுலக ஆய்வினை மேற்கொண்டனர்.

அங்ஙனம் தத்துவாராய்ச்சியில் ஈடுபட்டோர் அதற்குத் துணையாகக் கைக்கொண்ட சாதனங்கள் அளவைகள் (பிரமாணங்கள்) எனப்பட்டன. அவற்றுள் முக்கியமானவை காண்டல் (பிரத்தியட்சம்), கருதல் (அனுமானம்), உபமானம், உரை (ஆகமம்), யுக்தி, அருத்தாபத்தி, அனுபலப்தி என்பனவாம். இவற்றின் விளக்கத்தை அளவையியல் என்னும் பகுதியில் பார்க்கவும், இந்திய தத்துவஞானிகள் இவ்வளவைகளில் ஒன்றையோ அல்லது பலவற்றையோ துணையாகக் கொண்டு தமது தத்துவாராய்ச்சியினை மேற்கொண்டனர்.

இந்திய தத்துவஞானங்கள் மெய்ப்பொருள் காண்டல் என்னும் நோக்குடையவையாதலினால் அவற்றைத் தரிசனங்கள் (தரிசனம் = தரிசிப்பது = காண்பது) என்றும், அவை ஒவ்வொன்றும் உண்மைப் பொருளை நோக்கிச் செல்ல வகுக்கப்பட்ட வழிகளாதலினால் மதம் அல்லது மார்க்கம் என்றும் அழைக்கப்படுவதுமுண்டு. சித்தமருத்துவ தத்துவங்களை விளங்கிக் கொள்வதற்கு பின்வருவன பற்றி சுருக்கமாக அறிந்து கொள்வது அவசியமாகும்.

- | | |
|---------------------|--------------------------|
| அ. வேதங்கள் | ஆ. உபநிடதங்கள் |
| இ. உலகாயத தத்துவம் | ஈ. சமண தத்துவம் |
| உ. பௌத்த தத்துவம் | ஊ. நியாய தரிசனம் |
| எ. வைசேடிக தரிசனம் | ஏ. சாங்கிய தரிசனம் |
| ஐ. யோக தரிசனம் | ஒ. மீமாஞ்சை (மீமாம்சை) |
| ஓ. வேதாந்த தத்துவம் | ஔ. சைவசித்தாந்த தத்துவம் |

இவற்றுள் நியாயம், வைசேடிகம், சாங்கியம், யோகம், மீமாஞ்சை, வேதாந்தம் ஆகிய ஆறு தரிசனங்களையும் ஆறு தத்துவங்கள் (ஷட்தரிசனங்கள்) என்று கூறுவர்.

02. வேதங்கள்

இந்து சமயத்தின் ஆதி நூல் வேதமாகும். அது இருக்குவேதம், யசுர் வேதம், சாம வேதம், அதர்வண வேதம் என நால்வகைப்படும். வேதங்கள் யாரால், எப்போது தோற்றுவிக்கப்பட்டன என்று கூறுவாரிலர். அவை முழுமுதற் கடவுளான சிவபெருமானால் தோற்று விக்கப்பட்டவை என்பது இந்துக்களின் நம்பிக்கை.

வேதம் என்றால் அறிவு என்று பொருள். எனவே, வேதத்தை அறிவு நூல் என்றுங் கூறுவர். அவை எத்தகைய அறிவை எமக்குத் தருகின்றன என்ற கேள்வி எழுகிறதல்லவா? இவ்வுலக வாழ்வை இன்ப மயமானதாக்குதவற்கும், இந்த உலகும், உலக வாழ்க்கையும் எதற்காக என்று தத்துவ ஆராய்ச்சி செய்வதற்குமான அறிவை அவை தருகின்றன.

வேதங்கள் மூன்று முக்கிய பிரிவுகளையுடையன. அவையாவன மந்திரங்கள், பிரமாணங்கள், உபநிடதங்கள் என்பனவாம். அவற்றுள் மந்திரங்கள் இறைவனைப் புகழ்ந்து பாடும் பாடல்களாகவும், பிரமாணங்கள் கிரியைகள் பற்றிய விளக்கத்தையும், உபநிடதங்கள் வேதத்திலுள்ள உண்மைத் தன்மையை விளக்கிக் கூறுவனவாகவும் உள்ளன. இவற்றை முறையே உபாசனகாண்டம், கர்மகாண்டம், ஞான காண்டம் என்றுங் கூறுவர். வேதத்தை ஏற்றுக் கொண்டு பின்பற்றுபவர்கள் வைதீகர் என்றும், வேதத்தை ஏற்றுக் கொள்ளாதவர்கள் அவைதீகர் என்றும் அழைக்கப்படுவர். உலகாயதர், சமணர், பௌத்தர் ஆகிய மூன்று பிரிவினரும் வேதத்தை ஒப்புக்கொள்ளாதோர். சாங்கியர், யோகதரிசனவாதிகள், நியாயதரிசனவாதிகள், மீமாம்சகர், வேதாந்த தரிசனவாதிகள், சித்தாந்திகள் முதலியோர் வேதத்தை ஒப்புக்கொண்டு பின்பற்றுபவர். எனவே, வேதத்தை ஒப்புக்கொண்டு

ஆதரித்தல், ஒப்புக்கொள்ளாமல் எதிர்த்தல் என்ற இருதரப்பட்டவர்கள் உளர். அங்ஙனம் வேதத்தை ஆதரித்தோ, அன்றி எதிர்த்தோதான் முற்கூறிய உலகாயதம், சித்தாந்தம் போன்ற பல பிரிவுகள் தோன்றியுள்ளன. எனவே இந்திய தத்துவஞானங்கள் அனைத்திற்கும் ஏதோ ஒருவகையில் வேதந்தான் மூலகாரணமாக அமைந்துள்ளது என்பதும் வெளிப்படை.

இந்த விளக்கத்தை அடிப்படையாகக் கொண்டு இந்திய தத்துவஞானங்களைப் பற்றி சுருக்கமாக எடுத்துக் கூறுவதே இப்பகுதியின் நோக்கமாகும். அதன்மூலம் சித்தமருத்துவ அடிப்படைத் தத்துவங்களையும் ஓரளவிற்கு விளங்கிக் கொள்ள முடியும்.

இருக்கு வேதம்	இறைவனை வணங்குதற்குரிய துதிப்பாடல்கள் இதில் இடம்பெற்றுள்ளன.
யசுர் வேதம்	யாகம், பலி, தானம் முதலிய கிரியைகள் செய்யும் முறைகள் இதில் விபரிக்கப்பட்டுள்ளன.
சாம வேதம்	பாபத்தை நீக்கிப் பலனைக் கொடுக்கும் பாடல்கள் இதில் உள்ளன. அவற்றை இசையுடன் பாடுவதால் பாபம் நீங்கும்.
அதர்வண வேதம்	மந்திரங்களை உச்சரிக்க வேண்டிய முறை. எதிரிகளை அழிப்பதற்கான கிரியைகள் முதலியன இதில் அடங்கியுள்ளன.

03. உபநிடதங்கள்

01. வேறுபெயர்	- உபநிஷதம், வேதாந்தம்
02. வகை	- முக்கியமானவை 108
03. தோற்றுவித்தவர்	- பல முனிவர்கள்
04. காலம்	- கி.மு 7 / 6ஆம் நூற்றாண்டு
05. ஏற்றுக்கொண்ட அளவை	- வேதம்
06. கடவுள்	- உண்டு
07. ஆன்மா	- உண்டு
08. முத்தி	- உண்டு

வேதங்களில் உள்ள உண்மைத் தன்மையை, தத்துவங்களை விளக்குபவையே உபநிடதங்களாகும். இவை வேதத்தின் ஞான காண்டத்தைச் சேர்ந்தவை. வேதத்தின் இறுதிப் பகுதியாக உள்ளதால் இவற்றிற்கு வேதாந்தம் என்றும் பெயர். (ஆறு தரிசனங்களில் ஒன்றாகக் கூறப்படும் வேதாந்தம் வேறு என்பதை கவனத்திற் கொள்ளவும்) உபநிடதமாகிய வேதாந்தத்தின் உட்பொருளை தெளிவு படுத்துவதே சைவசித்தாந்தம் என்று கூறுவர். “வேதாந்தத் தெளிவாம் சைவசித்தாந்தத்திறன்” என்று சிவப்பிரகாசத்தில் உமாபதி சிவாசாரியார் தெளிவுபட எடுத்துக் கூறியுள்ளார்.

உபநிஷத் என்பதற்கு குருவின் (ஆச்சாரியன்) அருகில் உட்கார்ந்து அறிந்து கொள்ளப்படும் அறிவு (ஞானம்) என்று பொருள் கொள்வர். உபநிடதங்கள் நூற்றொட்டாகும் அவற்றுள் முக்கியமானவை பத்தாகும். அவை வருமாறு : ஐதரேய உபநிடதம், தைத்திரீய உபநிடதம், கடோபநிடதம், சுவேதாசுவத்த உபநிடதம், பிருகதாரண்ய உபநிடதம், பிரச்னோபநிடதம், கேனோபநிடதம், ஈசோபநிடதம், முண்டகோபநிடதம், சாந்தோக்கிய உபநிடதம்.

உபநிடதங்களின்படி மூலப்பரம்பொருள் என்று ஒன்று உண்டு. அதுவே “பிரம்மம்” இப்பிரபஞ்சத்தின் மூலப்பரம்பொருள் பிரம்மமாகும். பிரம்மத்திலிருந்தே எல்லாம் தோன்றுகின்றன. பின்னர், பிரளயகாலத்தில் (சர்வசங்கார காலத்தில்) அவை யாவும் பிரம்மத்திலேயே ஒடுங்குகின்றன. பிரம்மம் எங்கும் நிறைந்துள்ளது. எல்லாம் அறிவது. அதுவே பரப்பிரம்மம் - பரமாத்மா. அதனை அறிவதோ, உணர்வதோ முடியாத காரியம்.

மேலும், உபநிடதங்கள் ஆன்மா அல்லது உயிர் உண்டு என்பதையும் ஏற்றுக்கொள்கின்றன. அதுவே ஜீவாத்மா. ஆன்மாவைக் கண்ணால் காண முடியாது. ஸ்பரிசிக்க (தீண்ட) முடியாது. அதற்கு பிறப்பு, இறப்பு, பிணி, மூப்பு என்பன கிடையாது. தைத்திரீய உபநிடதத்தின்படி ஆன்மாவானது பல கவசங்களால் (கோசங்கள்) மூடப்பட்டுள்ளது. எல்லாவற்றுக்கும் புறத்தேயுள்ள கவசமே இந்த உடம்பு. அது அன்னத்தால் அதாவது ஒருவர் உண்ணும் உணவினால் ஆனது. அதற்கு அன்னமயகோசம் என்று பெயர். அவ்வன்னமயகோசத்தினுள் அதைவிட நுட்பமாக உள்ளது, பிராணமய கோசமாகும். அதுவே ஜீவசக்தியாகும். அதற்குள்ளே உள்ளது மனோமய கோசமாகும். அதற்குள்ளே உள்ளது, அறிவு வடிவான (விஞ்ஞானம் = அறிவு) விஞ்ஞான மயகோசமாகும். அதற்கும் உள்ளாகவுள்ளது ஆனந்தமயமான ஆனந்தமய கோசமாகும். இவ் ஐந்து கவசங்களுக்கும் மத்தியில் உள்ளதே ஆன்மாவாகும். ஆன்மாவானது தனக்கு அந்நியமான இவ்வுறைகளைத் “தான்” என்று கருதுவதானலேயே அதற்கு கன்மங்களும், மறுபிறப்புகளும் அவற்றோடு சேர்ந்த துன்பங்களும் ஏற்படுகின்றன. பாம்பு செட்டையையுரிப்பதுபோல ஆன்மாவானது இக் கவசங்களை நீக்கினால் அதற்கு முத்தி கிடைக்கும். இருவித முத்திகள் கூறப்படுகின்றன. அவை விதேக முத்தி, சீவன் முத்தி என்பனவாம். தேகம் நீங்கிய பின்னர் அடைவது விதேக முத்தி

எனப்படும். இந்த உடலோடு இருக்கும்போதே அடைவது ஜீவன் முத்தியாகும். இவ்விரு முத்திகளைப் பெறும் மார்க்கங்களும் உபநிடதங்களில் கூறப்பட்டுள்ளன.

உபநிடதங்களை ஆக்கியோர் பல முனிவர்களாவர். எனவே, தோன்றிய கால வேறுபாட்டாலும், பலர் உருவாக்கியதாலும் அவற்றின் கருத்துக்களிலும் ஒற்றுமை, வேற்றுமைகள் உண்டு என்பதையும் மறுப்பதற்கில்லை. பொதுவாக உபநிடதங்களின் காலம் கி.மு. ஆறாம், ஏழாம் நூற்றாண்டுகளாகும்.

04. உலகாயத தத்துவம்

❖. வேறுபெயர்	- லோகாயதம், சார்வாகம், சாருவாகமதம்
❖. தோற்றுவித்தவர்	- பிரகஸ்பதி முனிவர்
❖. பரப்பியவர்	- சாருவாக முனிவர்
❖. காலம்	- வேதகாலம்
❖. ஏற்றுக்கொண்ட அளவை	- காண்டல்
❖. கடவுள்	- இல்லை
❖. ஆன்மா	- இல்லை
❖. மெய்ப்பொருள்கள்	- நிலம், நீர், தீ, வளி
❖. வாதம்	- காட்சி வாதம், நிரீசுவரவாதம்

இதனை லோகாயதம் என்றும் சார்வாகம் என்றும், சாருவாகமதம் என்றுங் கூறுவர். இத் தத்துவங்களின் மூலகர்த்தா தேவகுருவான பிரகஸ்பதி முனிவர் என்பர். உலகாயதக் கொள்கையைத் தத்துவரீதியாக சாருவாகர் என்பவர் பரப்பியதால் இதற்கு சார்வாகம் அல்லது சாருவாகம் என்றும் பெயர் ஏற்பட்டது. இந்திய தத்துவங்களிலேயே மிகவும் ஆதியானது உலகாயத தத்துவமாகும். இது தோன்றிய காலம் வேதகாலம் என்பர். வேதங்கள் எவ்விதம் கடவுள் உண்டு என்று வலியுறுத்தினவோ, அதற்கு மறுப்பாக கடவுள் இல்லை என்று வாதிக்கும் கட்சியும் ஆரம்பமாகிவிட்டது என்றே தோன்றுகிறது. வேதத்திலுள்ள அல்லது வேதத்தைப் பின்பற்றுவோர் கடைப்பிடித்த சில மூடக்கொள்கைகள் அல்லது மூட நம்பிக்கைகளை எதிர்ப்பதற்கென்றே இத்தகைய நாத்திக வாதங்கள் தோன்றின என்று கருதலாம்.

இவர்கள் காண்டல் (பிரத்தியட்சம்) அளவையையே தமது தத்துவராய்ச்சிக்குத் துணையாகக் கொண்டனர். எனவே இவர்களை காட்சி வாதிகள் என்றும், இத்தத்துவத்தை “காட்சி வாதம்” என்றுங் கூறுவாருமுளர். நிலம், நீர், தீ, வளி என்னும் நான்கு பூதங்களே இவர்களின் தத்துவங்கள் (உண்மைப் பொருள்கள்), இவையே

நித்தியப் பொருட்கள். அதாவது புலன்களால் உணரப்படுபவையே உண்மையானவை. ஏனையவை பொய், ஆகாயத்தை புலன்களால் உணர முடியாது என்பதால் இவர்கள் அதனை ஒரு உண்மைப் பொருளாக (நித்தியப் பொருளாக) ஏற்றுக்கொள்வதில்லை. இந்நான்கு நித்தியப் பொருள்களும் வெவ்வேறு விகிதங்களில் இணைவதால் இப்பிரபஞ்சமும் அதிலுள்ள பொருள்களும் உண்டாகின்றன. அவ்விதமே இவ்வுடம்பும் ஒருணர்வும் (ஆன்மா) உண்டாகின்றது. அவ்வுணர்வு உடம்பு வளர வளரும். உடம்பு தேயத் தேயும், எனவே உடம்பிற்கு வேறாக உயிரென்ற (ஆன்மா) ஒன்று இல்லை. உயிர் அல்லது ஆன்மா என்பது பொய். பாக்கு, வெற்றிலை, சுண்ணாம்பு ஆகிய மூன்றும் சேரும் போது செந்நிறம் உண்டாவது போல நான்கு பூதங்களின் சேர்க்கையினால் ஒருவித சக்தியும் உண்டாகி, உடல் அழியும் போது அச்சக்தியும் அழிந்து விடுகிறது என்பது இவர்கள் கொள்கை.

இந்நான்கு பூதங்களும் வெவ்வேறு விகிதங்களில் சேர்வது அவற்றின் இயல்பு. அதாவது அவை தானாகச் சேரும். தானாகவே பிரியும். அவற்றைச் சேர வைத்து பிரபஞ்சத்தைப் படைத்தவர் என்று யாரும் கிடையாது. ஏனெனில் அப்படி ஒருவரை / ஒன்றை கண்ணால் காண முடியாதுள்ளது. எனவே, கண்ணால் காணாமையால் கடவுள் என்று எவருமில்லை. கடவுள் உண்டென்பது பொய். (நிரீசுவரவாதம்)

உடம்பிற்கு இன்ப துன்பங்கள் இயல்பாக உள்ளன. அவற்றிற்கும் காரணம் வினை என்பதும் பொய். உலக இன்பங்களை அனுபவிப்பதே வாழ்க்கையின் தத்துவம். அதற்கு மங்கைப்பருவத்து மகளிரை மணந்து, உண்டு, உடுத்து இன்பமாய் வாழ வேண்டும் என்பதாம். அஃதன்றி பகைவரால், நோயால், வறுமையால், பிறவற்றால் வருந்துவதே துன்பம்.

பொருள்கள் அழியும் போது இணைந்திருந்த மூலப்பொருள்கள் பிரிந்து மீண்டும் தனி மூலப்பொருள்களாக மாறிவிடுகின்றன. நான்கு

பூதச் சேர்க்கையில் பிராணவாயு ஒன்று நீங்கினால் உணர்விழந்து உடம்பு நாசமாகும். அதுவே வீடுபேறு. அதைவிட வேறு வீடுபேறு உண்டென்பதும் பொய்.

இவ்வுண்மையை உணராதவர்களே மறுமையுண்டெனக் கொண்டு தவங்கள், பட்டினி முதலியவற்றால் தம்மை வருத்துவர்.

இவ்வுலகாயதத்தில் தேகத்தை ஆன்மா என்று கருதும் தேகான்மவாதம், இந்திரியங்களை ஆன்மா என்று கருதும் இந்திரியான்மவாதம், பிராணனை ஆன்மா என்று கருதும் பிராணான்மவாதம், அந்தக் கரணங்களை ஆன்மா என்று கருதும் அந்தக்கரணான்மவாதம் என்று பல பிரிவுகளுண்டு.

உலகாயதம்	சைவ சித்தாந்தம்
01. கடவுள் இல்லை	01. கடவுள் உண்டு
02. ஆன்மா இல்லை (?)	02. உண்டு (பல)
03. சிற்றின்பமே முத்தி	03. பேரின்பமே முத்தி
04. நிலம், நீர், தீ, வளி ஆகிய நான்கு பூதங்களே உண்டு	04. ஐம்பூதங்களுண்டு
05. காண்டல் அளவை மட்டுமே	05. காண்டல், கருதல், உரை
06. இந்திரியமே ஆன்மா பிராணவாயுவே ஆன்மா அந்தக்கரணங்களே ஆன்மா தேகமே ஆன்மா	06. இந்திரியம் முதலியன வேறு, ஆன்மா என்பது வேறு.

05. சமண தத்துவம்

- *. வேறுபெயர் - ஆருகதம், ஜைனதத்துவம்
- *. தோற்றுவித்தவர் - மகாவீரர்
- *. காலம் - கி.மு 6ஆம் நூற்றாண்டு
- *. ஏற்றுக்கொண்ட அளவைகள் - காண்டல், கருதல்
- *. கடவுள் - இல்லை
- *. ஆன்மா - உண்டு
- *. நித்திய பொருள்கள் - (இரண்டு) ஜீவன், அஜீவன்
(மெய்ப்பொருள்)
- *. வாதம் - அநேகாந்தவாதம்

இதனை ஜைனதத்துவம் என்றும் ஆருகத தத்துவம் என்றும் கூறுவர். இதனைத் தோற்றுவித்தவர் மகாவீரர் என்பவராவர். சமண தத்துவங்களும், பௌத்த தத்துவங்களும் ஏறத்தாழ ஒரே காலத்தில் (கி.மு ஆறாம் நூற்றாண்டு) தோன்றி வளர்ந்தவை. வேதக்கொள்கைகளை மறுப்பதற்காகவே இவை தோன்றின எனலாம். முக்கியமாக வேதங்கள் கூறிய மதச்சடங்குகள், வேள்வி, பலி முதலியவற்றைக் கண்டித்து இவை வளர்ந்தன எனலாம். அஹிம்சைத் தத்துவத்தை உலகுக்குத் தந்ததில் இவை முக்கியமானவை என்பதை மறுப்பதற்கில்லை.

சமணதத்துவ வாதிகளைப் பொறுத்தவரையில் அவர்கள் காண்டல், கருதல் ஆகிய இரு அளவைகளையும் தமக்குத் துணையாகக் கொண்டுள்ளனர். இவர்களின் கொள்கைப்படி இப்பிரபஞ்சம் ஜீவன் (உயிருள்ளது), அஜீவன் (உயிரற்றது) என்னும் இரண்டு மூலப் பொருள்களாலானது. இரண்டுமே அழிவற்றவை (நித்தியபொருள்கள்)

மூலப்பொருள்களின் சேர்க்கையால் இப்பிரபஞ்சமும் அதில் உள்ள பொருள்களும் தோன்றுகின்றன. அதனைக் கண்ணால் காண முடியும். (காண்டளவை) அம் மூலப்பொருள்கள் பிரிந்து அணுக்களாகின்றன. அவற்றைக் கண்ணால் காண முடியாது (கருதலளவை) இவர்கள் நிலம், நீர், தீ, காற்று ஆகிய பூதங்களை மூலப்பொருள்களாக ஏற்றுக்கொள்ளவில்லை. காரணம் அவற்றை மேலும் பிரிக்க முடியும் என்று கூறுவர். அப்படிப் பிரித்துக்கொண்டு போகும்போது இனிப் பிரிக்க முடியாது என்ற ஒரு நிலை வருமல்லவா? அதனையே சமணர் அணு என்றனர். அதுவே மூலப்பொருளாகும்.

அணு அழிவற்ற நித்திய பொருள். அணுக்களின் சேர்க்கையால் பலவித இணைப்புகளால்தான் இப்பிரபஞ்சமும் அதில் அடங்கியுள்ள பொருள்களும் உண்டாகின்றன. அதாவது வடிவமில்லாத மூலப் பொருளே அணு.

சமண தத்துவப்படி பொருள்கள் ஏழு. அவையாவன; சீவன், அசீவன், ஆச்சிரவம், சமுவரம், நிர்ச்சரம், பந்தம், வீடு.

இதில் சீவன் அநாதி சித்தன், முத்தன், பெத்தன் என்று மூவகைப்படும். அநாதிசித்தனே அருகக் கடவுள். மோகம் முதலிய ஆசாபாசங்களினின்று நீங்கினவன் முத்தன் எனப்படுவான். அவற்றால் கட்டுண்டவன் பெத்தன். இச்சீவன் எடுத்த உடம்பு முழுதும் வியாபித்திருக்கும். அது உடம்பு தோறும் வெவ்வேறாம். அதாவது சீவன் பலவாம்.

அசீவனானது நால்வகைப்படும். அவையாவன புற்கலம், ஆகாயம், தன்மம், அதன்மம். புற்கலமானது உருவப் பொருளான நிலம் முதலிய நாற்பெரும் பூதங்கள். புல்லு, மரம் முதலிய நிலையியற்

பொருள், பை, முட்டை முதலியவற்றிற் பிறக்கும் இயங்கியற் பொருள்கள் என்பனவாம். இவற்றிற்குக் காரணம் பரமானுக்களாம். ஆகாயமானது உலகாயதம் (உலகங்கட்குட்பட்டது) உலகங் கடந்த ஆகாயம் (உலகங்களுக்கு புறத்தேயுள்ளது) என இரு வகைப்படும். தன்மம் என்றால் புற்கலத்தின் வேறாய் நன்மை பயப்பது. அதன்மம் என்றால் தீமை பயப்பது.

பொறிவழிச்சேறல், கன்மத் தொடர்ச்சி என்பவற்றை ஆச்சிரவம் என்பர். அங்ஙனம் பொறிவழிசேராது தடுத்து முத்திக்கு காரணமாக அமைவது சமுவரம் எனப்படும். அது ஏறும்பு முதலியன சாகாது வழிநோக்கி மெல்ல மெல்ல நடத்தல், இனியவை கூறல், நியம உணவு முதலியனவாம். சுடுபாறையிற் கிடத்தல், தலைமயிர் களைதல், முதலிய தவவாழ்வு நிர்ச்சரம் எனப்படும். பந்தம் என்பது சீவனுடைய சுதந்திரத்தை அடக்கி பிறவியிற் சூழல்விக்கும் மோகம் முதலிய எண் குணங்களுமாம். (மோகம், அந்தராயம் கோத்திரம், நாமம், ஆயுஷ்யம், வேதனீயம், தரிசனாவரணீயம், ஞானவரணீயம்)

சீவனானது மோகம் முதலியவற்றினின்றும் நீங்கி, சுதந்திரம் பெற்று உலகங் கடந்து எல்லையின்றியுள்ளதாகிய (உலகங் கடந்த) ஆகாயத்தின் மேனோக்கிச் சேரல் அதாவது மேலெல்லையின் கண் இருத்தல் முத்தி என்பர். சுருங்கச் சொல்வதாயின் சீவனானது உடல், உலகு முதலிய பந்தங்களை அறுத்து விடுதலைபெறும் நிலையே “முத்தி” அல்லது கேவலஞானம் (பூரண அறிவுநிலை) எனப்படும்.

சமணரில் இருபிரிவினர் உளர். ஆடையின்றி (ஆகாயத்தையே ஆடையாகக் கொண்டவர்) திரிபவர்களை திகம்பரர் என்றும் வெண்ணிற ஆடையணிபவர்களை சுவேதாம்பரர் என்றுங் கூறுவர்.

ஏழுவகைப் பதார்த்தங்கள் பற்றியும் விடையிறுப்பதை அநேகாந்தவாதம் என்று கூறுவர். உதாரணமாக இவ்வுடம்பை எடுப்பதற்கு முன்னர் உயிர் இருந்ததா? இல்லையா? என்ற கேள்வியை எழுப்பின் பின்வரும் ஏழு விதமாக விடையளிக்கலாம் என்பது அநேகாந்த வாதமாகும்.

01. இருந்தது
02. இல்லை
03. இருந்ததுமில்லையாம்
04. சொல்ல முடியாது
05. இருந்தது சொல்ல முடியாது
06. இல்லை சொல்ல முடியாது
07. இருந்ததுமில்லையுமாஞ் சொல்ல முடியாது என்பதாம்.

சமணம்	சைவ சித்தாந்தம்
01. கடவுள் இல்லை	01. கடவுள் உண்டு
02. அவைதீக மார்க்கம்	02. வைதீக மார்க்கம்
03. ஆன்மாக்கள் பல	03. ஆன்மாக்கள் பல
04. உயிருக்கு பருமனும் அளவும் உண்டு. அதாவது உடலின் பருமனுக்கு ஏற்ப தன்னைக் கூட்டவும் குறைக்கவும் கூடியது	04. அவ்வாறில்லை
05. வினை தானாகவே சீவனுடன் சேரும். கடவுள் அவசிய மில்லை.	05. கடவுளே வினையையும் ஆன்மாவையும் சேர்த்து பிறப்பை ஏற்படுத்து கிறார்.

06. பௌத்த தத்துவம்

- ❖. வேறுபெயர் - புத்த தத்துவம்
- ❖. தோற்றுவித்தவர் - கௌதம புத்தர்
- ❖. காலம் - கி.மு. 6ஆம் நூற்றாண்டு
- ❖. ஏற்றுக்கொண்ட அளவை - காண்டல், கருதல்
- ❖. கடவுள் - இல்லை
- ❖. ஆன்மா - இல்லை / உண்டு (குழப்பம்)
- ❖. வாதம் - கணபங்கவாதம், சூனியவாதம், அநாத்மவாதம்

பௌத்தம் அல்லது புத்த தத்துவமானது கௌதமபுத்தரால் தோற்றுவிக்கப்பட்டதாகும். இவர்காலம் ஏறத்தாழ கி.மு.6ஆம் நூற்றாண்டு ஆகும். புத்தர் உலக மக்களின் துயர்நீக்கக் கருதி, போதி மரத்தின் கீழ் அமர்ந்து தவமியற்றி ஞானம் பெற்றவர். இவரின் போதனைகள் அடங்கிய நூலுக்கு **பிடகநூல்** என்று பெயர். ஆன்மா இல்லை என்பதால் பௌத்தத்துக்கு அநாத்மவாதம் என்றும் பெயர்.

இவர்கள் துணைகொண்ட அளவைகள் காண்டல், கருதல் ஆகிய இரண்டுமாம். இவர்களின் கொள்கை யாதெனில் மூலப்பரப்பொருள் அல்லது கடவுள் என்று எவருமில்லை. எல்லாப் பொருளும் சூனியம் (சூனியவாதம்), ஞானமே (அறிவே) ஆன்மா. அது நீரோட்டம் போல தொடர்ச்சியாக, கணந்தோறும் தோன்றி அழியும். அங்ஙனம் தோன்றி அழியும்போது மான்மத நாற்றம் போல (கஸ்தூரியை ஒரு பெட்டியில் வைத்து எடுத்தபின் அந்தப் பெட்டியில் வேறு பொருள்களை வைத்தால் அவற்றிலும் அக் கஸ்தூரி வாசனை வீசுமல்லவா? அதுபோல) முற்கணத்தின் அழிவெய்தும் ஞானத்தில் (ஆன்மாவில்) தோன்றிய வாசனை மறுகணத்தில் (பிற்கணத்தில்) தோன்றும். அதாவது

வினையும் மறுபிறப்பும் உண்டு. வினை தானாகவே மறுபிறப்பில் பற்றும் என்பதாம். ஞானத்தில் (ஆன்மாவில்) பற்றுவதால் அறிவு முதலியன தோன்றும். இங்ஙனம் ஞானத்தில் தோன்றிய வாசனை அழிவதே முத்தி எனப்படும். இதனையே நிர்வாணம் அல்லது சாமதி நிலை என்றுங் கூறுவர்.

இவர்கள் எல்லாம் கணத்தில் தோன்றி கணத்தில் மறையும் என்று கூறுவதால் இவர்களை கணபங்கவாதிகள் என்றும், இவர்களது வாதம் கணபங்கவாதம் என்றுங் கூறப்படும்.

பௌத்த தத்துவமானது மாத்தியமிகம், யோகசாரம், சௌத்திராந்திகம், வைபாடிகம் என்னும் நான்கு பிரிவினையுடையது.

பௌத்தம்	சைவ சித்தாந்தம்
01. கடவுள் இல்லை	உண்டு
02. வினை தானாகவே மறுபிறப்பில் பற்றும்.	வினையையும் ஆன்மாவையும் இணைத்து மறுபிறப்பை ஏற்படுத்த கடவுள் அவசியம்.

07. நியாய தரிசனம்

- * வேறுபெயர்கள் - நியாய தத்துவம், நையாயிக தரிசனம், பிரமாண சாத்திரம், தர்க்கம்
- * தோற்றுவித்தவர் - கௌதம முனிவர் (அக்கபாதமுனிவர்)
- * தோன்றிய நூல் - நியாயசூத்திரம்
- * காலம் - கி.மு 450
- * ஏற்றுக்கொண்ட அளவைகள் - (நான்கு), காண்டல், கருதல், உபமானம், உரை
- * கடவுள் - உண்டு
- * ஆன்மா - உண்டு (பல)
- * முத்தி - உண்டு
- * வாதம் - ஆரம்பவாதம், காட்சியளவைக் கொள்கை
- * நித்திய பொருள்கள் - பல

ஒரு விடயத்தை தர்க்கரீதியாக அணுகுவது அதாவது தர்க்கித்து அறிவதுதான் நியாயதரிசனம். எனவேதான் இதனைத் தர்க்கம் என்றுங் கூறுவர். அறிவைவிட அந்த அறிவைப் பெறும்வழியே முக்கியம் என்பது இவர்கள் கொள்கை. ஏற்புடைய அறிவைப் பெறுவதற்கு நான்கு அம்சங்கள் அவசியமாகும்.

01. அறிபவன் (பிரமாதா)
02. அறியப்படும் பொருள் (பிரமேயம்)
03. அறிவதற்கான வழி (பிரமாணம்)
04. அறிவு (பிரமிதி)

இவற்றுள் அறிவைப் பெறும் வழியான அளவைகளே (பிரமாணங்களே) முக்கியம் என்பது இவர்கள் வாதம். இவ்விடயத்தில் இவர்கள் வைசேடிக தத்துவ வாதிகளிலிருந்து வேறுபடுகின்றனர். வைசேடிகளைப் பொறுத்தவரையில் அறியப்படும் பொருள் (பிரமேயம்) பற்றிய ஆராய்ச்சியே முக்கியத்துவம் பெறுகிறது.

நியாயம்	வைசேடிகம்
பொருளைப் பற்றி அறியப்படும் வழியே (பிரமாணங்கள் / அளவைகள்) முக்கியமானவை	பொருளைப் பற்றி அறிவே முக்கியம்

ஒரு விடயத்தை அணுகும் வழி சரியானதாக இருந்தால்தான் அதன்மூலம் பெறப்படும் அறிவும் ஏற்படையதாக இருக்கும். ஒரு பொருளைத் திடீரென்று பார்க்கும்போது முதலில் அதன் பொதுவான தன்மையே தோற்றும் (நிர்விகல்ப காண்டல்) ஆனால், சிறிது நேரத்துக்குள் (கணப்பொழுதுகள்) அதன் சிறப்பான தன்மை தோற்றும் (சவிகல்ப காண்டல்) உதாரணமாக ஒரு கயிற்றைத் திடீரென்று பார்க்கும்போது அது பாம்பு போலத் தோற்றலாம். ஆனால், உடனடியாகவே, மனம் அது பாம்பல்ல கயிறு என்று தீர்மானித்து விடும். அதனால்தான் நியாயவாதிகள் ஒரு பொருளின் குணம் என்பது வேறு, அந்தக் குணத்தைத் தாங்கி நிற்கும் பொருள் (குணி) வேறு என்று பிரித்துக் கூறுகின்றனர். அதாவது குணம் தனி, குணி தனி.

நியாய தத்துவம்	வளத்த தத்துவம்
குணம் வேறு; குணி வேறு	குணமும் குணியும் வேறல்ல
அதாவது பொருளையும் குணத்தையும் பிரிக்கலாம்.	குணத்தையும் பொருளையும் பிரிக்க முடியாது.

இவர்களது கருத்துப்படி பிரபஞ்ச தோற்றத்திற்கு மூலகாரணம் அணுக்களாகும். (ஒரு பொருளைப் பிரித்துக்கொண்டே போனால் ஒரு கட்டத்துக்கு மேல் அதை இனிப் பிரிக்க முடியாது என்ற நிலை வரும். அதுவே அணுவாகும்.)

நியாய தரிசனப்படி ஆன்மா அல்லது உயிர் ஒரு நித்திய பொருளாகும். ஆன்மாக்கள் பல. அதற்கு அழிவு கிடையாது. அறிவைத் தாங்கி நிற்கும் பொருளே உயிர் ஆகும். அதாவது அறிவு வேறு; ஆன்மா வேறு. (குணம் வேறு; குணி வேறு) இரண்டையும் பிரித்தறிய முடியும். உயிரானது மனத்தோடும், உடலோடும் தொடர்பு கொள்ளும் போதுதான் அது அறிவைத் தாங்கி நிற்கிறது. (உயிர் அறிவு வடிவானது என்பது திருமந்திரம். ஆன்மாவுக்கு சுயஅறிவு கிடையாது. அறியப்படுத் தினால்தான் அறியும் என்பது சித்தாந்தம்)

உயிரானது சடமாகிய உடம்பிலிருந்து விடுபட்டு, அறிவை இழந்து தனித்து நிற்கும் நிலையே முத்தி எனப்படும். அது கடவுளுடன் இணைவதில்லை.

நியாய தரிசனம்	சைவ சித்தாந்தம்
முத்தியில் உயிர் கடவுளுடன் இணைவதில்லை.	இணையும் (அத்துவிதம்)

நியாயவாதிகள் கடவுள் அல்லது பரமாத்மா உண்டு என்று ஏற்றுக் கொண்டுள்ளனர். கடவுள் எல்லாம் வல்லவர். அவரே நித்திய திரவியங்களை (பதினாறு)க் கொண்டு இப்பிரபஞ்சத்தைப் படைத்து, காத்து, அழித்தல் தொழிலைச் செய்கிறார்.

நியாய தரிசனப்படி உலகிலுள்ள பொருள்கள் (பதார்த்தங்கள்) பதினாறு வகைப்படும். அவையாவன.

01. ஏற்புடைய அறிவைப்பெறும் வழிகள் (பிரமாணம்)
02. ஏற்புடைய அறிவுக்குரிய பொருள் (பிரமேயம்),
03. சந்தேகம் (ஐயம்)
04. நோக்கம் (பிரயோசனம்)
05. எடுத்துக்காட்டு (திருட்டாந்தம்)
06. உறுதிப்படுத்தப்பட்ட முடிவு (சித்தாந்தம்)
07. உறுப்புகள் (அவயம்)
08. பிழை ஒடுக்கல் (தர்க்கம்)
09. முடிவு செய்யப்பட்ட அறிவு (நிர்ணயம்)
10. உண்மைக்காக வாதிடல் (வாதம்)
11. வெற்றியை அடைவதற்காக ஆக்க முறையிலும் அழிவு முறையிலும் வாதிடல் (செற்பம்)
12. வெற்று வாதம் (விதண்டை)
13. தவறான காரணங்கள் (ஏதுப்போலி)
14. புரட்டு (சலம்)
15. பயனற்ற போலி எதிர்ப்பு (சாதி)
16. சேதமுண்டாக்கும் குறிகள் (தோல்வித் தானம்)

தத்துவம் என்ற முறையில் நியாய தரிசனம் அதிகம் பிரபல்ய மடையவில்லை என்றே கூறலாம். ஆனால், அது கையாழும் அளவையியல் முறையை (Logical Technique) எல்லாத் தத்துவ முறைகளும் எடுத்துப் பயன்படுத்தியுள்ளன. பிற்காலத்தில் நியாயம் அல்லது தர்க்கம் என்ற பெயரில் அளவையியல் பெரிதும் முக்கியத்துவம் பெற்றுவிட்டது. எனவே, தத்துவவியலைப் பயில ஆரம்பிப்போர் முதலில் அளவையியலில் பயிற்சி பெறுவது அவசியமாகும். எனவே எல்லாத் தத்துவமுறைகளுக்கும் நியாய தரிசனம் ஆதாரமாக உள்ளது என்று கருதலாம்.

வாதம் - உண்மையை நிலைநாட்டும் பொருட்டு கருத்துக்களை சீர்தூக்கிக் காட்டுவது. அது மிகவும் சீரிய நிலையில் இருக்கும் போது சம்வாதம் எனப்படும்.

விதண்டை - பிறர் மனதிற் குழப்பத்தை ஏற்படுத்துவதற்கு நெறி தவறி அகங்காரத்தோடு பேசுவது.

செற்பம் - தனது அதிகாரத்தையோ வல்லமையையோ கொண்டு பிறரைப் பயமுறுத்துவதும், அவதூறு கூறுவதுமாம்.

இதில் தர்க்கத்திலும், மருத்துவத்திலும் வாதமே முக்கியம் பெறுகிறது.

08. வைசேடிக தரிசனம்

*	வேறுபெயர்	-	வைசேடிக தரிசனம்
*	தோற்றுவித்தவர்	-	கணாத முனிவர்
*	நூல்	-	வைசேடிக் சூத்திரம்
*	காலம்	-	கி.மு.3 ஆம் நூற்றாண்டு
*	ஏற்றுக்கொண்ட அளவைகள்	-	(நான்கு) காண்டல், கருதல், உபமானம், உரை
*	கடவுள்	-	உண்டு
*	ஆன்மா	-	உண்டு (பல)
*	முத்தி	-	உண்டு
*	வாதம்	-	ஆரம்பவாதம், அசத்காரியவாதம்
*	நித்திய திரவியங்கள்	-	ஏழு

வைசேடிக தரிசனம் நியாய தரிசனத்துக்கு காலத்தால் சற்று பிற்பட்டது. அணுகுகொள்கை பற்றி இது விசேஷமாகக் கூறுவதாலும் பொருள்களுக்கிடையிலுள்ள சாமானியம், விசேஷத்தை வேறுபடுத்திக் கூறுவதாலும் இதனை விசேஷம், வைஷேஷிகம் என்று அழைப்பர்.

இவர்களின் கொள்கைப்படி இப்பிரபஞ்ச உற்பத்தியின் மூலப் பொருள்கள் மேலும் பிரிக்கப்பட முடியாத அணுக்களாகும். அவற்றை பரமாணுக்கள் என்றுங் கூறுவர். பரமாணுக்கள் பல. (Atomistic Pleuralism) இதனை அணுமுதற் பன்மைவாதம் என்றழைப்பர். (Atomistic Pleuralism) அவை பலவிதம். அழிவற்றவை, நித்தியமானவை. இவ்வணுக்களே பிரபஞ்ச உற்பத்திக்கு அடிப்படையாக உள்ளன. அதுபோலவே, இவ்வுலகம் அழியும்போது அதிலுள்ள யாவும் ஆரம்ப அணுக்களாக மாறிவிடும்.

வைசேடிகளின் அணுகுகொள்கை	சமணரின் அணுகுகொள்கை
01. அணுக்கள் பலவிதம் உ - ம் : நில, அணு, நீர்அணு தீ அணு, காற்றணு	01. அணுக்கள் யாவும் ஒரேவிதம்
02. பலவித அணுக்களின் சேர்க்கையால் உலகில் பலவித பொருள்கள் உண்டாகின்றன.	02. ஒரேவிதமான அணுக்கள் வெவ்வேறு விகிதத்தில் சேர்வதால் பலவித பொருள்கள் உண்டாகின்றன.

இவர்களின் கொள்கைப்படி உலகில் உள்ள பதார்த்தங்கள் அல்லது பொருள்கள் ஏழு வகைப்படும். அவையாவன பொருள் (திரவியம்), தன்மை (குணம்), செயல் (கர்மம்), பொதுமை (சாமானியம்), சிறப்பு (விசேடம்), உள்ளார்ந்த தன்மை (சமவாயம்), இன்மை (அபாவம்) இதில் இன்மை பிற்காலத்தில் சேர்க்கப்பட்டதாகும். இதில் பொருளானது ஒன்பது வகைப்படும். அவையாவன மண், நீர், தீ, காற்று, ஆகாயம், உயிர், மனம், காலம், திக்கு இவற்றை நவதிரவியங்கள் என்றும், நித்திய திரவியங்கள் என்றும் அழைப்பர். பிரபஞ்ச உற்பத்திக்கு இவை அவசியமாகும்.

பொருள்களின் உற்பத்தியாகிய காரியத்துக்கு அணுக்கள் இணைதலாகிய காரணம் அவசியமாகும். இங்கு காரணத்தில் (அதாவது, அணுக்களில்) இல்லாத புதிய பொருள் காரியமாகத் தோன்றுகிறது. இங்ஙனம் காரணத்தில் இல்லாத ஒரு புதிய பொருள் காரியத்தில் தோன்றுவதையே **அசத்காரியவாதம்** (காரிய இன்மைக் கோட்பாடு) என்பர்.

உதாரணமாக மண்ணும், பானையும், ஒரு பானையை எடுத்தோமானால் அதில் மண்ணின்றி பானையில்லை; பானையின்றி மண்ணில்லை. (சமவாயம்) மண் காரணம், பானை காரியம், இங்கு மண் துணிக்கைகள் இணைந்து பானையாகியுள்ளது. அவ்விதம் மண் துணிக்கைகள் இணைவதால் புதுப்பொருளாகிய பானை தோற்றியுள்ளது. இதில் பானையை உடைத்தால் மண் பழைய நிலைக்குத் திரும்பிவிடும். பானை என்பது இல்லாததாகிவிடும். எனவே, காரியத்தை அழித்தால் காரணநிலைக்கு அது திரும்பிவிடும். அது போலவே, காரியமாகிய பொருள்கள் அழியும்போது காரணமாகிய அணுநிலைக்கு அவை திரும்பி விடுகின்றன.

வைசேடியம்	சாங்கிய தரிசனம்
01. அசத்காரியவாதம் அதாவது காரணத்தில் இல்லாத ஒன்று காரியத்தில் தோன்றுகிறது.	01. சத்காரியவாதம், காரணத்தில் உள்ளதே காரியத்தில் தோன்றுகிறது.
02. காரியத்தை அழித்தால் காரணநிலைக்குத் திரும்பிவிடும்.	02. காரணத்திலேயே காரியமும் உள்ளதால் காரியம் அழிந்தா லும் காரணத்தில் காரியம் ஏற்கனவே உள்ளதால் பொருள் அழிய வேண்டிய அவசியம் இல்லை. அதாவது பொருளை அழிக்க முடியாது.

நவதிரவியங்களில் மண், நீர், தீ, காற்று ஆகிய நான்கும் பரமாணுக்களாலானவை. ஆன்மாக்கள் பல என்பதே இவர்கள் கொள்கையுமாகும். கடவுள் ஒருவருண்டு. அணுக்களை இயக்கி இப்

பிரபஞ்சத்தைப் படைத்து, காத்து, அழிப்பது அவரின் தொழில்களாம்.
எனவே பிரபஞ்ச உற்பத்திக்கு நிமித்தகாரணம் கடவுளாவர்
(மூலகாரணம் அல்ல)

நியாயதரிசனமும், வைசேஷிக தரிசனமும் அடிப்படை அம்சங்களில் ஒத்திருப்பதால் இவர்களின் தத்துவத்தை நியாய வைசேஷிக தரிசனம் என்று ஒன்றாகவே நோக்குவர். படைப்பு அல்லது பிரபஞ்சத் தோற்றம் பற்றிய இவர்களது வாதம் ஆரம்பவாதம் எனப்படும். கீழைத்தேச அணுகுகொள்கையின் தந்தையாக கணாத முனிவரே அழைக்கப்படுகிறார். நியாயதரிசனத்தின் அளவையியலும் (Logic) வைசேஷிகரின் அறிவளவையியலும் (Epistemology) தத்துவ ஆராய்ச்சிக்கு அடிப்படை என்று கூறலாம்.

09. சாங்கிய தரிசனம்

- ☀. வேறுபெயர் – சாங்கியம்
- ☀. தோற்றுவித்தவர் – கபில முனிவர்
- ☀. காலம் – கி.மு.7 / 6ஆம் நூற்றாண்டு
- ☀. ஏற்றுக்கொண்ட அளவைகள் – (3) காண்டல், கருதல், உரை
- ☀. கடவுள் – இல்லை
- ☀. ஆன்மா – உண்டு (பல)
- ☀. முத்தி – உண்டு
- ☀. வாதம் – பரிணாமவாதம், சத்காரியவாதம்
காட்சிப்பொருள் கொள்கை
இருமைக் கொள்கை
பன்மைக் கொள்கை
- ☀. நித்திய பொருள்கள் – இரண்டு

இந்திய தத்துவங்களுள் இது மிகவும் பழமையானது. சங்கியா என்றால் எண்ணிக்கை. இவர்களது தத்துவப்படி படைப்பு 24 அல்லது 25 தத்துவங்களால் ஆக்கப்பட்டது என்பதாகும். இவர்களின் தத்துவப்படி நித்திய திரவியங்கள் இரண்டாகும்.

(1) ஆத்மா அல்லது புருடன் (2) மூலப்பிரகிருதி

கடவுள் என்று எவரும் கிடையாது. ஆன்மா அறிவு வடிவானது. பிரகிருதி அறிவற்ற சடப்பொருள் (இருமைக்கொள்கை) அருவமானது. உலகிலுள்ள சடப்பொருள்கள் யாவும் இதிலிருந்தே தோன்றி இதிலேயே மறைகின்றன.

உலகமாகிய காரியத்துக்கு காரணம் பிரகிருதியாகும். அக் காரணத்தில் (பிரகிருதியில் உலகமாகிய காரியம் சூட்சுமமாக உள்ளது என்பதே இவர்கள் கொள்கை. இதனையே சத்காரியவாதம் என்பர். (சைவசித்தாந்தம் முதலியனவும் சத்காரிய வாதத்தையே கூறுகின்றன.) உதாரணமாக மண்ணும் பானையும். இதில் பானை

யாகிய காரியம் சூட்சுமமான நிலையில் (அருவமான நிலையில்) மண்ணில் உண்டு என்பதே சत्காரியவாதமாம்.

பிரகிருதியானது படைப்புக்கு முந்தைய நிலையில் மூலப் பிரகிருதி என்று அழைக்கப்படும். அதில் சத்துவம், இராசதம், தாமதம் ஆகிய முக்குணங்களும் சமநிலையில் இருக்கும். இங்கு கூறப்பட்ட முக்குணங்களை உலக வழக்கில் பயன்படுத்தப்படும் முக்குணங்களாகக் கருதாது. பிரகிருதியின் மூன்று பகுதிகளாகக் கருதல் வேண்டும்.

படைப்பின் போது ஆத்மா அல்லது புருடனானது மூலப்பிரகிருதியுடன் தொடர்பு கொள்கிறது. அப்போது பிரகிருதியில் உள்ள முக்குணங்களின் சமநிலையில் குழப்பம் ஏற்படுகிறது. அதனை குணவிக்ஷோபம் என்பர். அதன் விளைவாக மஹத் எனப்படும் புத்தி தோன்றுகிறது. அப்புத்தியிலும் முக்குணங்கள் தொடர்ந்து காணப்படும். அதாவது ஆத்மாவும் பிரகிருதியும் இரண்டறக் கலந்து புத்தியாகப் பரிணமிக்கின்றன. அப் புத்தியில் இருந்து அகங்காரம் தோன்றுகின்றது. அவ்வகங்காரத்திலும் முக்குணங்களும் காணப்படும். அகங்காரமானது மூன்று வகையாகப் பிரியும். அதில் சத்துவகுணம் மேலோங்கும் போது (வைகாரிக அகங்காரம்) அதிலிருந்து மனமும் ஞானேந்திரியங்களும் (மெய், வாய், கண், மூக்கு, செவி) கன்மேந்திரியங்களும் (நா, கை, கால், குதம், குறி) ஆக மொத்தம் பதினொரு இந்திரியங்கள் உருவாகின்றன. இவற்றை ஏகாதச இந்திரியங்கள் என அழைப்பர். இராசத அகங்காரம் தாமச அகங்காரத்தைத் தூண்டுவதால் பஞ்சதன்மாத்திரைகள் உருவாகின்றன. அவையாவன. சப்ததன்மாத்திரை, ஸ்பரிசதன்மாத்திரை, ரூபதன்மாத்திரை, இரசதன்மாத்திரை, கந்ததன்மாத்திரை, இவற்றிலிருந்து சூட்சுமமான பஞ்சபூதங்கள் தோன்றுகின்றன. எனவே இவற்றை பஞ்சபூதங்களின் மூலப்பொருள் என்றுங் கூறுவர். இவை தாமச அகங்காரத்தில் இருந்து உருவாவதால் அது பஞ்சபூதங்களுக்கு ஆதியாகிறது. எனவே, அதனைப் பூதாதி என்றும் காரியவாகாசம் என்றும் அழைப்பர்.

சிருஷ்டி / பரிணாமம் / தோற்றம்

ஆத்மா 1) (புருடன் -

2) பிரகிருதி

குணவிக்ஷேபம்

3) புத்தி (மஹத்)

4) அகங்காரம்

சத்துவ அகங்காரம்

இராசத

அகங்காரம்

தாமச அகங்காரம்

5) மனம்

(6 - 10) ஞானேந்திரியங்கள்

↓

(11 - 15) கன்மேந்திரியங்கள்

16) சப்ததன்மாத்திரை

↓

21) ஆகாயப்
பரமாணு

17) ஸ்பரிச தன்மாத்திரை

↓

22) வாயுப்
பரமாணு

18) ஶூபதன்மாத்திரை

↓

23) தீப்
பரமாணு

19) இரசதன் மாத்திரை

↓

24) நீர்ப்
பரமாணு

20) கந்ததன் மாத்திரை

↓

25) மண்
பரமாணு

அதாவது சப்த	தன்மாத்திரையில் இருந்து	=	ஆகாயப்பரமானுவும்
சப்த, ஸ்பரிச	தன்மாத்திரைகளில்	=	வாயுப் பரமானுவும்
சப்த, ஸ்பரிச ரூப	தன்மாத்திரைகளில்	=	தீப் பரமானுவும்
சப்த, ஸ்பரிச ரூப	இரச தன்மாத்திரைகளில்	=	நீர்ப் பரமானுவும்
சப்த, ஸ்பரிச ரூப	கந்த தன்மாத்திரைகளில்	=	மண் பரமானுவும்

உண்டாகின்றன என்பது விளக்கம்.

இத் தோற்றக் கிரமத்தில் ஆத்மா நீங்கலாகக் கணக்கிடின இருபத்துநான்கு தத்துவங்களாகவும், ஆத்மாவையும் சேர்த்துக் கணக்கிடின இருபத்தைந்து தத்துவங்களாகவும் கொள்ளப்படும்.

சுருங்கச் சொல்வதாயின் பிரபஞ்சத் தோற்றத்துக்குக் காரணம் மூலப்பிரகிருதியாகும். அதில் காரியமாகிய பிரபஞ்சம் அடங்கியுள்ளது. இப்பிரகிருதியில் இருந்தே பரிணாமம் ஆரம்பமாகிறது. அவ்விதம் பரிணாமம் ஏற்படுவதற்கு ஆத்மா உடந்தையாக இருக்கிறது. (நிமித்த காரணம்) ஆத்மாவானது மூலப்பிரகிருதியைத் தூண்டுவதால் பரிணாமம் ஏற்படுகிறதேயொழிய ஆத்மாவில் இருந்து ஒன்றும் பிறக்காது. எனவே, அதனை “அபிரசுவதர்மிணி” என்றும் பிறப்பிற்குக் காரணமான மூலப்பிரகிருதியை பிரசுவதர்மிணி என்றும் அழைப்பர். இங்ஙனம் ஒன்றிலிருந்து இன்னொன்று உருவாவதையே பரிணாமம் என்றும் இக்கோட்பாட்டைப் பரிணாமவாதம் என்றும் அழைப்பர்.

பிரகிருதியில் இருந்து ஆத்மா பிரிவதே முத்தி என்பது இவர்கள் கொள்கை.

நியாய வைசேடிகம்	சாங்கியம்
01. நவ திரவியங்களுள் பஞ்சபூதங்கள் அடங்கும்	01. பஞ்சபூதங்களின் தோற்றம் (பூதாதி) பற்றி விளக்கிக் கூறுகிறது. அதாவது பரிணா மத்தின் ஒருநிலையில் பஞ்ச பூதங்கள் தோன்றுகின்றன.
02. நித்திய திரவியங்கள் பல	02. நித்திய திரவியங்கள் 2 ஆத்மாவும் மூலப்பிரகிருதியும்
03. கடவுள் உண்டு	03. கடவுள் இல்லை.

இவர்கள் ஆன்மாவின் தொடர்பின்றியே உள்ளபொருள். இவ்வுலகு என்று கருதுவதைக் காட்சிப்பொருள் கொள்கை என்றும், ஒன்றுக்கொன்று முற்றிலும் வேறுபட்ட சடம், உயிர் என்னும் இரண்டு அடிப்படைப் பொருள்கள் உண்டு என்று கருதுவதை இருமைக் கொள்கை என்றும், ஆன்மாக்கள் பல என்று கருதுவதைப் பன்மைக் கொள்கை என்றுங் கூறுவர்.

10. யோக தரிசனம்

*. வேறுபெயர்	- யோகம், யோகதத்துவம்
*. தோற்றுவித்தவர்	- பதஞ்சலி முனிவர்
*. காலம்	- கி.மு.3 அல்லது 2ஆம் நூற்றாண்டு
*. ஏற்றுக்கொண்ட அளவைகள்	- காண்டல், கருதல், உரை (3)
*. கடவுள்	- உண்டு
*. ஆன்மா	- (பல) உண்டு
*. முத்தி	- உண்டு
*. வாதம்	- சத்காரியவாதம்
*. நித்திய பொருட்கள்	- (இரண்டு) ஆத்மா, மூலப்பிரகிருதி

இங்கு யோகம் என்றால் பிரிதல் என்று கருத்து. அதாவது ஆத்மாவானது மூலப்பிரகிருதியில் இருந்து பிரிந்து அறிவு நிலையை அடைதல் என்பது கருத்து. அதுவே முத்தி என்பது யோகதரிசன வாதிகளின் கருத்தாகும். (உபநிடதங்களிலே ஜீவாத்மா பரமாத்மா வுடன் இணைவதே முத்தி என்றுங் கூறப்பட்டுள்ளது. அங்கு யோகம் என்ற சொல் இணைதலைக் குறிக்கும்.

சாங்கிய தரிசனவாதிகளின் தத்துவங்களையே இவர்களும் பெரிதும் ஏற்றுக்கொண்டுள்ளனர். அதேவேளை சாங்கியரின் நாத்திகக் கொள்கையை இவர்கள் ஏற்றுக்கொள்ளாது ஆத்மா, மூலப்பிரகிருதி இரண்டையும் சேர்த்து வைத்து சிருஷ்டியை ஏற்படுத்த கடவுள் அல்லது பரமாத்மா என்று ஒன்று உண்டு என்பதையும் இவர்கள் ஏற்றுக்கொண்டனர். அதன் விளைவாக சாங்கிய தரிசனத்தில் உள்ள முக்கிய குறைபாடும் நீங்கியது எனலாம். இவ்விரு தரிசனங்களையும் சேர்த்து சாங்கிய யோகதரிசனம் எனவழைப்பர்.

யோகதரிசனப்படி கடவுளானவர் பிரகிருதியின் படைப்புக்கு உதவியாக ஆத்மாவை அதனுடன் சேர்த்து வைக்கும் தொழிலைச் செய்கிறார். மேலும் ஆத்மா முத்தியடைவதற்கு கடவுள் துணை புரிகிறார்.

யோகதரிசனத்தில் மனம் அல்லது சித்தம் என்பது பற்றியே அதிகம் பேசப்படுகிறது. இங்கு கூறப்படும் சித்தம் என்பது சாங்கிய தரிசனம் பரிணாமத்தில் கூறும் மகத் அல்லது புத்தியை ஒத்தது. அதுவே பிரகிருதியின் முதற்படைப்பாகும். அதில் புருடனின் (ஆத்மா) பிரதிபலிப்பைக் காணலாம். எனவே புருடனின் பிரதிபலிப்பைப் பெற்றுச் சித்தம் அறிவுடையதாகிப் பலவகையாகச் செயற்படுகிறது. சித்தம் தன்னளவில் எங்கும் நிறைந்திருக்கும்போது அது **காரணசித்தம்** என்றும் (THE CAUSE MIND), அது ஓர் உடலோடு தொடர்பு கொள்ளும் போது தன் தேவைக்கு ஏற்ப சிறிதாகவும் பெரிதாகவும் மாறும்போது அது **காரியசித்தம்** (THE EFFECT - MIND) என்றும் அழைக்கப்படும். சித்தத்தை தூய ஆரம்பநிலைக்கு (மகத்நிலைக்கு) கொண்டு வருதலும் ஆன்மாவை பெருந்துன்பத்தினின்று விடுபடச் செய்தலுமே யோகத்தின் குறிக்கோளாகும். இதற்கு உறுதுணையாகவே அட்டாங்க யோகமுறை கூறப்படுகிறது. இதனை யோகத்தின் எட்டுப்படிகள் என்றும் எட்டு உறுப்புக்கள் என்றுங் கூறலாம். அவையாவன, இயமம், நியமம், ஆசனம், பிராணாயாமம், பிரத்தியாகாரம், தாரணை, தியானம், சமாதி என்பவனவாம்.

இயமம் என்றால் விலக்க வேண்டியவையாம். அவை பிறர்க்கு துன்பம் விளையாமை, பொய் பேசாமை, களவு செய்யாமை, பிரமசாரியம், பிறர் பொருளை அபகரிக்காமை என்பனவாம்.

நியமம் என்றால் கடைப்பிடிக்க வேண்டியவைகளைப் பற்றியது. அவை தூய்மை, மனநிறைவு, துறவு, கற்றல், இறையன்பு முதலியனவாம்.

ஆசனம் என்பது இருக்கை நிலையாம். மனத்தை ஒருமுகப்படுத்துவதற்கு உதவுமுகமாக உடலைச் சரியான நிலையில் வைத்திருப்பதற்கான பயிற்சியாகும். இதற்குப் பலவிதமான ஆசனங்கள் கூறப்பட்டுள்ளன.

பிராணாயாமம் என்பது மூச்சுப் பயிற்சியாகும். இது மூச்சை உள்ளெடுத்தல் (பூரகம்), உடலுள் நிறுத்தல் (கும்பகம்), வெளிவிடல் (இரேசகம்) என்னும் மூன்று படிகளில் மேற்கொள்ளப்படும். இதுவும் மனத்தை ஒருநிலைப்படுத்த உதவும் பயிற்சியாகும்.

பிரத்தியாகாரம் என்பது புலன்களைப் பொறிவழி போகாது கட்டுப்படுத்தலாகும்.

தாரணை என்பது மனத்தை ஒருநிலைப்படுத்தலாம்.

அங்ஙனம் மனத்தை ஒருநிலைப்படுத்துவதற்கு ஒரு பொருளின் மீது சீராக மனத்தைச் செலுத்துதல் தியானம் எனப்படும்.

சமாதி என்பது மனம் சுயபோகத்தை இழந்து இறையருளிற்றோய்ந்து நிற்கும் நிலையாகும். “போதாதீத நிலை” என்றும் இதனைக் கூறுவர்.

குறிப்பு:

சைவசித்தாந்தம் கூறும் நாற்பாதங்களுள் ஒன்றான யோகம் (சுகமார்க்கம்) ஜீவாத்மா பரமாத்மாவுடன் இணைதலைக் குறிக்கும். அதாவது பிராணவாயுவை அடக்கி, சுழுமுனையில் அதை நிறுத்தி மூலாதாரம், சுவாதிட்டானம், மணிபூரகம், அநாகதம், விசுத்தி, ஆக்கினை என்னும் ஆறாதாரங்களை அறிந்து, மூலாதாரத்தில் உறையும் குண்டலினியை மேலே எழுப்பி, ஆறாதார தெய்வங்களான விநாயகர் முதலியோரைத் தியானித்து அக்குண்டலினி சக்தியை

மேலெழுப்பி பிரமமந்திரம் வரை சென்று அங்குள்ள ஆயிரம் இதழ் தாமரையை மலரச் செய்து அம்மூலமண்டலத்தை மூலாக்கினியால் இளக்கி அவ்வழியாக ஒழுகும் அமுதத்தை (இதனையே சித்தர் யோகமுப்பு என்பர்) தேக முழுவதும் நிரப்பி முழுச்சோதியைத் தரிசித்து நின்றலாம்.

ஏற்கெனவே கூறியதுபோல மூலப்பிரகிருதியிலிருந்து விடுபட்டு ஆத்மா தன்னிறைவு பெறுதலே முத்தியாகும். கடவுள் அல்லது பரமாத்மாவுடன் அது சேர்வதில்லை என்பது இவர்கள் கருத்து.

சாங்கியம்	யோகம்
முத்திக்கு வழி ஞானமார்க்கம் அதாவது தானாக முயன்று ஆத்மா தன்னையுணர்வதே முத்தி. (கடவுள் உதவி தேவையில்லை)	முத்திக்கு வழி தியான மார்க்கம் (கடவுளின் உதவி தேவை)

யோகதரிசனம்	உபநிடதம்
01. மூலப்பிரகிருதியில் இருந்து விடுபட்டு, ஆத்மா தன்னை உணர்வதே முத்தி.	01. ஜீவாத்மா, பரமாத்மாவுடன் இணைவதே முத்தி.
02. ஆன்மாக்கள் பல. அதில் விசேடமானது பரமாத்மா (கடவுள்)	02. எல்லாமே பிரம்மம் (பரமாத்மா). ஜீவாத்மா என்பது பிரம்மத்தின் மாயத் தோற்றமேயாகும்.

குறிப்பு:

முதன்முதலில் அட்டாங்க யோகத்தை மருத்துவத்தில் புகுத்திய பெருமை சித்தர்களையே சாரும்.

இதனையே சிவஞானசித்தியார் பின்வருமாறு எடுத்துக் கூறியுள்ளது.

சுகமார்க்கம் புலனொடுக்கித் தடுத்துவளி இரண்டும்

சலிப்பற்று முச்சதுர முதலாதாரங்கள்

அகமார்க்கம் அறிந்து அவற்றின் அரும்பொருள்கள் உணர்ந்து அங்கு

அணைந்து போய் மேலேறி அலர்மதி மண்டலத்தின்

முகமார்க்க அமுதஉடல் முட்டத் தேக்கி

முமுச்சோதி நினைந்திருத்தல் முதலாக வினைகள்

உகமார்க்க அட்டாங்க யோகமுற்றும்

உழுத்தல் உழுந்தவர் சிவன்றன் உருவத்தைப் பெறுவர்.

குறிப்பு:

திருமூலர், அருணந்திசிவாசாரியார் முதலியோர் கூறும் யோகம் சிவயோகமாகும். பதஞ்சலி யோகம் பிரிதலைக் குறிக்கிறது. சிவயோகம் ஆன்மா சிவத்துடன் சேர்தலைக் குறிக்கிறது. குண்டலினி சக்தி பற்றி பின்னர் விரிவாக எடுத்துக் கூறப்படும்.

11. மீமாம்சை (மீமாஞ்சை)

- ★. வேறுபெயர் - பூர்வ மீமாம்சை, கர்ம மீமாம்சை
- ★. பிரிவு - பட்ட மீமாம்சம், பிரபாகர மீமாம்சம்
- ★. தோற்றுவித்தவர் - ஜைமுனி முனிவர்
- ★. காலம் - கி.மு.4 ஆம் நூற்றாண்டு
- ★. ஏற்றுக்கொண்ட அளவைகள் - வேதவாக்கு (உரை), காண்டல், கருதல், உபமானம், அருத்தாபத்தி, அனுபலப்தி (6)
- ★. கடவுள் - இல்லை
- ★. ஆன்மா - (பல) உண்டு
- ★. முத்தி - உண்டு
- ★. வாதம் - ஞானகர்ம சமுச்சிய வாதம்
- ★. நித்திய பொருட்கள் - வேதம்

வேதாந்தம்	வேதாந்த தத்துவம்
வேதத்தின் அந்தமாக உள்ள உபநிடதங்களைக் குறிக்கும்.	உபநிடதங்களை அடிப்படையாகக் கொண்டு தோன்றிய தத்துவம்.

வேதங்கள் மந்திரம், பிரமாணம், உபநிடதம் என்று மூன்று பகுதிகளையுடையன என்று ஏற்கனவே குறிப்பிட்டுள்ளோம். இதில் பிரமாணங்கள் (வேதப்பிரமாணங்கள்) உபநிடதங்களிலும் பார்க்க காலத்தால் முற்பட்டவை. இப்பிரமாணங்களை அடிப்படையாகக் கொண்டு தோன்றியவையே மீமாம்ச தத்துவமாகும். எனவே மீமாம்ச தத்துவமானது வேதப் பிரமாணங்களுக்கும் உபநிடதங்களுக்கும் இடைப்பட்ட காலத்தில் தோன்றியவையாகும். அது இரண்டு வகைப்படும்


1. பூர்வமீமாச்சை

2. உத்தரமீமாம்சை

அதில் பூர்வமீமாம்சை பிரமாணங்களை ஒட்டியும் (காலத்தால் முந்தியது), உத்தர மீமாம்சை உபநிடதங்களை ஒட்டியும் (காலத்தால் பிந்தியது) உருவாகின.

காலப்போக்கில் மீமாம்சம் என்றால் அது பூர்வ மீமாம்சத்தை மட்டுமே குறிப்பதாயிற்று. உத்தரமீமாம்சமானது வேதாந்தம் அல்லது வேதாந்த தத்துவம் என்று அழைக்கப்படலாயிற்று.

மீமாம்சம் என்றால் முறையாக ஆராய்ந்தறிதல் அல்லது விசாரித்து அறிதல் என்று பொருள், மீமாம்சத்தை விளக்கி குமாரிலபட்டர் என்பவரும், அவர் மாணவரான பிரபாகரர் என்பவரும் நூல்கள் இயற்றியுள்ளனர். ஆனால், இருவரின் கருத்துக்களிலும் வேறுபாடு காணப்பட்டமையால் மீமாம்ச தத்துவமானது பட்ட மீமாம்சம் என்றும் பிரபாகர மீமாம்சம் என்றும் இரண்டாகப் பிரித்து விட்டது.



பிரபஞ்ச உண்மையை அறிய இவர்கள் வேதத்தை ஆதாரமாகக் கொண்டனர். வேதம் தானே தோன்றியது. (அபௌர்ஷேயம்) அதையாரும் படைக்கவில்லை. எனவே, கடவுள் என்று ஒருவர் இல்லை, வேதம் ஒலிகளால் ஆனது அவ்வொலி நித்தியமானது எனவே வேதமும் அழிவற்றது.

இவ்வுலகம் உண்மை, அழிவற்றது. உயிரும் (ஆத்மா) அழிவற்றது. ஆன்மாக்கள் பல. உலக பந்தங்களில் சிக்குண்டிருக்கும் வரை ஆத்மாவுக்கு விடுதலை இல்லை. அவற்றிலிருந்து விடுபடுவதே முத்தி. முத்தியைப் பெற வேண்டுமானால் சந்தியாவந்தனம், யாகம் செய்தல் போன்ற கிரியைகளை (கர்மா) வேத விதிப்படி செய்தல் வேண்டும். தியானத்தால் ஆத்மஞானம் பெற்று உலக பந்தங்களிலிருந்து விடுதலை பெறமுடியும். இவர்கள் கர்மத்தையும் ஞானத்தையும் வலியுறுத்தியதால் மீமாம்சத்துக்கு ஞானகர்ம சமுச்சியவாதம் என்றும், வேத கர்மங்களுக்கு முக்கியத்துவம் கொடுத்ததால் கர்ம மீமாம்சம் என்றும் பெயர் ஏற்பட்டது.

மீமாம்சகரும் நியாய வைசேடிகரைப் போல அணுகக் கொள்கையை ஏற்றுக்கொண்டவர்களே. ஆனால் அணுக்கள் கண்ணுக்குப் புலப்படும் என்பது இவர்கள் கருத்தாகும்.

நியாய வைசேடிகம்	மீமாம்சம்
1. பொருளும் அதன் குணமும் வேறு. அவற்றைத் தொடர்பு படுத்துவது சமவாயம்.	1. பொருளும் அதன் குணமும் ஒன்றுமல்ல தனித்தனியுமல்ல பேதாபேதம் (தாதாத்மியம்)
2. அணுக்கள் கண்ணுக்குப் புலப்படா	2. அணுக்கள் கண்ணுக்குப் புலப்படும்.
3. ஆன்மா பல	3. ஆன்மா பல
4. கடவுள் உண்டு.	4. கடவுள் இல்லை.

சுமணம்	மீமாம்சை
1. வேதம் பொய் 2. கடவுள் இல்லை 3. அணுக்கள் சூட்சுமமானவை.	1. வேதமே மூலப்பொருள் ஆதி அந்தம் இல்லாதது. 2. கடவுள் இல்லை 3. அணுக்கள் ஸ்தூலமானவை கண்ணுக்குத் தெரியும்.

பட்ட மீமாம்சத்துக்கும் பிரயாகர மீமாம்சத்துக்கும் உள்ள முக்கிய வேறுபாடுகள்.

பட்ட மீமாம்சம்	பிரயாகர மீமாம்சம்
1. 6 அளவைகளை ஏற்றுக் கொண்டுள்ளது. அவை காண்டல், கருதல், உரை, உபமானம், அருத்தாபத்தி அனுபலப்தி. 2. உயிர் மாற்றமடையக் கூடியது (சார்ந்ததன் வண்ணமாகிவிடும்) 3. உயிர் முத்தி நிலையில் ஆனந்தநிலையை அடைகிறது. 4. கடவுள் உண்டு.	1. அனுபலப்தியை ஏற்பதில்லை. 2. மாற்றமடையாது. 3. முத்தி நிலையில் கல்போல எவ்வுணர்வும் தீண்டாத நிலையில் இருக்கும். 4. -

12. வேதாந்த தத்துவம்

- *. வேறுபெயர் - வேதாந்தம், பிரம்மசூத்திரம்
- *. பிரிவு - சங்கர வேதாந்தம்(அத்வைதம்)
விசிஷ்டாத்வைதம்,
துவைதம் மத்துவர் அத்வைதம்
- *. தோற்றுவித்தவர் - பாதராயணர்
- *. காலம் - கி.பி.5 ஆம் நூற்றாண்டு
- *. ஏற்றுக்கொண்ட அளவைகள் - (ஆறு) காண்டல், கருதல்,
உரை, உபமானம்,
அருத்தாபத்தி, அனுபலப்தி
- *. கடவுள் - பிரம்மம்
- *. ஆன்மா - ஒன்று (ஏகான்மவாதம்)
- *. முத்தி - உண்டு
- *. வாதம் - விவர்த்தவாதம்
- *. நித்திய பொருள் - பிரம்மம் (ஒன்று)

வேதத்தின் அந்தமாக உள்ளதால் உபநிடதங்களுக்கு வேதாந்தம் என்று பெயர். அவ்வுபநிடதங்களில் காணப்படும் முரண்பாடுகளைக் களைவதற்கென்று தோன்றியதே வேதாந்த தத்துவமாகும். வேதாந்த சூத்திரத்தை (பிரம்மசூத்திரம்) ஆக்கியவர் பாதராயணர் ஆவர். உபநிடதங்களிலுள்ள முரண்பாடுகளை நீக்கவென்று தோன்றிய இப் பிரம்ம சூத்திரம் விளங்குதற்குக் கடினமாகவும் பல முரண்பாடுகளைக் கொண்டும் விளங்கியதால் இது பிற்காலத்தில் அத்வைதம், துவைதம், விசிஷ்டாத்வைதம், மத்துவர் அத்வைதம் என்றும் பல பிரிவுகளாகப் பிரிந்தது.

வேதாந்தம் என்றாலே விளங்குதற்குக் கஷ்டமானது. புரியாதது என்ற கருத்து பண்டிதர்களிடையே கூட நிலவுகிறது.

01. சங்கர அத்வைதம்

- * வேறுபெயர் - சங்கரவேதம், வேதாந்தம்
- * தோற்றுவித்தவர் - சங்கரர்
- * காலம் - கி.பி.8ஆம் நூற்றாண்டு
- * ஏற்றுக்கொண்ட அளவைகள் - (ஆறு), காண்டல், கருதல், உரை, உபமானம், அருத்தாபத்தி, அனுபலப்தி
- * கடவுள் - உண்டு (பிரம்மம்)
- * ஆன்மா - ஒன்று (ஏகான்மவாதம்)
- * முத்தி - உண்டு
- * நித்திய திரவியம் - ஒன்று (பிரம்மம்)
- * வாதம் - விவர்த்த வாதம்

பிரம்ம சூத்திரத்தை அடிப்படையாகக் கொண்டு அத்வைத தத்துவத்தை விரிவுபடுத்தியவர் சங்கரராவர். அத்வைதம் அ + துவைதம் = துவைதம் என்றால் இரண்டு. அ + துவைதம் என்றால் இரண்டல்ல அதாவது ஒன்று; பிரம்மமே அது. இவரின் கருத்துப்படி உலகம் என்பது பொய். (மாயத்தோற்றம்) பிரபஞ்சத்துக்கு மூலப் பொருள் பிரம்மம் ஒன்றே. அதுவே, இவ்வுலகில் வெவ்வேறு வடிவங்களில் காட்சி தருகிறது. பிரம்மமே உலகமாக, உயிராக தோற்றுகிறதே தவிர அது எவ்வித மாற்றமும் அடைவதில்லை. இங்ஙனம் மாறாத ஒரு பொருள், வேறொன்றாக மாறிவிட்டதுபோல் தோன்றுவதற்கு விவர்த்த வாதம் என்று பெயர்.

பிரம்மமும் (ஆத்மாவும்) ஒன்றே. “தத்துவமஸி”, “அது நீயாயிருக்கிறாய்” அதாவது பிரம்மம் வேறு ஆன்மா வேறல்ல. பிரம்மம் தான் பல உயிர்களாகத் தோன்றுகிறது. அதனை விளக்கவே பிரம்மத்தை பரமாத்மா என்றும் உயிரை ஜீவாத்மா என்றும் அழைக்கப் படுகிறது. இங்கு ஒரேயொரு ஆன்மா (பிரம்மம்) மட்டுமேயுண்டு. எனவே, அத்வைதிகளை ஏகான்மவாதிகள் என்றுங் கூறுவர். பல பாத்திரங்களில் நீர் நிரப்பி அவற்றில் சூரியனைப் பார்த்தால் பல

சூரியன் தெரியும். ஆனால், உண்மையில் நிஜ சூரியன் ஒன்றே. அதுபோலவே, பிரம்மமும் ஒன்றே.

பிரம்மம் ஆனது உலகமாகவும், உயிராகவும் தோற்றமளிப்பதற்குக் காரணம் மாயையாகும். பிரம்மம் மாயையோடு சேராத நிலையில் அதனை **நிர்குணபிரம்மம்** என்றும் (குணங்களைக் கடந்த நிலை), மாயையோடு சேர்ந்த நிலையில் அதனை **சுகுணப்பிரம்மம்** (குணங்களோடு கூடிய நிலை) என்றும் அழைக்கப்படும். மாயையால் பிரம்மம் இயங்கத் தொடங்கியதும் அது கடவுள் என்று அழைக்கப்படுகிறது. கடவுளால் படைப்புத் தொழில் நடைபெறுகிறது. இங்ஙனம் மாயா தத்துவம் பற்றி இவர்கள் கூறுவதால் இவர்களை மாயாவாதிகள் என்றும் கூறுவர்.

பிரமத்திலிருந்து தோன்றிய உயிர் தனது மாசைத் துடைத்து மீண்டும் பிரமத்துடன் ஐக்கியமாவதே முத்தி எனப்படும். அதற்கு ஞானமார்க்கமே சிறந்த வழியாம்.

02. விசிஷ்டாத்வைதம்

- *. வேறுபெயர் – இராமானுஜர் வேதாந்தம்
- *. தோற்றுவித்தவர் – இராமானுஜர்
- *. காலம் – கி.பி.11 ஆம் நூற்றாண்டு
- *. ஏற்றுக்கொண்ட அளவைகள் – (3) காண்டல், கருதல், உரை
- *. கடவுள் – உண்டு
- *. ஆன்மா – உண்டு (பல)
- *. முத்தி – உண்டு
- *. வாதம் – பரிணாமவாதம்
- *. நித்திய பொருள்கள் – (மூன்று) பிரம்மம், (விஷ்ணு) உயிர், பிரகிருதி

விசிஷ்டம் என்றால் விசேடம் என்று பொருள், அதாவது விசிஷ்ட அத்வைதம் என்றால் விசேஷ அத்வைதம் என்று பொருள்.

பிரம்மகூத்திரத்துக்கு இராமானுஜர் எழுதிய ஸ்ரீபாஷ்யமே விசிஷ்டாத்வைதமாகும். இது சங்கர வேதாந்தத்திலிருந்து பல விடயங்களில் வேறுபடுகிறது.

சங்கர அத்வைதம்	விசிஷ்டாத்வைதம்
1. பிரம்மம் மட்டுமே உண்மை.	1. பிரம்மம், உலகம், உயிர் மூன்றும் உண்மை.
2. ஆன்மா ஒன்றே (பிரம்மம்) (ஏகான்மவாதம்)	2. ஆன்மா பல
3. உலகம் பொய்.	3. உலகம் உண்மை.
4. பிரம்மம் தனிப்பொருள் (விவர்த்தவாதம்)	4. உயிர், உலகு பிரம்மத்தின் அங்கம்.

விசிஷ்டாத்வைதப்படி பிரம்மமும் உண்மை. உலகமும் உண்மை. பிரமத்திலிருந்தே உலகம் தோன்றுகிறது. பிரம்மம் காரணம், உலகம் காரியம் என்னும் பரிணாம வாதத்தை இவர்கள் ஏற்றுக் கொள்கின்றனர்.

தத்துவமஸி என்பதற்கு இவர்கள் கொடுக்கும் விளக்கமும் வித்தியாசமானது.

தத்	அது
துவம்	நீ (யாக)
அஸி	இருக்கின்றாய்

என்பது சங்கர வேதாந்தம்

தத்	நீ
துவம்	அந்தர்யாமியாக நின்று இயங்கும் இறைவன்

என்பது விசிஷ்டாத்வைதம்.

பிரம்மமே இறைவன் (விஷ்ணு) பிரம்மம் ஒன்றே. உயிர்கள் பல. உயிர் பிறவித் துன்பத்தை நீக்கி நாராயணன் பாதம் சேர்வதே முத்தி. அதற்கு கர்மம், ஞானம், பக்தி என்பன அவசியம்.

03. மத்துவர் துவைதம்

- *. வேறுபெயர் - மத்துவர் வேதாந்தம்
- *. தோற்றுவித்தவர் - மத்துவர்
- *. காலம் - கி.பி.1199
- *. ஏற்றுக்கொண்ட அளவைகள் - காண்டல், கருதல், உரை
- *. கடவுள் - உண்டு
- *. உயிர் - உண்டு (பல)
- *. முத்தி - உண்டு
- *. நித்திய பொருள் - இறைவன், உயிர், பிரகிருதி

இறைவன், உயிர், உலகு மூன்றும் உண்மை என்பது இவர் வாதம். பிரம்மமே இறைவன் விஷ்ணு, உயிர்கள் பல. பிரகிருதியே ஜட உலகுக்கு மூலப்பொருள். சாங்கிய தரிசனப்படியே பரிணாமம் ஏற்படும். ஆனால், அதற்கு இறைவன் நிமித்தகாரணமாய் இருப்பான். முத்தி நிலையில் இறைவனும், உயிரும் ஒன்றாகக் கலப்பதில்லை. பிறிவிப்பிணியில் இருந்து விடுபட்டு உயிர்கள் விஷ்ணு உலகை அடைவதே முத்தியாகும். அதற்கு வைராக்கியம் (எதையும் எண்ண மற்றிருப்பது) அவசியமாகும்.

சங்கர வேதாந்தம்	மத்துவர் வேதாந்தம்
1. பிரம்மம் ஒன்றே மூலப் பொருள்.	1. இறை, உயிர், பிரகிருதி என்று மூலப்பொருள் மூன்று.
2. பிரம்மமே ஆன்மா	2. பிரம்மம் வேறு, ஆன்மா வேறு.
3. பிரம்மத்திலிருந்து உண்டானதே இறைவன்.	3. பிரம்மமே இறைவன் (விஷ்ணு)
4. உயிர், உலகு பிரம்மத்தின் மாயத் தோற்றமே.	4. உயிர், உலகு இறைவன் மூன்றும் உண்மை.
5. உயிர்கள் பிரம்மத்தில் ஒடுங்குவதே முத்தி.	5. விஷ்ணு உலகை அடைவதே முத்தி உயிர் இறைவனுடன் ஒன்றாகக் கலப்பதில்லை.

13. சைவ சித்தாந்தம்

- * வேறுபெயர் – சித்தாந்தம், சித்தாந்தசைவம், வேதாந்தத் தெளிவு.
- * தொகுக்கப்பட்ட காலம் – 13ஆம் நூற்றாண்டு
- * தோற்றுவித்தவர் – பலர்
- * ஏற்றுக்கொண்ட அளவைகள் – (3) காண்டல், கருதல், உரை
- * கடவுள் – உண்டு (சிவபெருமான்)
- * ஆன்மா – உண்டு (பல)
- * முத்தி – உண்டு
- * வாதம் – சற்காரிய வாதம், பன்மை வாதம்
- * நித்திய பொருள்கள் – (மூன்று) பதி, பசு, பாசம்

சைவ சித்தாந்தக் கோட்பாடுகள் தமிழர்களுக்கேயுரிய சிறப்புடையவை. இந்துசமயம் என்ற பெயர் தோன்றுவதற்கு முன்பே சைவசமயம் என்ற பெயர் தமிழர் வழக்கில் இருந்து வந்துள்ளது. சைவசித்தாந்தமானது வடமொழி வேத, ஆகமங்களைத் தழுவி தமிழில் மொழி பெயர்க்கப்பட்டது என்று கூறுவாருமுளர். ஆனால், தென்னாட்டு அறிஞர்கள் இதனை மறுத்து, வேதம், ஆகமம் இரண்டும் ஆரியர் வருகைக்கு முன்னர் தமிழிலேயே இருந்தன என்றும், காலச் சக்கரச் சுழற்சியில் தெற்குத் தாழ்ந்து வடக்கு மேலோங்கியபோது தமிழரின் இவ்வரிய சொத்துக்களும் ஆரியரால் எடுத்துச் செல்லப்பட்டு அவர்தம் வடமொழியில் வளம் பெற்றன என்றும் கூறுவர்.

வேதம், ஆகமம் இரண்டினுள் வேதம் பொதுநூல் என்றும், ஆகமம் சிறப்புநூல் என்றும் வழங்கப்பெறும். சைவசித்தாந்தத்தில் வேதத்திலும் பார்க்க ஆகமத்துக்கே முக்கியத்துவம் கொடுக்கப்பட்டுள்ளது. எனவேதான், ஆ = பாசம், க = பசு, ம = பதி அதாவது பதி,

பசு, பாசம் என்னும் முப்பொருள் உண்மையை விளக்குவதே ஆகமம் என்றுங் கூறுவர். ஏனைய இந்திய தத்துவங்கள் வேதத்துக்கே முக்கியத்துவம் கொடுத்துள்ளன என்பதும் குறிப்பிடத்தக்கது.

சைவம் என்றால் சிவம். சித்தாந்தம் என்றால் சித்திக்கப் பெறுவது என்று பொருள். அதாவது சிவத்தை அடைந்து சித்தி (முத்தி) பெற வழிகாட்டுவதே சைவசித்தாந்தமாகும். சைவசித்தாந்தத்தில் சமயமும் தத்துவமும் இணைத்துக் கூறப்படுவது ஒரு சிறப்பம்சமாகும். சைவசித்தாந்த தத்துவமும் மிகப் பழமையானதே. பழந்தமிழ் இலக்கிய நூல்களான தொல்காப்பியம், புறநானூறு, சித்தர் பாடல்கள், தேவார திருமுறைகள் முதலியவற்றிலும் சைவசித்தாந்தக் கருத்துக்கள் இடம் பெற்றிருப்பது குறிப்பிடத்தக்கது. ஆயினும் அவை முறைப்படி தொகுக்கப்பட்ட காலம் கி.பி பதின்மூன்றாம் நூற்றாண்டாகும். (சித்தர் பாடல்கள், சித்த மருத்துவம் என்பனவும் ஏறத்தாழ இக்காலகட்டத்தில் தான் தொகுக்கப்பட்டன) எனவேதான் இந்திய தத்துவங்களில் அது காலத்தால் பிந்தியது என்று ஒரு சாராரால் கூறப்படுகிறது.

சைவசித்தாந்தத்துக்கு அடிப்படை வேத, சிவாகமங்கள், பன்னிரு திருமுறைகள் (திருமந்திரம் உட்பட), சிவஞானபோதம் முதலாய பதினான்கு சைவசித்தாந்த நூல்களுமாம். இவற்றுள் திருமுறைகளைத் தோத்திர நூல்கள் என்றும் சைவசித்தாந்த நூல்களைச் சாத்திர நூல்கள் (மெய்கண்ட சாஸ்திரங்கள்) என்றும் அழைப்பர். சைவசித்தாந்த சாஸ்திரங்களுள் சிவஞானபோதம் சிவஞானசித்தியார், திருவருட்பயன், சிவப்பிரகாசம் ஆகிய நூல்கள் முக்கியமானவையாகும்.

சைவசித்தாந்தத்தில் இறை, உயிர், தளை என்னும் முப்பொருள் கள் பற்றி விரிவாகப் பேசப்படுகிறது. இவை முறையே பதி, பசு, பாசம் என்றும் அழைக்கப்படும். இவை மூன்றும் நித்திய திரவியங்களாகும்.

இறைவன்

வேறுபெயர் - பதி, தலைவன், கடவுள், பரமாத்மா

சிவபெருமானே முழுமுதற் கடவுள். அச்சிவன் எவ்வித குணமும், தொழிலும், உருவுமின்றி இயல்பாய் நிற்கும் நிலையை **நிர்க்குணர்** என்பர். இதனை இறைவனின் சொரூப இலட்சணம் என்றும் பதியின் உண்மைநிலை என்றுங் கூறுவர். இந்நிலையில் கடவுள் எமது எண்ணங்களுக்கும், செயல்களுக்கும் அப்பாற்பட்டு நிற்பதால் அவரை எம்மால் அறிதல் இயலாதாம். அவ் இறைவன் ஆன்மாக்கள் மீது அருள் கொண்டு குணங்களுடையவராய் நிற்கும் நிலையை **சுகுணர்** என்பர். இதனை இறைவனின் தடத்த இலக்கணம் என்றும் பதியின் பொது இயல்பு என்றுங் கூறுவர். இந்நிலையில் இறைவன் எண்குணங்களை உடையவராய்ப் படைத்தல் முதலிய ஐந்தொழில்களில் ஈடுபடுகிறார். அங்ஙனம் ஐந்தொழில்களில் ஈடுபடுவதற்கு அவருக்கு இச்சாசக்தி (இச்சை = விருப்பு), கிரியா சக்தி (கிரியை = செயல்) ஞானசக்தி (ஞானம் = அறிவு) ஆகிய மூவகைச் சக்திகள் அவருக்குத் துணை நிற்கின்றன. இவற்றை முறையே விருப்பாற்றல், செயலாற்றல் அறிவாற்றல் என்றுங் கூறலாம். இச் சக்திகளிலிருந்து சிவத்தைப் பிரிக்க முடியாது.

சிவனின் எண்குணங்களாவன தன்வயத்தராதல், தூயஉடம்பின ராதல், இயற்கையுணர்வினராதல், முற்றுமுணர்தல் இயல்பாகவே பாசங்களினின்றும் நீங்குதல், பேரருளுடமை, வரம்பிலின்பமுடமை, முடிவில் ஆற்றலுடமை என்பனவாகும். இறைவன் அருவம், உருவம், அருவுருவம் என்னும் மூவகைத் திருமேனிகளையுடையவர். அருவத் திருமேனிக்கு உதாரணம் சிதம்பரத்திலுள்ளது போன்று ஆகாய வடிவம். அருவுருவத் திருமேனி இலிங்கம், சோதி வடிவமாகும். உருவத்திருமேனிக்கு உதாரணம் கல்யாண சுந்தரேஸ்வரர், சோமாஸ்கந்தர் போன்ற வடிவங்களாம்.

சாங்கியர்களைப் போலவே சைவசித்தாந்திகளும் சற்காரிய வாதத்தையே ஏற்றுக் கொண்டுள்ளனர். அதாவது, “உள்ளது போகாது; இல்லாதது வராது” என்பதாம். (சற்காரியவாதத்தையே சித்தமருத்துவமும் ஏற்றுக் கொண்டுள்ளது) அதன்படி இப்பிரபஞ்ச உற்பத்திக்கு முதற்காரணம் மாயை, நிமித்த காரணம் இறைவன், துணைக்காரணம் பராசக்தியாகும். இதைப் பின்வரும் உதாரணமூலம் விளங்கிக் கொள்ளலாம். குயவன் திரிகை முதலிய கருவிகளின் உதவியுடன் மண்பானை செய்வதை எடுப்போமேயானால் இங்கு பானைக்கு முதற்காரணம் மண். துணைக் காரணம் திரிகை முதலிய கருவிகள், நிமித்த காரணம் குயவன் ஆவான். அவ்விதமே இங்கு பிரபஞ்ச உற்பத்திக்கு இறைவன் நிமித்த காரணமாகிறான்.

ஏன் இறைவன் படைப்புக்கு முதற்காரணமாகக் கருதப்படுவதில்லை என்ற கேள்வி எழுகிறதல்லவா? அதற்கு சைவசித்தாந்தம் கூறும் விளக்கம் பின்வருமாறு. இறைவன் சித்துப் (அறிவுப்) பொருள். உலகம் அசித்துப் (சடப்) பொருள். எனவே, சடப்பொருளாகிய உலகுக்கு வித்தாக சடப்பொருளாகிய மாயையே இருக்க முடியும். சடத்திலிருந்துதான் சடம் தோன்றுமேயொழிய சித்திலிருந்து சடம் தோன்றாது. எனவேதான் படைப்புக்கு இறைவன் முதற்காரணமாகவன்றி நிமித்த காரணமாகக் கொள்ளப்படுகிறான்.

எனவே, பிரபஞ்சமாகிய காரியத்துக்குக் காரணம் மாயையாகும். அம்மாயையில் பிரபஞ்சமாகிய காரியம் சூட்சுமமாக இடம் பெற்றிருக்கும். உலகம் ஏதாவது ஒன்றிலிருந்து படைக்கப்படல் வேண்டும். பின்னர் அது அழியும்போது அணுவாகி, பரமானுவாகி, நுண்பொருளாகி தோன்றியதிலேயே (மாய) ஒடுங்க வேண்டும். அங்ஙனம் பிரபஞ்சம் தோன்றி மாய்வதற்கு மூலகாரணமாயுள்ளது எதுவோ அதுவே மாயையாகும். மாயையும் இறைவனைப் போலவே ஒரு நித்திய பொருளாகும். சித்துப் பொருளான இறைவனிலிருந்து அசித்துப் பொருளான மாயை தோன்ற முடியாது என்பதாலேயே சைவசித்தாந்திகள் மாயையையும் ஒரு நித்திய பொருளாகக் கொண்டனர்.

அடுத்து இறைவன் இவ்வுலகை ஏன் படைக்க வேண்டும் என்ற கேள்வி எழுகிறதல்லவா? அதற்கு விடை ஆன்மாக்கள் பிறப்பதற்கும், இன்ப துன்பங்களை அனுபவிப்பதற்கும் அவற்றின் கன்மமே (வினையே) காரணமாகும். அறிவில்லாத கன்மம் செய்தோனை (ஆன்மாவைத்) தானாகவே தேடிச்சென்று சேரவல்லதல்ல. அது போலவே, தான் முற்பிறப்பில் செய்த கன்மங்களைத் தேடியறிந்து அவற்றின் பலன்களை அனுபவிக்கும் ஆற்றல் ஆன்மாவுக்குக் கிடையாது. எனவே இவ்விரண்டையும் சேர்த்து பிறவியை ஏற்படுத்த இறைவன் அவசியமாகும் என்பதே சைவசித்தாந்திகள் கருத்தாகும். இறைவன் இவ்வுலகைப் படைக்கிறானேயன்றி உயிர்களைப் படைப்பதில்லை. இறைவன், மாயை என்பவற்றைப் போலவே உயிர்களும் நித்திய பொருள்களாகும். எனவே உயிர்களுக்கு அழிவில்லை. இவ்வுயிர்கள் அநாதி முதல் “ஆணவ மலத்தால் கட்டுண்டு அல்லற்படுகின்றன. அதிலிருந்து அவற்றை விடுவிப்பதற்காகவே இறைவன் இவ்வுலகைப் படைக்கிறான். இதுவே படைப்பின் நோக்கமாகும்.

உயிர்

வேறு பெயர் - ஆன்மா, பசு, ஆத்மா, புருடன், ஜீவன், ஜீவாத்மா.

இறைவனைப் போலவே உயிரும் ஒரு நித்திய பொருள் (அழிவற்றது); என்றும் உள்ளது, வடிவமற்றது, எங்கும் உள்ளது (விபுத்துவம், வியாபகம்), விகாரப்படாதது (நிர்விகாரம்), தனித்துவமானது, சிந்திக்கக்கூடியது (சேதனத்துவம்) ஆன்மாக்கள் பலவாகும். (அநேகம் - பன்மை வாதம்). ஆன்மாவானது ஆணவம் முதலிய மலங்களால் (பாசத்தால்) கட்டுண்டு கிடப்பதால் அதனைப் பசு என்றும் அழைப்பர். ஏற்கெனவே குறிப்பிடப்பட்டதுபோல் கடவுள் உயிரைப் படைப்பதில்லை. ஆனால், பாசத்தால் கட்டுண்டு கிடக்கும் உயிர் அதிலிருந்து விடுபட்டு முத்தியடைவதற்கு உதவியாக உடம்பையும் அதனுள் பொறி, புலன், கரணம் முதலிய கருவிகளையும் அமைத்து வழங்குகிறான். அவை உடல் தத்துவங்கள் எனப்படும். உள்நிலைக்

கருவிகள் முப்பத்தாறு தத்துவங்கள். புறநிலைக் கருவிகள் அறுபது தத்துவங்கள் என்று உடல் தத்துவங்கள் தொண்ணூற்றாறாகும். அவற்றின் விபரம் பின்னர் எடுத்துக் கூறப்படும்.

ஆன்மாவின் இயல்பை அதன் இயற்கை நிலையிலும் உடலோடு கூடிய நிலையிலும் சிவஞானசித்தியார் தெளிவாக வரையறுத்துக் கூறியுள்ளது.

இயற்கை நிலையில் –

“அசித்தரு வியாபகம் போல்
வியாபக மருவமின்றாய்
வசித்திட வரும் வியாபி
யெனும் வழக்குடையனாகி
நசித்திடா ஞானச் செய்தி
யநாதியே மறைந்து நிற்கும்
பசுத்துவ முடையனாகிப்
பசுவென நிற்குமான்மா”

நித்தமாய் வியாபகமாய், அருவமாய், அறிவானது ஆணவ மலத்தால் அநாதியாகவே மறைக்கப்பட்டதாய் அதனால் (பாசத்தால்) கட்டுண்ட பசுவாக நிற்பதே ஆன்மாவாகும். உடலெடுத்த நிலையில் ஆன்மாவின் வரைவிலக்கணம்.

“உயிரெனப் படுவதிந்த
வுடலின் வேறுளதாயுற்றுச்
செயிருறு மிச்சா ஞானச்
செய்திகளுடையதாகிப்
பயில்வறு மின்பதுன்பப்
பலங்களு நுகரும் பார்க்கிற்
றுயிலொடு மஞ்சவத்தைப்
படுமுண்மை துரியாதீதம்”

உயிரானது உடலிலின்றும் வேறுபட்டது. இச்சை (விருப்பு), செயல் (கிரியை), அறிவு (ஞானம்) உடையது. கர்மத்தைப் பொறுத்து இன்ப துன்பங்களை நுகர்வது நனவு, கனவு, உறக்கம், பேருறக்கம், உயிர்ப் படக்கம் என்னும் ஐந்து அவத்தைகளையுடையது.

ஆன் மாவைத் திருமூலர் அறிவு வடிவானது என்று திருமந்திரத்தில் கூறியுள்ளார்.


“அறிவு வடிவென்றறியாத என்னை
அறிவு வடிவென்றருள் செய்தான் நந்தி
அறிவு வடிவென்றருளால் அறிந்தே
அறிவு வடிவென்றறிந்திருந்தேனே”

மேலும் ஆன்மாவின் அளவு பற்றியும் திருமந்திரம் பின்வருமாறு எடுத்துக் கூறியுள்ளது.

“மேவிய சீவன் வடிவது சொல்லிடில்
கோவின் மயிரொன்றை நூறுடன் கூறிட்டு
மேவிய கூறது ஆயிர மாயினால்
ஆவின் கூறு நூறாயிரத் தொன்றாமே”

அதாவது பசுவின் மயிர் ஒன்றினை எடுத்து நூறு பங்காக்கி அந்த நூறில் ஒரு பங்கினை எடுத்து ஆயிரம் கூறுசெய்தல் வேண்டும். அதில் ஒரு கூறினை எடுத்து நூறாயிரமாகக் கூறிட்டால் எவ்வளவு ஏற்படுமோ அதுவே உயிரின் அளவாகும். அதாவது உயிர் அணுவின் அணுவாகும்.

ஆன்மாக்களுக்கு ஐந்து அவஸ்தைகளுண்டு. அவை தனவு (சாக்கிரம்), கனவு (சொப்பனம்), உறக்கம் (சுழுத்தி), பேருறக்கம் (துரியம்), உயிர்ப்படக்கம் (துரியாதீதம்) என்பனவாகும்.



ஆன்மாவின் ஐந்து அவத்தைகள்
படம் - I

நனவு என்பது விழிப்பு நிலையாகும். இவ்வவஸ்தைக்குரிய ஸ்தானம் புருவ நடுவாகும் (ஆக்கினை). இந்நிலையில் அறிவுக்கும் செயலுக்குமான முப்பத்தைந்து தத்துவங்களும் தொழிற்படும்.

கனவு நிலைக்குரிய ஸ்தானம் கண்டமாகும். (விசுத்தி), இந்நிலையில் பொறிபுலன்கள் செயற்படாது அடங்கியிருக்கும். அந்தக்கரணம் முதலியன தொழிற்படினும் புறப்பொருள் விடயம் ஆகையால் அகத்தே சூக்கும தேகத்தோடு நின்று இருவினைப் பயன்களை அனுபவித்து நிற்கம் அவஸ்தை இதுவாகும்.

உறக்க நிலையில் அந்தக் கரணங்களும் அடங்கி, பிராணவாயு வும் மனத்தின் விருத்தியாகிய சித்தமும் செயற்பட்டு நிற்கும். இதன் ஸ்தானம் இருதயமாகும் (அனாகதம்).

பேருறக்க நிலையில் சித்தமும் அடங்கி பிராணவாயுவும் ஆன்மாவும் மட்டும் செயற்பட்டு நிற்கும். இதன் ஸ்தானம் உந்தி ஆகும். (மணிபூரகம்)

உயிர்ப்படக்க நிலையில் பிராணவாயுவும் செயலிந்துபோக ஆன்மா மட்டும் செயற்பட்டு நிற்கும். இவ்வவஸ்தைக்குரிய ஸ்தானம் மூலாதாரமாகும்.

அவஸ்தை	இடம்	கருவி
01. நனவு	ஆக்கினை	முப்பத்தைந்து
02. கனவு	விசுத்தி	இருப்பத்தைந்து
03. உறக்கம்	அனாகதம்	மூன்று
04. பேருறக்கம்	மணிபூரகம்	இரண்டு
05. உயிர்ப்படக்கம்	மூலாதாரம்	ஒன்று

சைவசித்தாந்தப்படி ஆன்மாக்கள் நித்திய பொருள்களாக இருந்தாலும் அவை சுதந்திரம் அற்றவை. அதாவது ஆன்மாக்கள் ஒருபோதும் தனித்து நிற்பதில்லை. அவை எதைச் சார்ந்து நிற்கின்றனவோ அதன் தன்மையைப் பெறுகின்றன. உதாரணமாக அவை பாசத்தைச் சார்ந்து நிற்கும் போது பாசத்தின் இயல்பைக் பெறுகின்றன (அசத்து). பதியைச் சார்ந்து நிற்கும்போது பதியின் இயல்பைப் பெறுகின்றன (சத்து). இங்ஙனம் ஆன்மா சார்ந்ததன் வண்ணமாக உள்ளதால் அதனைச் சதசத்து (சத்து + அசத்து) என்றுங் கூறுவர்.

ஆன்மாக்கள் மலத்தோடு கொண்டுள்ள தொடர்புகள் மூவகைப்படும். ஆன்மாக்களில் ஆணவமலத்தை மட்டும் உடையவர் விஞ்ஞானகலர் என்றும், ஆணவம், கன்மம் ஆகிய இருமலங்களை உடையவர் பிரளயாகலர் என்றும், ஆணவம், கன்மம், மாயை ஆகிய மும்மலங்களையுமுடையவர்கள் சகலர் என்றும் அழைக்கப்படுவர். மானிடப்பிறவி எடுத்த நாம் அனைவரும் சகலரேயாம். சகலர் இறைவன் உணர்த்தினாலன்றித் தம்மையும் உணரார். இறைவனையும் உணரமாட்டார்.

இன்னொருவகையில் ஆன்மாவின் அவஸ்தைகள் மூவகைப்படும். அவை கேவல அவஸ்தை (இருள்நிலை), சகல அவஸ்தை (மருள்நிலை), சுத்த அவஸ்தை (அருள்நிலை) என்பனவாம். கேவல அவஸ்தையில் ஆன்மா ஆணவ மலத்தோடு மட்டும் கூடி அதன் வண்ணமாக நிற்கும். இந்நிலையில் ஆன்மா விருப்பு (இச்சை), செயல் (கிரியை), அறிவு (ஞானம்) எதுவுமே இன்றி ஒடுங்கிக் கிடக்கும். இந்நிலையை இருள்நிலை என்றுங் கூறுவர். இங்ஙனம் ஒடுங்கிக் கிடக்கும் ஆன்மாவானது சகல அவஸ்தையில் மாயையில் இருந்து தோன்றும் உலகையும் உடம்பையும் பெற்று இயங்கத் தொடங்கும். இந்நிலையில் ஆன்மாவானது ஆணவம், கன்மம், மாயை ஆகிய மும்மலங்களுடனும் சேர்ந்து நிற்கும். இந்நிலையில் விருப்பு, செயல், அறிவு ஆகிய மூன்றும் உண்டு. மானிடராகிய எமது நிலை இதுவாகும்.

சகல அவஸ்தையிலிருந்து கேவல அவஸ்தைக்கும், கேவல அவஸ்தையிலிருந்து சகலாவஸ்தைக்கும் ஆன்மாக்கள் மாறி, மாறிச் சென்று கொண்டிருக்கும். அதாவது சகலாவஸ்தையில் பிறந்து பிறந்து, இறந்து இறந்து களைப்புற்ற ஆன்மா அக்களை தீர்த்தற் பொருட்டு கேவல அவஸ்தையை அடைகிறது என்பதாம். சகலாவஸ்தையில் ஆன்மா தனுசுரணங்களின் துணையினால் சிறிது அறிவைப் பெற்றாலும் அந்த அறிவு பூரண அறிவு ஆகாது. மாயையினால் மயங்கி இருக்கும். எனவே அறிவு மயக்கத்தைக் கொடுக்கும் சகலாவஸ்தையை **மருள்நிலை** என்றுங் கூறுவர். சுத்தாவஸ்தை மேற்படி இரு நிலைகளும் நீங்கி ஆன்மா பூரண அறிவைப்பெறும் நிலை இதுவாகும். இதனை **அருள்நிலை** என்றுங் கூறுவர்.

ஆன்மாக்களின் இம் மூன்று அவஸ்தைகளுக்கும் இறைவனின் ஐந்தொழில்களுக்கும் நேரடித் தொடர்புண்டு. படைத்தல், காத்தல், மறைத்தல் ஆகிய மூன்று தொழில்களும் சகலாவஸ்தைக்குக் காரணமாகிறது. அழித்தற்றொழில் **கேவலாவஸ்தைக்கும்** அருளற்றொழில் **சுத்தாவஸ்தைக்கும்** காரணமாகிறது.

பாசம்

ஆணவம், கன்மம், மாயை ஆகிய மூன்றும் மும்மலங்கள் எனப்படும். இவை உயிர்களை இறைவனை அடையவிடாமல் தடுத்து, கட்டி நிற்பதால் தளை என்றும் பாசம் என்றும் அழைக்கப்படும். ஆன்மாவுக்கு அழுக்காக விளங்குவதால் மலம் எனப்படும். இவற்றுள் ஆணவ மலமானது அநாதியாகவே ஆன்மாவைப் பற்றி நிற்கும். எனவே அது **சகஜமலம்** (சகசமலம்) (சகஜம் - கூடவே பிறந்தது) என்றும் **மூலமலம்** என்றும் அழைக்கப்படும். கன்மம், மாயை இரண்டும் இடையிட்டு வருவதால் அவை **ஆகந்துகமலங்கள்** எனப்படும்.

கன்மம்

கன்மம் என்பது வினை, செயல், கர்மம் என்றும் வழங்கப்படும். ஒருவர் செய்யும் செயல்கள் யாவும் அவரின் கன்மமேயாம். கன்மமே பிறப்பிறப்புகளுக்குக் காரணமாக உள்ளது. ஒரு பிறப்பில் ஒருவர் செய்யும் செயல்களின் பலன்கள் அனைத்தையும் அவர் அப்பிறப்பிலேயே அனுபவிக்க முடியாமற் போகலாம். அவ்விதம் அனுபவிக்காமல் எஞ்சியவற்றை அனுபவிப்பதற்காகவே மேலும் பிறவி எடுக்க நேரிடுகிறது. அவ்விதம் எடுக்கும்போது அவர் புதிதாகவும் வினைகள் பல புரிய நேரிடுகிறது. எனவேதான் கன்மம் காரணமாகப் பிறப்பும், பிறப்புக் காரணமாக கன்மமும் மாறி மாறி ஏற்படுகின்றன. வினைகள் மூன்று வகைப்படும். அவையாவன சஞ்சிதம் (பழவினை), பிராரப்தம் (நிகழ்வினை), ஆகாமியம் (எதிர்வினை).

பல பிறவிகளிலும் செய்து இன்னும் அனுபவிக்கப்படாது சேர்த்து வைக்கப்பட்டிருக்கும் வினைத்தொகுதியே **சஞ்சிதம்** எனப்படும். சஞ்சிதத்திலிருந்து இப்பிறவியில் அனுபவிப்பதற்கென்று எடுக்கப்படும் வினை **பிராரப்தம்** எனப்படும். பிராரப்தத்தை அனுபவிக்கும்போது புதிதாகச் செய்யும் வினை ஆகாமியம் எனப்படும்.

இவ்விடத்தில் வினைப் பயன்பற்றி இன்னொரு விடயத்தையும் சைவசித்தாந்தம் தெளிவுபட எடுத்துக் கூறியுள்ளது குறிப்பிடத்தக்கது. ஒருவர் செய்த பாபத்தை அவர் செய்த புண்ணியத்தால் நீக்கிவிட முடியாது. இரண்டையும் அனுபவித்தேயாக வேண்டும். துன்பத்தை அதுமட்டுமன்றி அவரவர் செய்த வினைகளின் பயனை அவரவரே அனுபவித்தல் வேண்டும். மேலும் புண்ணியம் செய்வதால் மட்டும் முத்தி கிடைத்துவிட மாட்டாது. பாபம் செய்தவன் துன்பத்தை அனுபவிக்கப் பிறப்பதைப் போன்று, புண்ணியம் செய்தவன் இன்பத்தை அனுபவிக்கப் பிறக்கிறான். நல்வினை, தீவினைகளை சமமாகக் கருதும் இருவினையொப்பு நிலையே முத்திக்கு வழிகோலும்.

மாயை

இதுவும் ஒரு நித்திய திரவியமாகும். சூக்குமமான கண்ணுக்குப் புலப்படாத அறிவற்ற சடப்பொருள். இறைவனுக்குச் சக்தி போன்றது. இதிலிருந்தே இச்சடவுலகு உற்பத்தியாகின்றது. (தனு கரண புவன போகங்கள் உற்பத்தியாகின்றன)

“நித்தமாய் அருவாய் ஏகநிலையதாய் உலகத்திற்கோர்
வித்துவாய் அசித்தாயெங்கும் வியாபியாய் விமலனுக்கோர்
சத்தியாய் புவனபோகந்தனு கரணமும் உயிர்க்காய்
வைத்ததோர் மலமாய் மாயை மயக்கமும் செய்யுமன்றே” - (சி.சி)

மாயையானது சுத்தமாயை, அசுத்தமாயை, பிரகிருதிமாயை (திரேதாயிமாயை) என மூவகைப்படும். இதில் சுத்தமாயை மட்டும் இறைவனோடு நேரடியாகத் தொடர்பு கொள்ளும். சுத்தமாயையானது விஞ்ஞானகலருக்கும், பிரளயாகலருக்கும் தனுகரண புவன போகங்களைக் கொடுக்கிறது. அசுத்தமாயையானது சகலருக்குத் தனு கரண புவன போகங்களைக் கொடுக்கிறது. பிரகிருதிமாயை ஆன்மாவை இவற்றில் மயங்கிக் கிடக்கச் செய்கிறது.

முத்தி

ஆன்மாவானது பாசத்திலிருந்து விடுபட்டு சிவத்தை அடைவதே முத்தி எனப்படும். இங்கு முத்திக்கு வழிகாட்டுபவையாக சரியை, கிரியை, யோகம், ஞானம் என்று நாற்பாதங்கள் கூறப்பட்டுள்ளன. இவற்றைப் பின்பற்றுவோர் முறையே சாலோக (இறைவனுடைய உலகத்தை அடைதல்), சாமீப (இறைவனுக்கு அண்மையில் இருத்தல்), சாளுப (இறைவனது ஞாபத்தை அடைதல்), சாயுச்சிய (இறைவனோடு இரண்டறக் கலத்தல்) முத்திகளை அடைவர் என்று கூறப்படுகிறது. எனவே, அவரவர் தகுதி அல்லது, பக்குவநிலைக்கேற்ப முத்திமார்க்கத்தை சைவசித்தாந்தம் எடுத்துக்கூறியுள்ளது எனலாம்.

ஆன்மா பக்குவமடைதல் மூன்று நிலைகளில் நடைபெறுகிறது. அவை இருவினையொப்பு, மலபரிபாகம், சத்தினிபாதம் என்பனவாம். இருவினையொப்பு என்றால் நன்மை, தீமைகளை ஒன்றாக நோக்கும் நிலையாகும். இது மலங்கள் நீங்கப் போவதன் அறிகுறியாகும். அங்ஙனம் மலங்கள் நீங்கும் நிலையை மலபரிபாகம் என்பர். அதன் தொடர்ச்சியாக இறைவனின் அருட்சக்தி ஆன்மாவில் பதியும் இந் நிலையே சத்தினிபாதம் எனப்படும்.

பக்குவமடைந்த அல்லது மலங்களிலிருந்து விடுபட்ட ஆன்மாக்களுக்கும், கடவுளுக்கும் இடையிலுள்ள தொடர்பு “அத்துவிதம்” எனப்படும். இங்கு அத்துவிதம் என்றால் ஒன்றுமல்ல, இரண்டுமல்ல, ஆனால் ஒன்றில் இரண்டு என்பதாம். சகல அவத்யையில் ஆன்மாவானது பிறப்பு, இறப்புக்களுக்குள்ளாகி பாசத்துடன் அத்துவிதமாக இருக்கும். முத்திநிலையில் அது இறைவனுடன் அத்துவிதமாக இருக்கும். இதனையே பிற்காலச் சித்தர்களில் ஒருவரான தாயுமானவர்,

**“ஆணவத்தோடு அத்துவிதம் ஆனபடி மெஞ்ஞானத்
தாணுவினோடு அத்துவிதஞ் சாருநாள் எந்நாளோ”**

என்று பாடியுள்ளார். அதாவது ஆணவத்தோடு அத்துவிதமாக உள்ள நான் கடவுளுடன் அத்துவிதமாவது எந்நாளோ? என்பதாம்.

சாங்கிய பரிணாமவாதம்	சைவசித்தாந்த பரிணாமவாதம்
1. சிருஷ்டிக்கு கடவுள் அவசியம் இல்லை.	1. அவசியம் (நிமித்தகாரணம்)
2. சிருஷ்டிக்கு முதற்காரணம் பிரகிருதி	2. மாயை
3. பிரகிருதியில் அவ்வித பேதம் இல்லை	3. மாயையில் 3 விதமுண்டு சுத்தமாயை, சுத்தாசுத்த மாயை, அசுத்தமாயை
4. சிருஷ்டியில் பிரகிருதிக்கு முதலிடம்.	4. 13ஆவது இடம்.
5. மொத்த தத்துவம் 24.	5. மொத்த தத்துவம் 36.

14. இந்திய தத்துவங்களும் சித்த தத்துவங்களும்

இந்துசமயம் அல்லது சைவசமயமானது தற்காலத்தில் வேதாந்தம், சித்தாந்தம் ஆகிய இரு கோட்பாடுகளிடையே பெருமளவில் வளர்ச்சி கண்டு வருகிறது. இதில் வேதாந்த தத்துவங்களைப் பின்பற்றுவோர் வேதாந்திகள் என்றும் சைவசித்தாந்த தத்துவங்களைப் பின்பற்றுவோர் சித்தாந்திகள் என்றும் அழைக்கப்படுகின்றனர். இவற்றுக்கிடையிலுள்ள வேறுபாடுகளை மாணவர்கள் விளங்கிக் கொள்வதும் அவசியமாகும்.

வேதாந்தம் என்றால் விளங்கிக்கொள்ளக் கஷ்டமானது அல்லது விளங்கிக்கொள்ள முடியாதது, நடைமுறைக்கு சாத்தியப்படாதது என்று கருதுவோரும் உளர். எனவேதான் நடைமுறைக்கு ஒத்துவராத விளங்கக் கஷ்டமான விடயத்தை யாராவது கதைத்தால், “இவர் என்ன வரட்டு வேதாந்தம் பேசுகிறார்” என்ற ரீதியில் அதை அலட்சியம் செய்ய முயல்கிறோம். சைவசித்தாந்தமானது வேதந்தமான உபநிடதங்களில் கூறப்பட்டுள்ளவற்றையே தெளிவாக எடுத்துக்காட்டுகிறது. எனவேதான் “வேதாந்தத் தெளிவாஞ் சைவசித்தாந்தத்திறன்” என்று உமாபதி சிவாச்சாரியார் எடுத்துக் கூறியுள்ளார். சித்தர்களைப் பொறுத்த வரையில் வேதாந்தம், சித்தாந்தம் இரண்டையும் சமமாகக் கருதி வந்துள்ளார்கள் என்பதை தாயுமானவ சுவாமிகளின் பின்வரும் பாடல் வரிகள் மூலம் அறியக் கூடியதாகவுள்ளது.

“வேதாந்த சித்தாந்த சமரச நன்னிலை பெற்ற
வித்தகச் சித்தர் கணமே”

வேதம் பொதுநூலாகவும் ஆகமம் சிறப்பு நூலாகவும் சைவர்களால் கருதப்படுவது போலவே வேதாந்தம் பொதுவாகவும் சைவசித்தாந்தம் சிறப்பாகவும் சித்தர்களால் பின்பற்றப்பட்டு வந்திருப்பதை பல்வேறு சித்தர்களின் பாடல்கள் மூலம் அறியக் கூடியதாயுள்ளது.

அதுமட்டுமன்றி நியாய வைசேடிக தத்துவங்கள் சித்தமருத்துவம் கற்போருக்கு அடிப்படை அளவையியல் பற்றிய அறிவை ஏற்படுத்த அவசியமாகின்றன. சாங்கியரின் பரிணாமவாதக் கொள்கையை சைவசித்தாந்தம் ஏற்றுக்கொண்டது போலவே சித்தர்களும் சைவசித்தாந்தம் கூறும் தோற்றக் கிரமத்தை (அதில் கூறப்பட்டுள்ள முப்பத்தாறு தத்துவங்களையும் அகக் கருவிகள், அதற்குப் புறக் கருவிகளான அறுபது தத்துவங்களையும் சேர்த்து) தொண்ணூற்றாறு தத்துவங்களுடையதாக ஏற்றுக்கொண்டனர். மேலும், சாங்கியரின் சத்காரியவாதம், சித்தமருத்துவத்துக்கும் பொருத்தமுடையது. பதஞ்சலி முனிவரின் யோக தத்துவத்தை மருத்துவத்துடன் இணைத்து நரை, திரை, பிணி மூப்பின்றி வாழவும் இறைவனுடன் இரண்டறக் கலந்து (அத்துவிதம்) பேரின்பவாழ்வு பெற உதவும் சாதனமாகவும் சித்தர்கள் கையாண்டனர். (பதஞ்சலி யோக தத்துவமானது ஆன்மா மூலப்பிரகிருதியில் இருந்து பிரிவதையே முக்கிய நோக்கமாகக் கொண்டது) எண்வகை யோக முறைகளை (அட்டாங்க யோகம்) பின்பற்றி குண்டலினி சக்தியைத் தட்டி எழுப்பி மதியமிர்தம் என்னும் யோக (ஞான) முப்புவையுண்டு ஆன்மதரிசனம் பெற்று பேரின்ப வாழ்வுக்கு வழிகாட்டியவர்கள் சித்தர்களாவர். யோகமுறைகளைச் சித்தர் பாடல்களிலும் திருமந்திரத்திலும் அதிகம் காணமுடிகிறது. இவை பற்றிய விபரங்கள் இனிவரும் அத்தியாயங்களில் விரிவாக எடுத்துரைக்கப்படும்.

வேதாந்தம்	சைவசித்தாந்தம்
01. பிரம்மம் மட்டுமே உண்மை வேதத்துக்கே மிக முக்கியம்	01. இறை, உயிர், தளை மூன்றும் உண்மை. சிவாக மத்துக்கே மிக முக்கியத்துவம் கொடுக்கப்பட்டுள்ளது.
02. ஆன்மா ஒன்றே	02. ஆன்மாக்கள் பல (பன்மை வாதம்)
03. உலகம் பொய்	03. உலகம் உண்மை
04. பிரம்மத்தின் சகுண நிலையே இறைவன்	04. இறைவனின் இருநிலைகளில் சகுணமும் ஒன்று
05. பிரம்மம் தனிப்பொருள் (விவர்த்தவாதம்)	05. இறை, உயிர், தளை சிருஷ்டியில் பங்குபற்றுகின்றன. (பரிணாம வாதம்)
06. மாயை என்பது அறியாமை என்ற கருத்தில் பயன்படுத்தப்படுகிறது. ஒரு பிரம்மம் பல உயிர்களாகவும் உலகாகவும் தோன்றும் மயக்க நிலையே மாயை.	06. சடவுலகுக்குக் காரணமான ஒரு சடப்பொருளே மாயை. இதுவே சிருஷ்டிக்கு முதற்காரணம். இது ஒரு நித்திய திரவியம். (உண்மைப் பொருள்)
07. முத்திக்கு வழி ஞான மார்க்கமே.	07. முத்திக்கு வழி நாற்பாதங்கள்
08. மாயை உள்ளதா இல்லையா என்று தெளிவாக விபரிக்கவில்லை.	08. மாயை உண்டென்று தெளிவாக எடுத்துக் கூறப்பட்டுள்ளது.
09. ஏற்றுக்கொண்ட அளவைகள் ஆறு	09. மூன்று காண்டல், கருதல், உரை
10. வேத, உபநிடதங்களே பிரமாண நூல்	10. வேத, உபநிடதங்கள், ஆகமம், தேவாரம், சைவசித்தாந்த சாத்திரங்கள்
11. பிரம்மத்துக்கே முக்கியத்துவம்.	11. மதத்துக்கும் இறைவனுக்கும் (சிவனுக்கும்) முக்கியத்துவம்.


15. தோற்றம் (படைப்பு)

சைவசித்தாந்தத்தின்படி பரிணாமம் முப்பத்தாறு தத்துவங்களை அடக்கியது என்று சிவப்பிரகாச நூல் எடுத்துக் கூறுகிறது. சிருஷ்டி பற்றிய கொள்கைக்கு அடிப்படையாக சாங்கிய தரிசனத்தை சைவசித்தாந்தமும் ஏற்றுக்கொண்டுள்ளதுபோல் தோன்றுகிறது. சடமான பிரகிருதியிலிருந்து இருபத்துநான்கு தத்துவங்கள் தோன்றுவதாக சாங்கியர் கூறுவர். சடமான மாயையில் இருந்து முப்பத்தாறு தத்துவங்கள் தோன்றுவதாக சைவசித்தாந்தம் கூறுகிறது. சைவசித்தாந்தம் கூறும் முப்பத்தாறாவது தத்துவமும் சாங்கிய தரிசனவாதிகள் கூறும் இருபத்ததுநான்காவது தத்துவமும் ஒன்றேயாம். சைவசித்தாந்திகளது பதின்மூன்றாவது தத்துவமே சாங்கியரது முதலாவது தத்துவமாகிய பிரகிருதி ஆகும். சைவசித்தாந்தம் கூறும் மேலதிக பன்னிரண்டு தத்துவங்களின் தோற்றம் வருமாறு, மாயையானது சுத்தமாயை, அசுத்தமாயை, பிரகிருதிமாயை என்று மூன்றாகப் பிரிக்கப்பட்டுள்ளதல்லவா? இதில் சுத்தமாயை மட்டுமே இறைவனுடன் நேரடியாகத் தொடர்புகொள்கிறது. சுத்தமாயையிலிருந்து தோன்றுவதே அசுத்தமாயை. அது மும்மலத்துடன் கலந்து முதற்காரணமாய் நிற்பது. அசுத்தமாயையிலிருந்து தோன்றுவது பிரகிருதிமாயை. அது நித்தியமாய், வியாபகமாய், அருவமாய், சடமாய் நிற்பது. அசுத்தமாயையில் இருந்து வித்தியாதத்துவம் ஏழும் சுத்தமாயையில் இருந்து சிவதத்துவம் ஐந்தும், பிரகிருதிமாயையில் இருந்து ஆன்ம தத்துவம் (புருடதத்துவம்) இருபத்துநான்கும் தோன்றும். ஆக மொத்தம் மாயையில் இருந்து தோன்றும் தத்துவம் முப்பத்தாறாகும்.

இதில் சுத்த தத்துவத்தை பிரேரகாண்டமென்றும், சுத்தாசுத்த தத்துவத்தைப் போககாண்டம் என்றும், அசுத்த தத்துவத்தைப் போகிய காண்டம் என்றும் அழைப்பதுமுண்டு.

தோற்றக்கிரமம்

(சிவஞானசித்தியார் நூலை அடிப்படையாகக் கொண்டது)



01. அசுத்தமாயையில் இருந்து தோன்றும் வித்தியா தத்துவம் ஏழினுள் காலம், நியதி, கலை, வித்தை, அராகம் ஆகிய ஐந்தும் பிரகிருதியிலும், புருடனிலும் தங்கியுள்ளன. இவ் வித்தியா தத்துவங்கள் நித்தியமானவை. அவை மரணத்தின் பின்னர் மறுப்பிறப்பிற்காக ஆத்மாவைத் தொடர்கின்றன.

காலமானது இறந்தகாலம், நிகழ்காலம், எதிர்காலம் என மூவகைப்படும். அது படைத்தல், காத்தல், அழித்தல் ஆகிய முத்தொழிலையும் சிவன் கட்டளைப்படி சரிவர நடப்பிக்கும்.

“மாயையிற் காலமோடு நியதிபின் கலாதி தோன்று
மாயவக்கால மூன்றா யாக்கியு மளித்தும் போக்கிக்
காயமோ டுலகுக் கெல்லாங் காலசங் கையினைப்பண்ணி
நாயகனாணை யாலே நடத்திடுஞ் சுகத்தையெல்லாம்” - (சி.சி)

02. கலை தத்துவத்திலிருந்து நியதி தோன்றும். அது அவரவர் வினைப்பயனை அவரவரையே அனுபவிக்கச் செய்யும். எனவே நியதியை ஊழ், விதி என்றும் அழைப்பார். மேலும் அது ஆணவ மாகிய திரையை சிறிது நீக்கி, உயிரை இயக்குவதற்கான சக்தி களை அமைத்து வினைக்கீடாய் இன்ப துன்பங்களைக் கொடுக்கும். கலை வளர வளர அறிவுணர்ச்சி மேலோங்கு வதால் சிவநிலை தோற்றும். கலையானது நிவிருத்திகலை, பிரதிஷ்டாகலை, வித்தியாசாந்திகலை, சந்தீதகலை என ஐந்து வகைப்படும். இவை ஒவ்வொன்றும் ஆன்மாவின் அறிவுணர்ச்சியை படிப்படியாகத் தூண்டும்.

“நியதிபின் றோன்றிக் கன்ம நிச்சயம் பண்ணி நிற்கு
மயர்விலாக் கலைபின் றோன்றியாணவ மொதுக்கிச் சித்தின்
செயல்புரி கிரியாசத்தி தெரிவிக்குஞ் சிறிதே வித்தை
யுயர்கலை யதனிற் றோன்றி யறிவினையுதிக்கப் பண்ணும்”

- (சி.சி)

03. வித்தை (அறிவு) யிலிருந்து அராகதத்துவம் தோன்றும். அவ்வராகம் ஒருவர் செய்த வினைக்கீடாக இன்பம் (இச்சை) முதலியவற்றைக் கொடுக்கும். இங்ஙனம் கலை (கிரியா), அறிவு (வித்தை), இன்பம் (இச்சை) ஆகிய மூன்றினையும் அறிவித்து நன்மை தீமைகளை வரையறுத்தலைக் காலம் நியமித்துச் செய்யும். நியதி, கலை, வித்தை, அராகம், பிரகிருதி முதலிய தத்துவங்களோடு உடலைப் பெற்ற ஆன்மாவானது இச்சாசக்தி (விருப்பு), கிரியாசக்தி (செயல்), ஞானசக்தி (அறிவு) என்பவற்றோடு கூடி நிற்கும்.

“விச்சையினராகத் தோன்றி வினைவழி போகத்தின்க
ணிச்சையைப் பண்ணி நிற்குந் தொழிலறி விச்சை மூன்றும்
வைச்சபோ திச்சா ஞானக் கிரியை முன்மருவியான்மா
நிச்சயம் புருடனாகிப் பொதுமையினிற்ப னன்றே” - (சி.சி)

04. இனி பிரகிருதியிலிருந்து முக்குணங்கள் தோன்றும். அவையாவன சாத்துவிகம், இராசதம், தாமதம் என்பனவாம். இம் முக்குணங்கள் ஒன்றோடொன்று கூடி ஒன்பதாகும். அவற்றின் விபரம் வருமாறு. சாத்துவிகம், சாத்துவிகத்தில் இராசதம், சாத்துவிகத்தில் தாமதம், இராசதம், இராசதத்தில் சாத்துவிகம், இராசதத்தில் தாமதம், தாமதம் தாமதத்தில் சாத்துவிகம், தாமதத்தில் இராசதம் என்பனவாம். இங்ஙனம் உருவான குணங்கள் ஆன்மாவின் வினைக்கீடாக இன்ப துன்பங்களை அதற்களிக்கும்.

“வருங்குண வடிவாய் மூலப் பிரகிருதிகலையிற் றோன்றித்
தருங்குண மூன்றா யொன்றிற்றான் மூன்றாய் மும்மூன்றாகு
மிருங்குண ரூபமாகி யியைந்திடு மெங்கு மான்மாப்
பெருங்குண வடிவாய்ப் போக சாதனம் பெந்த மாமே. - (சி.சி)

05. முக்குணங்களிலிருந்தும் புத்தி தோன்றும். அப்புத்தியானது பாவ புண்ணியங்களைச் சார்ந்து, தோன்றிய பொருள் இன்ன தென அறிவித்து, சுகதுக்கங்களில் மயங்கி அறிவுத் தொழிலையும் பேணி நிற்கும்.

“சித்திமா மவ்விபத்தஞ் சிந்தனை யதுவுஞ் செய்யும்
புத்தியவ் வியத்திற் றோன்றிப் புண்ணிய பாவஞ் சார்ந்து
வத்துநிச்சயம் பண்ணி வருஞ்சுக துக்க மோகப்
பித்தினின் மயங்கி ஞானக் கிரியையும் பேணிநிற்கும்” - (சி.சி)

06. புத்தியினின்றும் அகங்காரம் தோன்றும். அவ்வகங்காரம் மூன்று வகைப்படும். அவை தைசத அகங்காரம் (சாத்துவிக அகங்காரம்), வைகாரி அகங்காரம் (இராசத அகங்காரம்), பூதாதி அகங்காரம் (தாமச அகங்காரம்) என்பனவாம். அகங்காரமானது நான், எனது என்ற முனைப்பை (அகந்தை) ஏற்படுத்தும்.

“ஆங்காரம் புத்தி யின்கணுதித்தகந்தைக்கு வித்தாங்கார்தா
னென்னோ டொப்பா ரென்றியா நென்தென்றே
நீங்காதே நிற்குந் தானு மூன்றதாய் நிகழுமென்பர்
பாங்கார் பூதாதி வைகாரிகந் தைசதந்தானென்றே” - (சி.சி)

07. தைசதவகங்காரத்தினின்று மனமும் அறிதற்குக் கருவிகளான மெய், வாய், (நாக்கு), கண், மூக்கு, செவி ஆகிய ஐந்தும் (ஞானேந்திரியங்கள்) தோன்றும்.

இவ்வைந்தும் முறையே தொடுகை, சுவை, பார்வை, மணம், கேட்டல் என்பவற்றுடன் சம்பந்தப்பட்டவையாம்.

“நற்செவி துவக்குக் கண்ணா நாசியைந்தினையு நல்லோர்
புத்தியிந் திரியமென்று புகன்றனரிவை தமக்குச்
சத்த நற்பரிச ரூப விரதகந் தங்களைந்தும்
வைத்தனர் விடயமாத வடைவினின்மருவுமென்றே”

08. வைகாரி அகங்காரத்தினின்றும் தொழில் இயக்கத்திற்காதார
மான கன்மேந்திரியங்கள் தோன்றும் (கர்ம + இந்திரியங்கள் =
தொழில் கருவிகள்) அவையாவன நா, கை, கால், குதம், குறி
என்பனவாம். இவை முறையே பேசுதல், எடுத்தல் (கொடுத்தல்),
நடத்தல், கழித்தல், தோற்றுவித்தல் முதலான ஐந்தொழிலுக்கும்
கருவியாம்.

“வாக்கொடு பாதம்பாணி பாயுவோடு பத்தமைந்து
நீக்கினர் முன்னே கன்மேந்திரியங்களென நினைந்தே
யாக்கிய வசன கமன தானமும் விசர்க்கானந்த
மூக்கமாரைந்து மைந்தின் றொழிலென வோதினரே” - (சி.சி)

09. ஆன்மாவின் அறிவுத் தொழிலை விளக்குவதற்கு ஞான,
கன்மேந்திரியங்கள், மனம் முதலிய உட்கருவிகள், காலம்
முதலியன போதாவாம். ஏனெனில் ஒரு பொருளை அறிவதற்கு
ஞானேந்திரியங்கள், கன்மேந்திரியங்கள் முதலியன புறத்தே
நின்று தொழில் புரியும். புறக்கருவிகளாம். அங்ஙனம் இந்திரி
யங்களால் அறியப்பட்ட பொருளினை மனம் முதலிய அலைப்
பாடுடைய கருவிகள் அகத்தே வைத்து பகுத்தறிவும் உட்கருவி
களாம். கலை முதலியனவோ மனம் முதலியவற்றால் அறியப்
பட்டவற்றைச் சிந்தையுள் அழுத்தி, இச்சாசக்தி, ஞானசக்தி
முதலியன பொருந்தச் செய்தலினால், அதனை உள்ளம் என்றுங்
கூறுவர். எனவே, மனம் முதலியவைகளை அகப்புறக்கருவிகள்
என்றும், கலை முதலியவற்றை உள்அகக் கருவிகள் என்றும்
கூறுவர்.

“வாயாதி சோத்திராதி புறத்துவாழ் கருவியாகு
மோயாத மனாதி காயத்துணருமுட்கருவியாகு
மாய்வார்கட் கராக மாதி யவற்றினுட் கருவியென்பர்
மாயாடன் வயிற்றி வற்றாற் றுடக்குண்டு வாழுமான்மா” - (சி.சி)

10. பூதாதி அகங்காரத்தினின்றும் பஞ்சதன் மாத்திரைகள் தோன்றும். அவையாவன முறையே ஒலி (சப்தம்), தொடுகை (ஸ்பரிசம்), ஒளி (ரூபம்), சுவை (ரசம்), நாற்றம் (கந்தம்) என்பனவாம்.

“ஓசை நற்பரிசரூப விரதகந் தங்களென்று
பேசு மாத்திரைகளைந்தும் பிறக்கும் பூதாதி கத்தி
னேசவிந்திரியங் கட்கு நிகழறி விதனாற்காண்டு
மாசைசேர் மனாதி தன்மாத்திரை புரியட்டகந்தான்” - (சி.சி)

11. பஞ்சதன்மாத்திரைகளினின்றும் சூக்குமமான பஞ்சபூதங்கள் தோன்றும். அதன் விபரம் வருமாறு : ஒலி தன் மாத்திரைகளிலிருந்து வானும் (ஆகாயம்), ஒலி, ஸ்பரிச தன்மைகளிலிருந்து வளி பூதமும், ஒலி, ஸ்பரிச ஒளிய தன்மாத்திரைகளிலிருந்து தீ பூதமும், ஒலி, ஸ்பரிச, ஒளி, சுவை தன்மாத்திரைகளில் இருந்து நீர்ப்பூதமும், ஒலி, தொடுகை, ஒளி, சுவை, நாற்றத் தன்மாத்திரைகளில் இருந்து மண் பூதமும் தோன்றும் என்பதாம். அதாவது ஆகாயத்தினின்று வளியும், வளியினின்று தீயும், தீயினின்று நீரும், நீரினின்று மண்ணும் தோன்றும் என்பதாம். இதனை மாணிக்கவாசக சுவாமிகள் தனது திருவாசகத்தில் தெளிவாக எடுத்துக் கூறியுள்ளதும் இங்கு நோக்கத்தக்கது.

“பாரிடை யைந்தாய்ப் பரந்தாய் போற்றி
நீரிடை நான்காய் நிகழ்ந்தாய் போற்றி
தீயிடை மூன்றாய்த் திகழ்ந்தாய் போற்றி
வளியிடை யிரண்டாய் மகிழ்ந்தாய் போற்றி
வெளியிடை யொன்றாய் விளைந்தாய் போற்றி”

அதாவது நிலமாகிய ஐந்தாம் பூதமாயும், நீராகிய நான்காம் பூதமாயும், அக்கினியாகிய மூன்றாம் பூதமாயும், வாயுவாகிய இரண்டாம் பூதமாயும், ஆகாயமாகிய முதலாம் பூதமாயும் இருப்பவனே போற்றி என்பதாம்.

இவைகள் ஒன்றுகூடி இந்திரியங்களை இயக்குதற் பொருட்டு தூல வடிவாக (பருப்பொருள்) தோற்றம் பெற்றன. அதன் விளைவாக அறுபது தத்துவங்கள் தோன்றின.

எனவே சிவதத்துவம் - 5, வித்தியாதத்துவம் - 7, ஆன்ம தத்துவம் - 24, ஆக மொத்தம் 36 தத்துவங்களோடு அறுபது தத்துவங்கள் சேர்ந்து மொத்தம் 96 தத்துவங்களாயின.

“சாற்றிய பஞ்ச தன்மாத்திரைகளிற் சத்த முன்னாத்
தோற்றும் வான் வளி தீ, நீர் மண்டொடக்கியே யொன்றுக் கொன்றாங்
கேற்றமா மோசையாதி யிருங்குண மியைந்து
மாற்றவே விடய பூத மங்காதி பாவத்தாமே” - (சி.சி)

12. பஞ்சபூத பஞ்சீகரணம் - சூக்குமமான (அருவமான) பஞ்ச பூதங்களிலிருந்து தூலமான பஞ்சபூதங்கள் உண்டாகும் விதத்தையே பஞ்சீகரணம் என்பர். பஞ்சீகரணம் என்பது ஐந்தும் சேர்ந்து ஒன்று உருவாவதைக் குறிக்கும். ஒரு சூக்குமமான பூதத்தின் அரைப்பாகத்துடன் மற்ற நான்கு பூதங்களின் 1/8 பங்கு சேரும் போது தூலபூதம் வரும்.

உதாரணம்:-

மண் பூதம் = மண் $1/2 + 1/8$ ஆகாயம் $+ 1/8$ வளி $+ 1/8$ நீர் $+ 1/8$ தீ
நீர்ப்பூதம் = நீர் $1/2 + 1/8$ மண் $+ 1/8$ ஆகாயம் $+ 1/8$ வளி $+ 1/8$ தீ
தீப்பூதம் = தீ $1/2 + 1/8$ மண் $+ 1/8$ ஆகாயம் $+ 1/8$ நீர் $+ 1/8$ வளி
வளிப்பூதம் = $1/2$ வளி $+ 1/8$ மண் $+ 1/8$ ஆகாயம் $+ 1/8$ நீர் $+ 1/8$ தீ
ஆகாயப்பூதம் = ஆகாயம் $1/2 +$ மண் $+ 1/8$ நீர் $+ 1/8$ தீ $+ 1/8$ வளி

இங்ஙனம் உருவான தூல பஞ்சபூதங்களின் கலப்பினால் உண்டானதே இத்தூலவுடலாம். ஆகவே. தூல பூதங்கள் ஒவ்வொன்றிலும் மற்றப் பூதங்களின் சேர்க்கையும் உண்டு. எனவே, பிரபஞ்சப் பொருள்கள் ஒவ்வொன்றிலும் பஞ்சபூதங்களுமுண்டு.

13. இவ்வாறு உண்டான தூலபூதங்களில்

மண்ணின் கூறாக - என்பு, தசை, மயிர், தோல், நரம்பு
முதலிய ஐந்தும்

நீரின் கூறாக - இரசம், குருதி, வியர்வை, சிறுநீர்,
சுக்கிலம் ஆகிய ஐந்தும்

தீயின் கூறாக - உணவு, தூக்கம், அச்சம், மைதுனம்,
சோம்பல் ஆகிய ஐந்தும்

வளியின் கூறாக - ஓடல், நடத்தல், நின்றல், இருத்தல்,
கிடத்தல் ஆகிய ஐந்தும்

விண்ணின் கூறாக - காமம், குரோதம், உலோபம், மோகம்,
மதம் ஆகிய ஐந்தும்

ஆக 25 தத்துவங்கள் தோன்றுகின்றன. இவை பஞ்சபூதங்களிலிருந்து தோன்றுவதால் பூதகாரியங்கள் என்றும் அழைக்கப்படும்.

14. மேலும் வளியிலிருந்து தசவாயுக்கள் உண்டாகும். அவை
 பிராணன் (உயிர்க்காற்று) உதானன் (ஒலிக்காற்று)
 வியானன் (தொழிற்காற்று) சமானன் (நிரவுகாற்று)
 அபானன் (மலக்காற்று) நாகன் (தும்மற்காற்று)
 கூர்மன் (விழிக்காற்று) கிருகரன் (கொட்டாவிக்காற்று)
 தேவதத்தன் (இமைக்காற்று) தனஞ்செயன் (வீங்கற்காற்று)
 என்பனவாம்.

15. ஆகாயத்திலிருந்து (வெளியிலிருந்து) தசநாடிகள் தோன்றும்.
 அவற்றின் விபரம்

இடகலை, பிங்கலை, சுழுமுனை, காந்தாரி, அத்தி, சிகுவை,
 புருடன், குரு, சங்கினி, அலம்புடை இப்பத்து நாபிகளும் வாதம், பித்தம்,
 கபம் ஆகிய மூன்றும் நாடிகளினுள் ஒடுங்கிவிடும். இடகலை,
 பிங்கலை, சுழுமுனை ஆகிய மூன்றும் வாத நாடியிலும் காந்தாரி,
 அத்தி, சிங்குவை, புருடன் ஆகிய நான்கும் பித்தநாடியிலும்,
 ஏனையவை கபநாடியிலும் ஒடுங்கும்.

இடகளையும், பிங்களையும் மூலாதாரத்தில் முறையே
 சுழுமுனையின் இடப்பக்கமிருந்தும் வலப்பக்கமிருந்தும் கிளம்பி
 கத்தரிக்கோல் வடிவாக மாறி சிரசு வரை சென்று, பிறகு முன்னோக்கி
 மூக்குநடு, புருவம், நெற்றி வரை சென்று மீண்டும் அதுபோலவே
 கீழிறங்கி மூலாதாரத்தை அடையும்.

காந்தாரி நாபியிலிருந்து உதித்து, பெரிய நரம்புகள் ஏழாக
 உண்டாகி, மேலே சிரசு வரை சென்று, கண்டத்தில் புகுந்து நாக்கின்
 அடியில் அமர்ந்திருக்கும்.

அத்தி, சிகுவை இரண்டும், மூலத்தினிடத்துத் தோன்றி
 மேனோக்கிச் சென்று இரண்டு செவிகளிலும் அமர்ந்திருக்கும்.

புருடன், அலம்புடை இரண்டும் அடிமூலத்தைப் பற்றி மேலேறி
இரண்டு கன்னத்திலும் அமரும்.

சங்கினியும், குகுவும் நாபியில் தோன்றி குதம் வரை
பரவியிருக்கும்.

16. இவற்றோடு வசனம் (சொல்), கமனம் (செயல்), தானம் (கொடு),
விசர்ச்சனம் (விடுதல்), ஆனந்தம் (மகிழ்தல்) ஆகிய ஐந்தையும்.
17. சூக்குமை (நுண்ணோசை), பைசந்தி (நினைவோசை), மத்திமை
(மிடற்றோசை), வைகரி (செவியோசை) ஆகிய நால்வகை
வாக்குகளையும்
18. முற்கூறிய முக்குணங்கள் மற்றும் மூவகை ஏடணைகள்
என்பவற்றையும் கூட்ட ஆக மொத்தம் 60 தத்துவங்களாம்.

“முப்பது முப்பது முப்பத்தறுவரும்
செப்பு மதிலுடைக் கோவிலுள் வாழ்பவர்
செப்பு மதிலுடைக் கோவில் சிதைந்தபின்
ஒப்பிலனைவரும் ஒடுடுத்தாரே” – திருமந்திரம்.

$30 + 30 + 36 = 96$ தத்துவங்களைக் கொண்ட உடம்பு
கோவிலை ஒத்ததாம். கோவில் பாழாயின் தத்துவங்கள்
நிலைத்திடாவாம்.

16. பரராசசேகரம் அங்காதிபாத நூலை அடிப்படையாகக் கொண்ட தோற்றக்கிரமம்

படைப்பு அல்லது தோற்றக் கிரமம் பற்றிய சைவசித்தாந்த கோட்பாடுகளையே சித்தமருத்துவமும் ஏற்றுக்கொண்டுள்ளது. இதைப் பல்வேறு சித்த மருத்துவ நூல்கள் வாயிலாகவும் அறிந்து கொள்ளக் கூடியதாகவுள்ளது. யாழ்ப்பாணத்துச் சித்தமருத்துவ நூலான பரராசசேகரம் அங்காதி பாதத்திலும் இத் தொண்ணூற்றாறு தத்துவங்களும் எடுத்துக் கூறப்பட்டுள்ளன. அவற்றின் விபரங்கள் வருமாறு,

01. “சொன்ன நான்மறைகட் கெல்லாந் தூயநற் பதியாமீசன்
தன்னுறு சோதிதன்னிற்றானே மெய்ப்பரத்தை நல்க
அன்னதோர் பரத்தின்கண்ணே யரியதோர் சிவமுண்டான
உன்னருஞ் சிவத்திற் சத்தி யுதித்துவந் தெழுந்ததாமே”

நான்மறைகட்குத் தலைவனான ஈசன் (நிர்க்குணன்) சோதி வடிவாக மெய்ப்பரம் பொருளாய்த் தோன்றி, அப்பரம்பொருளில் இருந்து சிவமுண்டாகி (சகுணன்) அச்சிவத்திலிருந்து சக்தி (மாயை) தோன்றும்.

02. “எழுந்திடுஞ்சத்தி தன்னாதம் வந்தெய்தி நின்ற
அழுந்துமந் நாதன்தன்னில் விந்து வந்துதித்தவற்றால்
தொழுஞ் சதாசிவமுண்டான வதின் மயேச்சுரந் தோன்றுற்ற
மொழிந்திடுமயேச்சுரத்திலுருத்திர மூர்த்தி வந்த”

அச்சக்தியிலிருந்து நாதமும், அதிலிருந்து விந்தும், அவற்றிலிருந்து சதாசிவமும், அதிலிருந்து மகேசுவரனும் தோன்றும். மகேசுவரனிலிருந்து உருத்திரன் தோன்றும்.

03. “வந்திடுமுருத்திரன்பான் மாயவன்றானும் வந்தான்
அந்த மாயவன்கண் வேதாவடுத்தன னவன் வானத்தைத்
தந்தன்னன்வ வான் வாயு தனைத் தந்த வாயுதானும்
செந்தழலதனைத் தந்ததிலப்புச் சேர்ந்து நின்ற”

உருத்திரனிலிருந்து விட்டுணு தோன்ற, அவ்விட்டுணுவினின்றும்
பிரம்மன் தோன்றினான். அப்பிரம்மன் வான், வாயு, அழல், அப்பு, புவி
ஆகிய ஐம்பூதங்களைப் படைத்தான்.

04. “நின்ற வப்புவினின்றானே பிருதுவி நேர்ந்தங்குற்ற
துன்றுமங்கதனாலோ சதி தோன்றிய தனாலன்னம்
ஒன்றிய விரதமற்றாலுதித்தவ் விரசத்தாலே
மற்ற நல்லுதிரமுண்டாய் வளர்ந்த மாமிசத்தைத் தந்த”

“தந்த மாமிசந்தான் மூளை தன்னையே யுதிக்கச் செய்த
தந்த முளையினா லத்தியாயதவ் வத்தியாலே
முந்திய மேதையுண்டாய் முழைத்ததம் மேதை மூலம்
வந்த சுக்கிலந் தன்னாலே சுரோணித மருவிற்றன்றே”

பிருதுவியிலிருந்து மூலிகைகள் (ஒஷதி / தாவரங்கள்)
உண்டாயின. மூலிகைகளில் இருந்து அன்னம் தோன்றியது. அன்னத்தி
லிருந்து மனிதன் (ஐங்கமங்கள் / சீவவர்க்கம்) தோன்றினான். மனிதன்
உண்ணும் உணவினால் (அன்னத்தால்) இரசம், இரத்தம், மாமிசம்,
மேதஸ், அத்தி, மூளை, சுக்கிலத் / சுரோணிதம் என்னும் ஏழு
உடற்கட்டுகளும் தோன்றும்.

இதே கருத்தை வைத்தீரிய உபநிடதத்தில் பின்வரும் மந்திரமும்
எடுத்துக் கூறியுள்ளது. கவனத்திற் கொள்ளத்தக்கது.

“தஸ்மாத்வா ஏதஸ்மாதர்மன ஆகாச : ஸம்பூத :/
ஆகாசாத்வாயு :/ வாயோரக்னி : அக்னேராப :/
அத்ப்ய : ப்ருதிவீ/ ப்ருதிவ்யா ஒஷதய :/
ஒஷதீப்யோ ணுன்னம் / அன்னாத் புருஷ :/

இதன் பொருள் யாதெனில், மூலப் பரம்பொருளான பரமாத்
மாவில் இருந்து ஆகாயம் தோன்றும். அவ்வாகாயத்திலிருந்து வாயு
தோன்றும். அவ்வாயுவிலிருந்து அக்கினி தோன்றும். அக்கினியில்
இருந்து அப்பு தோன்றும். அப்புவில் இருந்து பிருதுவி தோன்றும்.
பிருதுவியில் இருந்து மூலிகைகள் (தாவரங்கள்) உண்டாகும். மூலிகை
யிலிருந்து அன்னம் தோன்றும். அன்னத்திலிருந்து மனிதன் தோன்று
வான் என்பதாம்.

05. “மருவு மிந்திய வித்தாலே வந்துதான் வளருமிந்துப்
பொருவிலா வுடம்பு பார்க்கிற் புகழ்ப்பரா பரமாய் மேவும்
ஒருவனா யுலகுக் கெல்லா முன்னரும் பரசிவன்றான்
அருவமாய் நின்று நாளு மாட்டுவனருளினாலே”

அங்ஙனம் உருவாகி இந்திரியங்களின் செயலாலே வளரும்
இந்த உடம்பை பரமசிவனானவன் அருவமாய் நின்று தன்னருளி
னாலே நாளும் இயக்குவிப்பான் என்பதாம்.

இதனையே சிவஞானசித்தியார் பின்வருமாறு கூறுகிறது.

“சிவம் சக்தி நாதம் விந்து சதாசிவன் திகழும்சன்
உவந்தருள் உருத்திரன்தான் மால்அயன் ஒன்றில் ஒன்றாய்ப்
பவந்தரும் அருவம் நாலு இங்கு உருவம்நாலு உபயம் ஒன்றா
நவம்தரு பேதம் ஏகநாதனே நடிப்பன் என்பர்”

குறிப்பு:

இங்கு சிருஷ்டிக்கு அடிப்படையாக பதியின் ஒன்பது வடிவங்கள்
சொல்லப்பட்டுள்ளன. அவையாவன :

சிவம்	(அறிவு)	}	கடவுளின் அருவத் திருமேனிகள்
சக்தி	(ஆற்றல்)		
நாதம்	(ஒலி)		
விந்து	(ஒளி)		
சதாசிவன்	(அருளல்)		அருவருவத் திருமேனிகள்

மகேசுவரன்	(மறைத்தல்)	}	உருவத் திருமேனிகள்
உருத்திரன்	(அழித்தல்)		
விட்டுணு	(காத்தல்)		
பிரம்மா	(படைத்தல்)		

இங்ஙனம் தோற்றத்துக்கு மூலத்தைக் கூறிய பின்னர் தொண்ணூற்றாறு தத்துவங்கள் எடுத்துக் கூறப்படுகின்றன.

01. தான்முதலாகு மீசன் றந்திடுமுடம்பின் றன்மை ஆனது தொண்ணூற்றாறு தத்துவ வியக்கமாகும் வான் வளியனனீர் மண்ணாய் வகுத்திடு பஞ்சபூதம் ஆனவையாதியான தத்துவ மறைதலுற்றாம்.

இங்ஙனம் ஈசன் முன்னின்று படைத்த இவ்வுடம்பு 96 தத்துவங்களினால் இயக்கப்படுகிறது.

அத்தத்துவங்களின் விபரம் வருமாறு

02. அறைதரு பூதமைந்து மடுத்த விந்திரியம் பத்தும் நிறைதரு கரண நான்கு நிகழ் தன்மாத்திரைகளைந்தும் உறைதரு வித்தையேழு முயர் சிவமைந்து மென்று மறைபகர் முப்பத்தாறு மக மினிப்புறம் வகுப்பாம்.

01.	சிவதத்துவம்	=	5
02.	வித்தியா தத்துவம்	=	7
03.	தன்மாத்திரைகள்	=	5
04.	பூதம்	=	5
05.	ஞானேந்திரியம்	=	5
06.	கன்மேந்திரியம்	=	5
07.	அந்தக்கரணம்	=	4
	மொத்தம்	=	<u><u>36</u></u>

இவை 36 உட்கருவிகள் எனப்படும். இவற்றோடு பின்வரும் புறக்கருவிகள் அறுபதும் சேர தத்துவங்கள் 96 ஆகும்.

03. “புறத்துறு கருவியைந்து பூதத்தின் கூறையைந்து நிறுத்துறு வாயு பத்து நிகழ்தரு நாடிபத்து மறுத்தவிர் குணங்கண் மூன்று வசனாதியைந்து நான்கு திறத்துறு வாக்கு மூன்றா மேடணையறுப தோதும்”

பஞ்சபூதம் ஒவ்வொன்றின் கூறும் ஜந்தைந்தாக

மொத்தம்	=	25
வாயுக்கள்	=	10
நாடிகள்	=	10
குணங்கள்	=	3
வசனாதிகள்	=	5
வாக்குகள்	=	4
ஏடணை	=	3
மொத்தம்	=	<u><u>60</u></u>

04. **பஞ்சபூதம் ஒவ்வொன்றின் கூறுகளின் வியரம் வருமாறு**

“கொள்ளுமிச் சடந்தான் பஞ்ச பூதியக் கூறாய் நிற்கும் அள்ளிலை வேற்கணளே பிருதுவியப்புத் தேயு விள்ளரும் வாயு மானம் விளம்பிய பூதமைந்தாம் தள்ளரும் பிருதுவிக்குச் சார்குணத்தன்மைகேளே”

“தன்மைதான் மயிரெலும்பு தசை நரம் போடு தோலாம் சொன்னவப்பினுக்கு மச்சை, சுக்கிலத் தோடிரத்தம் பன்னுநீர் மூளையாகும் பகர் தேயுக் குணஞ்சோம்போடு மன்னிய பயமாங்காரமைதுனந் துஞ்சலாமே”

“துஞ்சலில் வாயுக்கூறு துள்ளியே நடத்தலோடல் பஞ்சியாய்க் கிடத்தனிற்றல் பரிவுடனிருத்தலாகும் மிஞ்சமாகாயக்கூறு வெய்ய காமியங்குரோதம் வஞ்சியே மோக லோக மதமுடன் வகையோரைந்தே”

அதாவது

மண்ணின் கூறுகள்
அப்பின் கூறுகள்

மயிர், எலும்பு, தசை, நரம்பு, தோல்
மச்சை, சுக்கிலம், இரத்தம், நீர்,
மூளை

தேயுவின் கூறுகள்

சோம்பல், பயம், அகங்காரம்,
மைதுனம், துஞ்சல்

வாயுவின் கூறுகள்

நடத்தல், ஓடல், கிடத்தல், நின்றல்,
இருத்தல்

ஆகாயத்தின் கூறுகள்

காமம், குரோதம், மோகம், லோபம்,
மதம்.

05. “ஓரைந்து பூதியங்களொன் றினுக்கைகந்து பேதம்
சேருமையைந்தே யாகச் செறிந்திடுகருவியாகும்
பார்நிறம் பொன்தானாகும் பளிங்கு நீர் பவளந்தேயு
கார்நிறம் வாயுவாகுங் ககனமும் வெண்மைகாணே”

பஞ்சபூதங்களுள் மண் - பொன்னிறம்; நீர் - பளிங்கு
(வெண்மை), நிறம், தீ - பவளநிறம் (சிவப்பு), வளி - கருமைநிறம்,
ககனம் (வான) - வெண் (புகை) நிறம் ஆகும்.

மேலும் பஞ்சபூதங்களின் வடிவம், நிறம், எழுத்து (அட்சரம்)
முதலியன பற்றி சிவஞானசித்தியாரில் பின்வருமாறு குறிப்பிடப்
பட்டுள்ளதும் நோக்கற்குரியது.

“மண்புனலனல் வான்பால் வடிவு நாற்கோணமாகுந்
தண்பிறை மூன்றுகோணந் தருமறுகோணம் வட்டம்
வண்பொன்மை வெண்மை செம்மை கறுப்பொடு தூமவன்ன
மெண்டரு மெழுத்துத் தானும் லவரய வவ்வுமாமே”

- மண்ணின் வடிவம் - நாற்கோணம் : நிறம் - பொன்,
எழுத்து "ல" காரம்
- நீரின் வடிவம் - பிறை : நிறம் - வெண்மை,
எழுத்து "வ" காரம்
- தீயின் வடிவம் - முக்கோணம் : நிறம் - செம்மை,
எழுத்து "ர" காரம்
- வளியின் வடிவம் - அறுகோணம் : நிறம் - கறுப்பு,
எழுத்து "ய" காரம்
- ஆகாயத்தின் வடிவம் - வட்டம் : நிறம் - புகை
எழுத்து "அவ்" வுமாகும்.

(இவ்வைந்தும் பூதங்களையும் மூலாதாரம் முதல் ஐந்து
ஆதாரங்களுடன் தொடர்புபடுத்தி நோக்கவும்)

06. தசவாயுக்களின் விளக்கம்

தசவாயுக்களாவன - பிராணன், உதானன், வியானன்,
சமானன், அபானன், நாகன், கூர்மன்,
கிரிகரன், தேவதத்தன், தனஞ்செயன்.

பிராணவாயு

“என்னவகுத்திடும் பிராணவாயுத் தன்மை
யியம்பக் கேணீலவண்ண மூலாதாரம்
தன்னிலோங்கார வெழுத்தாகத் தோன்றித்
தானருந்து முணவையெல்லாஞ் சமிக்கச்செய்யும்
சொன்ன சிரசினின் முட்டி விழிமையத்தைத்
தொடுநாசி வழிவிரலீராறு பாயும்
மன்னுமெட்டு முள்வாங்குமொரு நான்குந்தான்
வறிதாக வெளிதனிலே பாயும் பாழே”

அதாவது பிராணவாயுவானது மூலாதாரத்தில் “ஓம்கார” வெழுத்தாகத் தோன்றி, தான் அருந்தும் உணவையெல்லாம் சமிக்கச் செய்யுமாம். அது சிரசு நோக்கிச் சென்று புருவ நடுவையடைந்து நாசி வழி 12 விரற்கிடை பாயும். 8 விரற்கிடை உள்வாங்கும். எனவே நான்கு வீணாகும். (பாழாகும்)

அபானவாயு :

“பாழான வபானன்றன் பரிசைக் கேளாய்
 பச்சைநிறஞ் சுவாதிட்டானத்திற்றோன்றிக்
 கேளான போசனத்தைச் சுருக்கி நாளுங்
 கீழ்நோக்கி மலசலத்தை யறுமித்தள்ளும்
 தாளான வன்னத்தின் சாரமெல்லாஞ்
 சடத்தினுக்காதாரமுற் சாரு விக்கும்
 கீழான வயிற்றினுள்ளே யுலாவி நிற்குங்
 கேட்டிடாய் வியானனுடை கெதியைத் தானே”

அபான வாயு பச்சை நிறம். சுவாதிட்டானத்தில் தோன்றி போசனத்தை சுருக்கி, மலசலத்தைக் கீழ்நோக்கித் தள்ளும். இது ஆசன வாயைச் சுருக்குவதால் அன்னத்தின் சாரத்தை உறிஞ்ச வைத்து சடமான இவ்வுடலில் சுவற்ச செய்யும். வயிற்றின் கீழ்ப் பகுதியில் உலாவி நிற்குமாம்.

வியான வாயு

“கெதியான பானிறமாய்த் தோளிலுற்றுக்
 கிளர்ந்தெழுபத் தீராயிரமாம் நரம்பிற் சேர்ந்து
 பதியான சர்வசத்தின் முடக்க நீட்டப்
 பண்ணிய பரிசங்களறியச் செய்யும்
 புதிதானகளை தவன மாக்குவிக்கும்
 பொசிப்பிலுறு சாரமெல்லாம் பூரித்தெங்கும்
 விதியான வுடம்புதனை நாள்கடோறும்
 மிகவளரச் செய்யுமென விதித்திட்டாரே”

வியான வாயுவானது பால் நிறமாக மணிபூரகத்தில் தோன்றி உடலிலுள்ள எழுபத்தீராயிரம் நரம்புகளிற் பரவி உடம்பினசைவுகளுக் குதவுவதுடன் பரிசங்களையறியவும் உதவும். களையைக் கொடுக்கும் சமிபாடடைந்த உணவுச்சாரத்தை உடல் முழுவதும் எடுத்துச் சென்று வளர்ச்சிக்குதவும்.

உதான வாயு

“விதித்த வுதானன்றானே மின்னின் வன்ன
 மிகவிதயந் தனிலனலை யெழுப்பு வித்து
 மதித்த புசிப்புகளெல்லாஞ் செமிக்கச் செய்து
 வளர்நாடி நரம்புகளிலூட்டு விக்கும்
 குதித்து நிறுத்திடலெழுப்பல் கலங்குவித்தல்
 குறித்த கனா வருவித்தலிரு மறும்மல்
 கதித்துவருந்திடச் செய்த வினைகளெல்லாங்
 கண்டறிவாயுதானன் காரணத்தானாமே”

உதானவாயு மின்னல் நிறமாக (பொன்னிறமாக) இதயத்தில் தோன்றி (அனாகதம்) அனலை எழுப்புவிக்கும். உண்ட உணவுகளை செமிக்கச் செய்து நாடி நரம்புகளுக்கு ஊட்டுவிக்கும், குதித்தல், எழுப்பல், கலங்குதல், கனாக்காணல், இருமல், தும்மல் மற்றும் செய்த வினைகளெல்லாம் (செயல்கள்) கனவில் தோற்றுவிக்கும்.

சமான வாயு

“காரணமாஞ் சமானனிறம் புட்பராகங்
 கசிவாகியது சுவைசேரன்னந் தண்ணீர்
 பூரணமாயுடம் புதனிற் சமனாயெங்கும்
 புகுத்தியே வாயுகளை மிஞ்சொட்டாமல்
 தாரணையாயடக்கியே சமனதாக்கித்
 தானிருக்குமடி நாபி குய்யந்தன்னில்
 வாரண மா முலையாளே கூர்மனென்னும்
 வாயுநிறம் வெண்மையென வகுப்பார் மாதே”

சமானனின் நிற புட்பராகம் - இது சமிபாடடைந்த அன்னரசம் உடம்பு எங்கும் சமனாகப்பரவ உதவும். ஏனைய வாயுக்களை அதிகரிக்க விடாமல் சமநிலையில் வைத்திருக்க உதவும். இதன் ஸ்தானம் நாபி, குய்யம் முதலியனவாம்.

கூர்மன்

இதன் நிறம் வெண்மை, லலாடத்தினின்று (நெற்றி) தோன்றி உடம்புக்குப் பெலனும் விழிகளை இமைத்து மூடி காட்சிக்குதவும். கண்ணீர் வீழ்தல், வாய் பேசாது மூடுவிக்கும்.

“வகுப்பான விலாடத்தினின்றெழுந்து
 வடிவான வுடம்பினுக்குப் பெலனுண்டாக்கித்
 தொகுப்பான விழிகளினை யிமைத்து மூடித்
 துறந்திட்டே காட்சியெலாந் தோன்றக் காட்டும்
 உகப்பான நயனத்தாற் கண்ணீர் வீழ்த்து
 முரையாமல் வாய்மூடு முலாவி நிற்கும்
 மிகப்பாலிற் சுவைத்த மொழிமானே கேளாய்
 விளம்புவேனாகனுடையியல் பைத்தானே”

நாகன்

இது பொன்னிறம், கலை, ஆகமங்கள், கற்றுத்தேறல், கொட்டாவி, விக்கல் உண்டுபண்ணும்.

கிருகரன்

இது கரியநிறம். பசியுணர்வை எழுப்பல், உண்ணாக்கு, நாசியில் கசிவுண்டாக்கல், இருமல், தும்மல் என்பவற்றை ஏற்படுத்தல் இதன் தொழிலாகும்.

“இயல்பான நாகன் பொன்னிறமே யாகும்
 மியம்புகலை யாகமங்களெல்லாந் தேரும்
 பயில்வாயிற் கொட்டாவி விக்கல் பண்ணும்
 படிக்கு மிதயத்திருக்கும் பண்பதாகும்”

செயலான கிரிகரன்றான் கரியவன்னஞ்
 சிந்தை தனி னின்றுபசி யெழுப்புவித்தங்
 குயர்வாக வநுபவித்தலிருத்தல் போத
 லுண்ணாக்கு நாசிதனிற் கசிவுண்டாதல்”

“கசிவுண்டா யிருமறும்மன் முடக்கி நீட்டிக்
 காட்டுவித்தல் கிரிகரன்றான் கண்டுகொள்ளும்
 இசைவான தேவதத்தன் படிகவன்ன
 மியம்பல்படுத்திடலெழுந்து கோபஞ் செய்தல்
 அசையாமல் விழிக்கும் போதயர்வு நீக்க
 லார்ப்பாரித்தல் சண்டையிடல் தர்க்கம்பேசல்
 நசையாகக் குய்யமிருப்பிடமேயாகு
 நல்லதனஞ் செயனடத்துங் குணத்தைக்கேளே”

தேவதத்தன்

படிகநிறக் குய்யத்தை இருப்பிடமாகக் கொண்டது. பேசுதல், படுத்தல், எழும்பல், கோபம் விழியை வெவ்வேறு பக்கங்களுக்குத் திருப்பல், ஆர்ப்பாரித்தல், சண்டையிடல், தர்க்கித்தல் முதலிய தொழிற் பாடுகளைச் செய்யும்.

தனஞ்செயன்

நீல நிறம், மூக்கினின்று உடம்பு முழுவதையும் வீங்கச் செய்யும் கன்னத்தில் கடல் போல் தேங்கிக் காணும். இறந்தவுடனேயே ஏனைய வாயுக்கள் எல்லாம் சோர்ந்துவிடும். ஆனால், தனஞ்செயன் மூன்று நாள் வரை இருந்து பிணைத்தின் தலை வெடித்த பின்பே மறையும்.

குணமான தனஞ்செயன்றானீல வன்னங்
 கூரிய மூக்கினின்றுந் தடிக்கு மெய்யை
 வணமாக வீங்கிடவே பண்ணுவிக்கு
 மதிக்கரிய கன்னத்திற் சமுத்திரம் போற்
 கணமான சுந்தரகோ சந்தானாகிக்
 கடிதாக நீர் வடித்துப் பிராணனோடு
 மணமான வாயுவெலாம் போய் மூன்றாநாண்
 மண்டை வெடித்தே வரிசை யாகப் போமே”

தசநாடிகள்

தசநாடிகளானவை தசவாயுக்களுக்கு ஆதாரமாயிருக்கும். அவையாவன இடகலை, பிங்கலை, சுழுமுனை, காந்தாரி, கிங்குவை, வலம்புருடன், அத்தி, சங்கினி, குகு, வைரவன் (அலம்புடை).

“வரிசையாய்த் தசவாயுத் செயலீதாகும்
வாயுவுகளுக்காதார மாயிருக்கும்
துரிசில்லாத் தசநாடி தன்னைக்கேளு
சுழுமுனையோடிடைகலை பிங்கலை காந்தாரி
சரியான சிங்குவலம் புருடனத்தி
சங்கினி நற்குகுதனொடு வைரவன்றான்
பிரியாமன் மூலத்திற் றோன்றி நிற்கும்
பேசக்கேள் சுழுமுனையின் சூட்சந்தன்னை”

சுழுமுனை, இடகலை, பிங்கலை

சுழுமுனை மூலாதாரத்தில் தோன்றி கம்பம் போன்று நேரிய தாய் ஆறு ஆதாரங்களையும் ஊடுருவிச் சென்று சிரசு வரை சென்றிருக்கும். இடகலை, பிங்கலை இரண்டும் மூலாதாரத்திற் தோன்றி கத்தரிக்கோல் வடிவாக வலம் இடமாக மாறி சுழுமுனையைச் சுற்றிச் சுற்றி ஏறி சிரசு வரை சென்று மூக்குநடு, புருவம், நெற்றி வரை சென்று நிற்கும்.

“சூட்சமாஞ் சுழுமுனை குய்ய வடி மூலத்திற்
றோன்றியே கம்பமதா யெழுந்து மேற்போய்
ஆட்சியா யாதார மாறுஞ் சென்றே
யசைவற்றுச் சிரசளவா யமர்ந்து நிற்கும்
மாட்சியா மிடைகிலை பிங்கலையிரண்டு
மன்னியே கத்தரிக்கோன் மாயலாகி
நீட்சியாஞ் சுழுமுனைதனைச் சுற்றியேறி
நெட்டிட்டே சிரசளவாய் நேருந்தானே”

காந்தாரி

“நேரான மூக்கு நடுப் புருவ நெற்றி
நின்றுமே நாசியிரு மூலம் புக்கும்
பேரான காந்தாரி நாபியற்றுப்
பெருநரம்பின் வழியாகவுலாவி யேறிச்
சீரான சிரசளவாய்க் கண்டஞ் சேர்ந்து
செப்பியவேழிசைக் குருவாய் நாவினின்று
நீரான தைப்பொழிந்து கசியப் பண்ணி
நிற்குமே சிங்ஙவத்தி நிகழ்த்துவேனே”

காந்தாரியானது நாபியில் தோன்றி பெருநரம்பு வழியாகச் சிரசு வரை சென்று பின் கண்டத்தை அடைந்து நிற்கும். இது ஏழிசைக்கும் காரணமாய் நிற்கும். நாவினின்று நீரைக் கசியப் பண்ணும்.

04. சிங்ஙவை, அத்தி

மூலத்திற்கோன்றி நரம்புகளிற் கலந்துலாவி இரு செவிகளையுமும், அடையும் பின் வலம் இடமாகக் கண்களை அடைந்து அகத்திலே வரும் நான்கு அவத்தைகளினளவாய் நிற்கும்.

“நிகழ்த்துவேன் சிங்ஙவத்தி மூலந் தன்னி
னின்று நரம்பவெற்றினும் போய்க் கலந்துலாவி
மகத்தான செவிகளிரண்டினுலுந் தொட்டு
வலமிடமாய்க் கண்களிலே மருவிச் சேர்ந்தே
அகத்தினிலே வருமவத்தை நான்கினுள்ளு
மளவாகி நின்றிடுமங் கறிந்து கொள்வாய்
சுகத்தான வலம்புருடன் செய்திகேளு
சுழித்திடுமுந்திக் கீழாய்த் தோன்றுந்தானே”

05. வலம்புருடன், குகு

இது உந்தியின் கீழாகத் தோன்றி நரம்புகளினூடாக விலாவுடோடி, தோள், கைக்குழி (அக்குள்) க்குச் சென்று கண்களையடைந்து, இடம் வலமாய் செவிகளை அடைந்து நிற்கும்.

குகுவானது நாபியிற்றோன்றி ஈரலைப் பற்றி, குடலில் குமட்டலையுண்டுபண்ணி வாயால் நீர் குழகுழத்தோடப் பண்ணும்.

“தோன்றியே நரம்புவழி விலாவுடோடித்
தோளோடு கைக்குழி புக்கு நயனத்துற்றே
ஆன்ற செவி தன்னிலிடம் வலமாய் நின்றங்
கறிவவச மாக்கியே யமர்வன் கண்டாய்
ஏன்ற குகு தன்னாபி தன்னி னின்றங்
கீரல்பற்றியே குடலைக் குமட்டு வித்தங்
கூன்றிய வாயாற் றண்ணீர் குழகுழத்தே
யோடுவிப்பன் சங்கினியினுன்மை கேளே”

06. சங்கினி, வைரவன்

சங்கினி நாடி குய்யத்தில் நின்று உடற்றத்துவங்கள் கருவிகளை ஒன்றை ஒன்று மிஞ்சாமல் சரியாகத் தொழிற்பட வைக்கும் வைரவன், இடக்காதளவாய் நிற்கும் என்பர்.

“உமைகேள் சங்கினி நாடி குய்யத்
துறுதியாய் நின்றுடலிற் றத்துவங்கள்
வண்மையாங் கருவிகளை மிஞ்சொட்டாமல்
வசப்படுத்திக் கொண்டிருக்கும் வரிசையாக
வெண்மையாங் கலைநிறைந்த மதியம்போல
விளங்குமெழின் முகம்படைத்த மின்னாளே
திண்மையா நாடியிவை பத்தின் பேருஞ்
செய்கை குணங் குறிகளையுந் தேர்ந்துபாரே”

வேறு சில நூல்களில் தொண்ணூற்றாறு தத்துவங்கள் பின்வருமாறு கூறப்பட்டுள்ளன.

“உறுதியாம் பூதாதி யோரைந்தாகும்
 உயர்கின்ற பொறியைந்து புலனைந்தாகும்
 சுருதியாங் கன்மவிந்திரிய மைந்தும்
 கடிதான ஞானவிந்திரியமைந்தும்
 திறுதியாந் தீதாய கரணம் நான்கும்
 திறமான அறிவொன்றும் தசநாடிபத்தும்
 மறுதியாம் வாயுவது பத்துமாகும்
 மகத்தான விசய மஞ்சு கோசமஞ்சே”

“அஞ்சவே ஆதாரம் ஆறுமாகும்
 அரியமண்டல மூன்று மலமூன்றாகும்
 தொஞ்சவே தோடமூன் றீடணைதான் மூன்று
 தோதகமாம் குணமூன்று வினைஇரண்டாம்
 தஞ்சவேராக மெட்டவத்தை யைந்து
 தங்கியதோர் கருவிகள்தான் தொண்ணூற்றாறு
 ஒங்கவே ஒவ்வொன்றாய் விரித்துச் சொல்வேன்
 உறுதியாம் பூதாதியு ரைக்கக் கேளே”

பூதம்	5	(மண், நீர், தீ, வளி, வான்)
பொறி	5	(செவி, மெய், கண், நாக்கு, மூக்கு)
புலன்	5	(கேட்டல், தொடுகை, பார்வை, சுவை, மணம்)
கன்மேந்திரியம்	5	(வாய், கால், கை, குதம், குறி)
கன்மேந்திரிய	5	(பேசுதல், நடத்தல், கொடுத்தல், மலம் விடுதல், மகிழ்தல்)
கரணம்	4	(மனம், புத்தி, சித்தம், அகங்காரம்)
ஆன்மா	1	(அறிவு)
நாடி	10	(இடகலை, பிங்கலை முதலிய பத்துமாம்)
வாயு	10	(பிரணவாயு, அபானவாயு முதலிய பத்துமாம்)

ஆசயம் (விசயம்)	5	(அமர்வாசயம், பகிர்வாசயம், சலவாசயம், மலவாசயம், சுக்கிலவாசயம்)
கோசம்	5	(அன்னமயகோசம், பிராணமயகோசம், மனோமயகோசம், விஞ்ஞானமய கோசம், ஆனந்தமய கோசம்)
ஆதாரம்	6	(மூலாதாரம், சுவாதிட்டானம், மணிபூரகம், அனாகதம், விசுத்தி, ஆக்கினை)
மண்டலம்	3	(அக்கினி மண்டலம், சூரிய மண்டலம், சந்திர மண்டலம்)
தோடம்	3	(வாதம், பித்தம், கபம்)
மலம்	3	(ஆணவம், கன்மம், மாயை)
ஈடணை	3	(மண்ணாசை, பெண்ணாசை, பொன்னாசை)
குணம்	3	(சாத்துவிகம், இராசதம், தாமதம்)
வினை	2	(நல்வினை / புண்ணியம், தீவினை / பாபம்)
இராகம்	8	(காமம், குரோதம், லோபம், மோகம், மதம், மாற்சரியம், இடும்பை, வேகம்)
அவத்தை	5	(சாக்கிரம், சொப்பனம், சுழுத்தி, தூரியம், தூரியாதீதம்)

இவற்றுள் முக்கியமானவற்றுக்கான விளக்கங்கள் வருமாறு:

அந்தக் கரணங்கள்

மனம், புத்தி, சித்தம், அகங்காரம் என்னும் நான்குமாம். இதில் மனம் ஒன்றை நினைக்கும், புத்தி அதனை ஆராயும், அகங்காரம் முடிவு செய்யும், சித்தம் அதைச் செய்து முடிக்கும்.

ஆசயங்கள்

இரைகுடல் (அமர்வாசயம்), செரிகுடல் (பகிர்வாசயம்), நீர்க்குடல் (சலவாசயம்), மலக்குடல் (மலவாசயம்), வெண்ணீர்க்குடல் (சுக்கிலவாசயம்) என்னும் ஐந்துமாம். இதில் அமர்வாசயமானது

ஆமாசயம் என்றும் வழங்கப்பெறும். ஆசயம் என்றால் தாங்குவது என்று பொருள். உண்ட உணவு, நீர் முதலியன அமர்வதால் (அவற்றைத் தாங்குவதால்) இது **அமர்வாசயம்** எனப்படுகிறது. உணவுக் கால்வாயில் இரைப்பை வரையுள்ள பகுதியை இது அடக்குகிறது.

உண்ட உணவினைச் செரிப்பித்து இரசமாகவும், திப்பியாகவும் பிரித்து, அவ்விரசத்தை (சாரத்தை) உறிஞ்சி உடலின் ஏனைய பாகங்களுக்கு பகிர்ந்தளித்து உதவும் பாகம் பகிர்வாசயமாகும். இது இரைப்பைக்கும், பெருங்குடலுக்கும் இடைப்பட்ட சிறுகுடற் பகுதியாகும். சிலர் இதனை **கிராணி** என்றுங் கூறுவர்.

கழிவுப் பொருள்களைத் தாங்கி நின்று (சேகரித்து வைத்து) வெளியேற்றும் பகுதி மலவாசயமாகும். உணவுக் கால்வாயின் கடைசிப் பகுதியான பெருங்குடலை இது குறிக்கிறது. எனவே, உணவுக் கால்வாயானது அமர்வாசயம், பகிர்வாசயம், மலவாசயம் என்று மூன்று பகுதிகளையுடையதாக இங்கு கூறப்பட்டுள்ளது.

சிறுநீர்க்கழிவுகளை வெளியேற்றும் பகுதி சலவாசயமாகும். இது சிறுநீரகம், சலப்பை, சலவழி முதலியவற்றை அடக்கியதாகக் கருதப்படும்.

சுக்கில / சுரோணிதங்களை அடக்கியிருப்பது சுக்கில வாசயமாகும். இது ஆண், பெண் ஜனனேந்திரியங்களைக் குறித்து நிற்கும் ஆசயமாகும்.

கோசங்கள்

கோசம் என்றால் பை, கவசம், உறை என்று பொருள்படும். மனிதன் அன்னமயகோசம், பிராணமயகோசம், மனோமயகோசம், விஞ்ஞானமயகோசம், ஆனந்தமயகோசம் என்னும் ஐந்து கோசங்

களால் ஆனவன். இதில் நாம் உண்ணும் உணவு முதலியவைகளால் (அன்னத்தால்) ஆனது இச்சடவுடம்பு. இதனுள் பிராணமயகோசம் செயற்படுகிறது. அதனுள் சூட்சுமமாக (அருவமாக) மனோமயகோசம், விஞ்ஞானமயகோசம், ஆனந்தமயகோசம் என்பன உண்டு. இதில் உணவினால் ஆன இச்சடவுடம்பு அன்னமயகோசமாகும். பிராண சக்தியை தன்னுள் அடக்கியது பிராணமயகோசமாகும். அந்தக் கரணங்களால் ஆனது மனோமயகோசமாகும். அறிவினால் ஆனது விஞ்ஞானமய கோசமாகும். ஆன்மாவானது ஆனந்தநிலையில் இருக்கும் இறுதிக்கவசம் ஆனந்தமய கோசமாகும்.

இன்னொருவிதத்தில் உடம்பானது மூன்று வகையாகப் பிரிக்கப் பட்டுள்ளது. பருவுடல் (தூலசரீரம்), நுண்உடல் (சூக்குமசரீரம்), காரணவுடல் (காரணசரீரம்) தூலசரீரமானது தசைகளாலும் என்பினாலும் ஆன இச்சடவுடலாகும். சூக்குமசரீரம் இது கண்களுக்குப் புலப்படாமல் இருப்பது இதை விங்கசரீரம் என்றுங் கூறுவர். பிராண மயகோசம், மனோமயகோசம், விஞ்ஞானமயகோசம் என்பவற்றைக் கொண்டதாகவுள்ளது. காரணசரீரமானது ஆனந்தமயகோசத்தைக் கொண்டது, சஞ்சித வினைகாரணமாக உண்டாவது. தூலசரீரம், சூக்குமசரீரம் இரண்டுக்கும் காரணமாயுள்ளதால் இதைக் காரணசரீரம் என்றுங் கூறுவர்.

பிராணமயகோசமானது அன்னமயகோசத்தையும் ஏனைய மூன்று கோசங்களையும் இணைத்து வைக்கிறது. இறக்கும்போது பிராணமயகோசமானது அன்னமய கோசத்தினின்றும் பிரிந்து வேறாகும். சிறிது காலத்துள் பிராணமயகோசமும் பிரிந்து வேறாகி விடும். அதாவது ஒருவர் இறக்கும்போது அன்னமயகோசமும், பிராண மயகோசமும் மட்டுமே அழிகின்றன. ஏனைய மூன்று கோசங்களும் அருவமாக, மறுபிறப்பை நோக்கி ஆத்மாவுடன் செல்கின்றன.

எனவேதான் இறைவனின் ஐந்தொழில்களில் அருளல் ஆத்மாவின் கவசங்களை (கோசங்களை) நீக்கி தன்னையுணர்வித்தலாகக் கூறப்படுகிறது.

ஆறாதாரங்கள்

இவை பற்றி பின்னர் விரிவாகக் கூறப்படும்.

மண்டலங்கள்

சூரிய மண்டலம் (ஞாயிற்று மண்டலம் / ஆதித்யமண்டலம்), சந்திர மண்டலம், (திங்கள் / நிலாமண்டலம்), அக்கினி மண்டலம் (தீ மண்டலம்) என மூவகைப்படும். இதில் அக்கினி மண்டலமானது மூலாதாரத்துக்கும் சுவாதிட்டானத்துக்கும் நடுவில் முச்சுடரோடு கூடிய மணி போல காணப்படும். சூரிய மண்டலமானது மணிபூரகத்தின் நடுவில் வலயம் போன்று சுற்றிப் பிரகாசித்து அனாகதம் வரை வியாபித்திருக்கும். சந்திர மண்டலமானது விசுத்திக்கும் ஆக்கினைக்கும் இடையில் கோடி சந்திரர்கள் உதித்ததுபோல் பிரகாசிக்கும். இதனை அமிர்தகலை (யோகமுப்பு) என்றுங் கூறுவர். இவற்றை வாசிப்புப் பழக்கத்தினாலேயே (பிராணாயாமம்) அறிய முடியும்.

தோடங்கள்

வாதம், பித்தம், கபம் என்று தோடங்கள் மூவகைப்படும். இவை வளி, அழல், ஐயம் என்றும் கூறப்படும். உயிராகிய ஆன்மாவை இவை தாங்கி நிற்பதால் உயிர்த்தாதுகள் என்றுங் கூறப்படும். ஆத்மாவானது இச்சுடவுடலை மனம் முதலிய இந்திரியங்களைக் கொண்டும், வளி முதலாகிய உயிர்த்தாதுக்களைக் கொண்டும் இயக்குகிறது. மனத்தைப் போலவே வளி, அழல், ஐயம் ஆகியனவும் அருவமானவை. அவற்றைக் கண்ணால் பார்க்க முடியாது. ஆனால் அவற்றின் செய்கைகள் மூலம் அவற்றை அறிய முடியும்.

முத்தோடங்கள் தொண்ணூற்றாறு தத்துவங்களுள் அடக்கப் பட்டிருப்பது சித்தமருத்துவத்துக்குரிய ஒரு சிறப்பாகும். அதுமட்டுமன்றி இவற்றின் தோற்றக் கிரமத்தைப் பொறுத்து வாதத்தை படைத்தலுக்கும் (இதன் தெய்வம் பிரம்மன்) பித்தத்தைக் காத்தலுக்கும் (இதன் தெய்வம் விட்டுணு) கபத்தை அழித்தலுக்கும் (இதன் தெய்வம் உருத்திரன்) ஒப்பிடுகிறார்கள். இதனையே,

“வாதமாய்ப் படைத்துப் பித்த வன்னியாய்க் காத்துச் சேட்ப
சீதமாய்த் துடைத்துப் பாராந் தேகத்திற்குடியாமைந்து”

என்று தேரையர் மருத்துப் பாரதத்தில் எடுத்துக் கூறப்பட்டுள்ளது.

மேலும் சித்தமருத்துவத்தில் ஒருவரின் ஆயுளின் ஆரம்ப காலத்தில் (1 - 33 வயது வரை) வாதகாலம் என்றும் நடுப்பிராயத்தில் (34 - 66 வயது வரை) பித்தகாலம் என்றும் இறுதிப் பராயத்தில் (67 - 99 வயது வரை) கபகாலம் என்றும் கூறப்பட்டுள்ளது.

ஆயுள்வேத மருத்துவத்தில் இதற்கு எதிர்மாறாக முதலில் கபகாலம் பிறகு பித்தகாலம் இறுதியில் வாதகாலம் என்று கூறப்பட்டுள்ளது) எனவேதான் சித்தமருத்துவத்தில் முக்குற்றங்களைப் பற்றிக் குறிப்பிடும்போது வளி முதலாகிய மூன்று என்று கூறப்படுகிறது.

“மிகினுங் குறையினும் நோய் செய்யும் நூலோர்
வளி முதலா எண்ணிய மூன்று”

என்று திருவள்ளுவரும் வளியையே முன்னிறுத்திக் கூறியுள்ளார். இங்ஙனம் வளியை முன்னிறுத்திக் கூறுவதற்குக் காரணம் என்ன வெனில் தோற்றக்கிரமத்தில் முதலில் சப்ததன்மாத்திரையும் அதிலிருந்து ஆகாயபரமானுவும் பின் ஸ்பரிசதன்மாத்திரையும் அதிலிருந்து வளிப்பரமானுவும், பின் ரூபதன் மாத்திரையும் அதிலிருந்து தீப்பரமானுவும், பின் ரசதன்மாத்திரையும் அதிலிருந்து

நீர்ப்பரமானுவும் பின் கந்ததன்மாத்திரையும் அதிலிருந்து நிலப்பரமானுவும் உண்டாகின்றனவல்லவா? பஞ்சபூத அம்சப்படி வளியில் (வாதம்) வளி + ஆகாய பூதங்கள் அதிகமுண்டு. எனவே அது முதலில் உருவாகிறது. அழலில் (பித்தம்) தீபூதம் (சிலர்தீ + நீர் என்பர்) அதிகமுண்டு. எனவே அது அடுத்து உண்டாகிறது. ஐயத்தில் (கபம்) நீர் + நிலபூதங்களுண்டு. எனவே இறுதியில் உண்டாகிறது.

வளியானது (வாதம்) முக்குற்றங்களில் முதலில் தோன்றுவதாலும், ஏனைய உயிர், உடற்றாதுக்களின் செயற்பாடுகளைக் கட்டுப்படுத்தி ஒழுங்குபடுத்துவதாலும் அதனை உயிர்ச் செயற்பாடுகளின் ஆக்கத்திற்கு (படைப்புக்கு) காரணமாகக் கூறப்படுகிறது. அதனால் வாதத்துக்கு அதிபதியாகப் படைப்போன் (பிரம்மா) கூறப்படுகிறார்.

பித்தமானது உடற்றொழிற்பாடுகளுக்கு வேண்டிய சக்தியை வழங்கி (Metabolism), உடற்கூட்டையும் பேணி உதவுவதால் (உயிரனல்) அது காத்தல் என்னும் தொழிலைச் செய்வதாகவும் அதற்கு அதிபதியாகக் காத்தற் கடவுளான விட்டுணுவும் கூறப்படுகிறார்.

கபமானது மிகும்போது உயிரிழப்பை ஏற்படுத்துவதால் அதனை அழித்தலுக்குக் காரணமாகவும் அதற்குரிய கடவுளாக உருத்திரனையும் குறிப்பிடுவர்.

இராகம்

காமம் (ஆசை), குரோதம் (கோபம்), லோபம் (கஞ்சத்தன்மை), மோகம் (எதன் மீதும் பிரியம் வைத்தல்), மதம் (கர்வம்), மாற்சரியம் (அகங்காரம் / ஆணவம்). இடும்பை (உதாசீனம்), வேகம் (கடுரம்) என எட்டு வகையாம்.

17. பஞ்ச பூதங்கள்

மண்

*. வேறுபெயர்	-	நிலம், பிருதுவி, புவி, பார்
*. வடிவம்	-	நாற்கோணம்
*. நிறம்	-	பொன்னிறம்
*. எழுத்து	-	லகாரம்
*. குறி	-	வச்சிரம்
*. கடவுள்	-	அயன் (பிரம்மா)
*. பண்பு	-	கடினம்
*. சுபாவம்	-	கிடத்தல்
*. செயல்	-	பொறுத்தல்

நீர்

*. வேறுபெயர்	-	அப்பு, புனல், சலம்
*. வடிவம்	-	பிறை
*. நிறம்	-	பளிங்கு (வெண்மை)
*. எழுத்து	-	வகாரம்
*. குறி	-	கோநகம்
*. கடவுள்	-	மால் (விட்டுணு)
*. பண்பு	-	நெகிழ்ச்சி
*. சுபாவம்	-	பரத்தல்
*. செயல்	-	கட்டுண்டல்

தீ

*. வேறுபெயர்	-	அக்கினி, தேயு, அழல், நெருப்பு, அனல்
*. வடிவம்	-	முக்கோணம்
*. நிறம்	-	சிவப்பு
*. எழுத்து	-	ரகாரம்

*. குறி	-	சுவஸ்திகம்
*. கடவுள்	-	சிவன்
*. பண்பு	-	சுடுகை
*. சபாவம்	-	வனவுதல்
*. செயல்	-	உலர்த்தல்

வளி

*. வேறுபெயர்	-	வாயு, காற்று, அனிலம், கால், உயிர்
*. வடிவம்	-	அறுகோணம்
*. நிறம்	-	கறுப்பு
*. எழுத்து	-	யகாரம்
*. குறி	-	அறுபுள்ளி
*. கடவுள்	-	சதாசிவன்
*. பண்பு	-	சலித்துத் திரட்டல்
*. சபாவம்	-	நிறைத்தல்
*. செயல்	-	விம்முதல்

வான்

*. வேறுபெயர்	-	விண், ஆகாயம், வெளி, விசம்பு
*. வடிவம்	-	வட்டம்
*. எழுத்து	-	அவ்
*. குறி	-	அமுதவிந்து
*. கடவுள்	-	மகேசுவரன்
*. பண்பு	-	இடம் கொடுத்தல்
*. சபாவம்	-	நிற்றல்
*. செயல்	-	போக்குதல்

18. எழுபத்தீராயிரம் நரம்புகளின் விபரம்

வேறு வயார் - நாடி

ஓங்காரமான மூலாதாரத்திலிருந்து சூட்சுமமாய் எழும் எழுபத்தீராயிரம் நாடி நரம்புகள் உடலெங்கும் ஓடி பின்னி பரந்திருக்கும். அவற்றின் விபரம் :

சிரசில் நரம்பு	7000
செவியிரண்டில் (கன்னமுட்பட)	3000
கண்களில்	4000
மூக்கில்	3300
பிடரி, கீழ், மேல் தோளில்	5000
கழுத்தில்	6000
கையிரண்டில்	3000
தொண்டையில்	3000
தொண்டையின் கீழும்	
தொப்புழ் மேலும்	9016
விலாவில்	3000
முதுகுதண்டில்	8000
சந்தியில்	1000
வயிறு, லிங்கத்தில்	7000
கணைக்கால் பாதம் தொடை	8654
மூலத்தில்	1000
	<hr/>
	72000
	<hr/>

19. சுவாசம்

வேறு வயர் - வாசி, சரம், மூச்சு

சரவோட்டம் என்பது பிராணவாயுவின் இயக்கமாகும். இதில் பிராணவாயுவை உள்ளெடுப்பதை **பூரகம்** என்றும் (இதன் மாத்திரையளவு 16 ஆகும்). அதை உடலுள் நிறுத்தி வைப்பதை **கும்பகம்** என்றும் (இதற்கு மாத்திரையளவு 32 ஆகும்). பின்னர் மெதுவாக வெளி விடுவதை **இரேசகம்** என்றும் (இதற்கு மாத்திரை அளவு 16 ஆகும்) கூறுவர்.

சரவோட்டம் அல்லது வாசியோட்டமானது ஒரே நேரத்தில் ஒரு மூக்குத் துவாரத்தினாலேயே நடைபெறும். இதில் இடது மூக்குத் துவாரத்தால் நடக்கும் இடகலை என்றும், வலது மூக்குத் துவாரத்தால் நடைபெறும் சுவாசத்தை பிங்கலை என்றுங் கூறுவர். இவை ஐந்து நாழிகைக்கு (2 மணித்தியாலயம்) ஒரு தடவை மாறி மாறி நடக்கும். திங்கட்கிழமை, புதன்கிழமை, வெள்ளிக்கிழமைகளில் அதிகாலை நான்கு மணி தொடங்கி, ஆறு மணி வரை இடகலையாகச் சுவாசம் நடக்கும். மற்ற நாட்களில் இதே நேரத்தில் பிங்கலையாக (வலது மூக்குத் துவாரத்தால்) சுவாசம் நடக்கும். வலது நாசியில் சரவோட்டம் பழகுவது நன்மை பயக்குமாம். இடதுபுறம் சரிந்துபடுப்பவரில் அதிகாலையில் வலது நாசி வழியாக சுவாசம் நடக்கும் என்பது குறிப்பிடத்தக்கது.

ஏற்கெனவே குறிப்பிடப்பட்டது போன்று சுவாசத்தின் போது பன்னிரண்டங்குலம் வெளிப்போந்து, மீண்டும் எட்டங்குலம் உள்ளிழுக்கப்பட்டு மீதி நான்கு அங்குலம் வீணாய்ப் (பாழாய்) போகும். நாளொன்றுக்கு இருபத்தோராயிரத்து அறுநூறு சுவாசம் நடைபெறும். அதன் விபரம் பின்வருமாறு.

01.	மூலாதாரத்தில் சுவாசம்	600
02.	சுவாதிட்டானத்தில் சுவாசம்	6000

03.	மணி பூரகத்தில் சுவாசம்	6000
04.	அனாகதத்தில் சுவாசம்	6000
05.	விசுத்தியில் சுவாசம்	1000
06.	ஆக்கினையில் சுவாசம்	1000
07.	நாதாந்தத்தில் சுவாசம்	1000
		21600

இதில் 14,400 சுவாசம் உட்சுவாசமாயும், 7200 சுவாசம் வெளிப்போந்து பாழாய்ப் போகாமாம். இங்ஙனம் பாழாய்ப் போகும் சுவாசத்தைக் கட்டுப்படுத்தி பிராணசக்தியை உடலினுட் தேக்கும் பயிற்சி முறையே பிராணாயாமம் அல்லது மூச்சுப்பயிற்சி எனப்படும். அதன்மூலம் உடலின் பிராண சக்தியையும் பேணிப் பாதுகாக்க முடியும் என சித்தர்கள் கண்டறிந்து கூறியுள்ளனர்.

“பன்னிரண்(டு) அங்குலம் பறிந்திடும் பிராணன்
பின்னதின் நான்கும் பிரிந்துபோம். அதனால்
ஆயுளும் குறைந்திட்(டு) ஆக்கையும் தளர்ந்து
சாயும் என்ற(று) உரைத்துச் சாகா(து) இருக்க
நாடி ஓர் பத்தும் நாடி, நாடிகள் (புக்(கு))”

“ஓடிய வாயு ஒருபதும் தேர்ந்து
சொன்ன நாடிகளிற் சுழுமுனை நடுவாம்
இன்னதின் பக்கத்(து) இடை பிங்கலையாம்
அக்கினி திங்கள் ஆதவன் கலைகள்
புக்க முச்சரமும் போய் மீண்(டு) இயங்கும்”

“.....
இருபத்தோராயிரத்(து) அறுநூறாய்
மருவி நாள் தோறும் வளர் சுவாசத்தைச்”

“சாங்ங் என வாங்கிச் சமனூறக்கும்பித்து
அங்ங் (என்று) எழுப்பும் அசபையும் அருளி”

(திருச்சிற்றம்பல நாடிகள் இயற்றிய திருச்செந்தூர்க் குமரன் அகவல்)

20. பிராணசக்தி

சித்தமருத்துவத்தில் உடல் இயங்குவதற்கு ஆதாரமாக பிராண சக்தி, குண்டலினிசக்தி, சீவசக்தி என்னும் மூவகை சக்திகள் பற்றி எடுத்துக் கூறப்பட்டுள்ளது. இதில் பிராணசக்தியானது சுவாசமூலம் கிடைக்கப்பெறுவது. இச்சடவுலகில் உயிர் உடலில் தரித்து நிற்பதை எடுத்துக் காட்டுவது. இப்பிராணசக்தியானது ஆறு ஆதாரங்களிலும் பரவி அவ்வவ்விடங்களிலுள்ள உறுப்புக்களை வன்மைப்படுத்தி மனத்தையும் ஒருநிலைப்படுத்தி, அறிவினை (ஆத்மாவை) அறிந்து உடலை அழியாதிருக்கச் செய்வதற்கும் உதவும். எனவேதான் இப் பிராணசக்தியை சரியானபடி நடாத்துவதற்கு பிராணாயாமம் என்னும் சரப்பழக்கம் அல்லது சுவாசப்பயிற்சி கூறப்படுகிறது. சுவாசம் சரியாக நடைபெற்றால் பிணி, மூப்பு, சாக்காடு இன்றி என்றும் இளமை யோடிருக்கலாம் என்று கூறப்படுகிறது.

மேலும், பிராணாயாமம் சரிவரப்பழகி வந்தால் தேகத்திலுள்ள எழுபத்தீராயிரம் நாடி நரம்புகளையும் கண்டுணரலாம் என்று ஞானசர நூலில் எடுத்துக் கூறப்பட்டுள்ளதும் இங்கு நோக்கற்குரியது.

“சொல்லிய வாதனங்கள் பலவற்றுணன்றிற்
றுய்ய பங்கயாதன மாயிருந்து தோன்றும்
அல்லலறுத் தேகமனமாக்கி யொட்டி
யான பந்த பிராணாயமங்கள் பண்ணி
எல்லையிலுந்தியின் கீழாமெழுத்தைப் பற்றி
எழுபத்தீராயிரம் நாடியிலீரைந்து
நல்லனவாமதில் மூன்று நாடியோடு
நலந்தரும் பேரவ்வெழுத்தை நவிலப்பாரே”

அதாவது, பத்மாசனத்தமர்ந்து மனத்தை ஒருநிலைப்படுத்தி பிராணாயாமம் பயின்றுவரின் உந்தியின் கீழ்ப்பகுதியில் மூலாதாரத் துள்ள ஓங்காரமாம் (பிரணவம்) எழுத்தைப் பற்றி, எழுபத்தீராயிரம் நாடிகளிருப்பது புலனாகும். அந்நாடிகளுள் முக்கியமானவை தச நாடிகளாம். அத்தசநாடிகளுள் முக்கியமானவை இடகலை, பிங்கலை, சுழுமுனை ஆகிய மூன்றுமாம். அவை முறையே அபானன், பிராணன், சமானன் ஆகிய வாயுக்களால் தூண்டப்பெற்று வளி, அழல், ஐயநாடிகளாக மாறும். இத்தத்துவத்தை நேரில் காண “சரப்பயிற்சி” இடம் கொடுக்கும் என்கிறார்.

இங்கு கூறப்பட்ட பிரணவ எழுத்துப்பற்றி மேலும் விரிவாக அகத்தியர் தனி ஞானத்திலுள்ள பாடல் பின்வருமாறு எடுத்துக் கூறியுள்ளது.

“அண்ணான உச்சி வெளி தாண்டி நின்று
 உமையவளும் கணபதியு முந்தியாகி
 விண்ணொளியாமம் பரமாம் ஓம் அவ்வும் உவ்வும்
 விதித்த பரமொருவருக்கு மேட்டாதப்பா
 பண்ணான உண்ணுயிர்தான் சிவமதாச்சு
 பாற்கடலில் பள்ளி கொண்டோன் விஷ்ணுவாச்சு
 கண்ணான கணபதியைக் கண்ணில் கண்டால்
 கலந்துருகி யாடுமடா ஞானமுற்றே”

அதாவது, “ஓம் அவ்வும் உவ்வும்” ஆகிய எழுத்துக்களே உயிருக்கு ஆதாரமான பிரணவமாகும். சீவாத்மாவே பரமாத்மா அதாவது பிரம்மத்தின் மாயத்தோற்றமே. சீவாத்மா என்பது அத்வைதிகளின் (வேதாந்திகளின்) கருத்து. சீவாத்மாவும், சிவமும் (பரமாத்மா) வேறு வேறு என்பதும் அதில் பரமாத்மா (சிவன்) ஏகன் என்பதும் சீவாத்மா அநேகன் என்பதும் சைவசித்தாந்திகள் கொள்கை.

அவ்விதமே பரமாத்மா (விஷ்ணு) ஒன்று என்பதும் சீவாத்மா அநேகன் என்பதும் விசிட்டாத்வைதக் கொள்கை. இங்கு பிராணாயாமப் பயிற்சியினால், அறிவு வடிவான சீவாத்மாவை அறியமுடியும். அவ்விதம் தன்னையுணரும்போது பரமாத்மாவும் புலனாகும் என்பதாம். இப்பாடலின் மூலம் சித்தர்களின் வேதாந்த, சித்தாந்த சமநோக்கும் வெளிக்காட்டப்பட்டுள்ளமை கவனிக்கத்தக்கது.

ஓம் என்னும் பிரணவ மந்திரத்தில் அ, உ, ம என்ற மூன்று ஒலிகளும் சேர்ந்துள்ளன. அவற்றை அகார, உகார, மகார மாத்திரைகள் என்றுங் கூறுவர். அவற்றை முறையே சூரியன், சந்திரன், அக்கினிக்கு ஒப்பிடுவதுமுண்டு.

இடகலை (சந்திரகலை), பிங்கலை (சூரியகலை), சுமுமுனை (அக்கினி) ஆகியவற்றின் இயக்கம் நின்றுபோதலே மரணம் என்று கூறலாம். அதாவது பிராணசக்தியின் அல்லது பிராணவாயுவின் இயக்கம் நின்று போதலால் இச்சடவுடம்பினின்று சீவன் வெளியேறி விடுகிறது என்பதாம். மறுதலையாக இப்பிராணவாயு அல்லது பிராணசக்தியின் இயக்கத்துக்கு சீவன் அல்லது ஆத்மாவே காரணமாகிறது. எனவே, சீவனானது இச்சட உடலை பிராணசக்தியின் இயக்கத்துக்கு சீவன் விட்டுப் பிரிந்து செல்லும்போது இப்பிராணவாயுவின் இயக்கமும் நின்று போய்விடும் என்பதாம்.

21. சீவசக்தி

உடலில் உயிர் தரித்திருப்பதற்குக் காரணமாகவுள்ள சக்தியை சீவசக்தி (ஜீவசக்தி) என்றுங் கூறுவர். அதாவது சீவனைத் (ஆன்மாவை) தாங்கும் சக்தி சீவசக்தியாகும். உயிரைத் தாங்கும் இச் சக்தியையே உயிர்த்தாது, சீவதாது, தாது, நாடி, ஆத்மசக்தி என்று பல்வேறு பெயர்களில் அழைக்கிறார்கள். உயிரானது (ஆத்மாவானது) இராசதம், தாமதம், சாத்துவிகம் என்னும் முக்குணங்களுடாக மனத்தையும் வளி (வாதம்), அழல் (பித்தம்), ஐயம் (கபம்) என்னும் முத்தாதுக்களுக்கூடாக உடலையும் இயக்குவிக்கிறது. இம்முக் குணங்களும், முத்தாதுக்களுமே சிவசக்திக்கு ஆதாரமாயுள்ளன என்று கூறலாம்.

நிர்க்குண நிலையில் பரம்பொருளாக உள்ள சிவம் சகுண நிலையில் தானே பிரம்மனாகவும், தானே விஷ்ணுவாகவும், தானே உருத்திரனாகவும் நின்று முறையே படைத்தல், காத்தல், அழித்தல் ஆகிய முத்தொழில்களையும் செய்வதுபோல ஆன்மாவானது இச் சடவுடலில் தானே வளியாகவும், தானே அழலாகவும், தானே ஐயமாகவும் நின்று ஆக்கல் (Anabolism), காத்தல் (Metabolism) அழித்தல் (Catabolism) ஆகிய முத்தொழில்களையும் புரிகின்றது எனலாம். அதாவது உயிர்த்தாது அல்லது சீவசக்தி எனப்படுவது ஒன்றேயாகும். அதுவே தொழில் காரணமாக மூன்று பிரிவுகளாகச் செயற்படுவது போல் தோற்றுகிறது.

எனவே தாது என்றும் நாடி என்றும் சித்தமருத்துவத்தில் கூறப்படும் வளி, அழல், ஐயம் ஆகிய மூன்றும், சீவசக்தி என்ற ஒன்றின் மூன்றுவித வடிவங்களேயாகும். இவை மனிதனின் ஸ்தூலசரீரத்துடனும் சூக்கும சரீரத்துடனும் தொடர்புடையன.

உயிர்த்தாதுவாகிய சீவசக்தியானது எவ்விதம் வாதபித்த கபமாகப் பிரிகிறது என்று விளக்குவாம். ஏற்கெனவே பிராண சக்தியில் குறிப்பிட்டது போன்று உந்திச் சுழியிலிருந்து எழுபத்தீராயிரம் நாடி நரம்புகள் தோன்றி உடல் முழுவதும் பரவியுள்ளன. அவற்றுள் இடகலை, பிங்கலை, சுமுமுனை மூன்றும் முக்கியமானவை. இவை முறையே அபானன், பிராணன், சமானன் ஆகிய வாயுக்களின் கூட்டுறவால் தொழில் புரியும் போது வளி, அழல், ஐயம் ஆகிய மூன்று சக்திகளும் (தாதுக்களும்) தோன்றுவதாகக் கூறப்படுகிறது. இவை முறையே வளி, தீ, நீர் பூதங்களின் செயல்களைப் பிரதிபலிக்கும். இவற்றுடன் மேலும் விண் பூதமானது வாயுவுடனும், மண் பூதமானது நீருடனும் சேரும். எனவே வளி (வாதம்) யானது வளி + விண் பூதங்களையும் தீ (பித்தமானது) தீ பூதத்தையும் (சிலர் இதனுடன் நீரையும் சேர்த்துக் கூறுவதுண்டு) ஐயமானது நீர் + மண் பூதங்களையும் சார்ந்தவையாக உள்ளன என்று கருதலாம்.

நாடிப் பரீட்சையானது சித்தமருத்துவத்தில் இதயத்துடிப்பு எண்ணிக்கையை மட்டும் கணிப்பதற்கான ஒருமுறையாக மாணவர்கள் கருதக்கூடாது. சீவசக்தியின் நிலையைக் கண்டறிவதற்கான ஒரு வழியே நாடிப் பரீட்சையாகும். எனவே இதனைச் சீவதாதுப் பரீட்சை என்றுங் கூறலாம். எனவேதான் நாடியைப் பற்றி சதகநாடி நூலில் பின்வருமாறு நாடிநுட்பம் விளக்கப்பட்டுள்ளது.

“நாடி என்றால் நாடியல்ல நரம்பில் தானே
 நலமாகத் துடிக்கின்ற துடிதானு மல்ல
 நாடி என்றால் வாதபித்த சிலேற் பனமுமல்ல
 நாடி எழுபத்தீராயிரந்தானுமல்ல
 நாடி என்றால் அண்ட ரண்டமெல்லாம்
 நாடி எழுவகைத் தோற்றத்துள்ளதாய் நின்ற
 நாடியது யாராய்ந்து பார்த்தாரானால்
 நாடியுறும் பொருள் தெரிந்து நாடுவாரே”

எனவே, அறிவாகிய ஆன்மாவை நாடியறிய முற்படுவதே நாடிப் பரீட்சையின் தாத்தரியமாகும். அதற்கு சீவசக்தியின் நிலை உதவும் என்க.

எனவே, நாடிப்பரீட்சையில் கைதேர்ந்த ஒருவரே கை நாடி பார்த்து உடலில் உள்ள சீவதாதுவின் நிலை, ஸ்தூலமான சூக்குமமான இச்சரீரத்தின் நிலை. 96 தத்துவங்களின் நிலை போன்ற பல விடயங்களைக் கண்டறிந்து நோயையும் அதற்கான பரிகாரங்களையும் துல்லியமாகக் கூற முடியும். இது சாதாரண மக்கள் நிலையில் நின்று செய்யக்கூடியதொன்றன்று. பிராணாயாமம், யோகப்பயிற்சி, இறையருள் என்பவற்றினாலேயே இது சாத்தியப்படும். எனவே, சித்த மருத்துவ மாணவர்கள் தம்மை அத்தகைய நிலைக்கு உயர்த்திக் கொள்ள முயற்சிக்க வேண்டும்.

பிராணசக்தி, சீவசக்தி இரண்டுக்கும் நுட்பமான வேறுபாடு களுண்டு என்பதையும் மாணவர்கள் விளங்கிக் கொள்ளல் வேண்டும். பிராணன், சீவன் இரண்டும் ஒரு பொருட் கிளவியாக இருந்த போதிலும் இங்கு பிராணசக்தி என்று கூறப்படுவது சரவோட்டத்தையே குறிக்கும். சீவசக்தி என்பது உயிராகிய ஆத்மாவைத் தாங்கி நின்று அதனால் இயக்குவிக்கப்படுவதாகும். அதுவே வாதபித்த கபங்களாக வெளிக்காட்டப்படுகிறது. சிலர் பிராணசக்தி, சீவசக்தி இரண்டையும் ஒன்று என்று கருதுவர். இவ்விடயத்தை அவரவர் சொந்த அறிவுக்கு விட்டுவிடுவதைத் தவிர வேறுவழியில்லை. இந்நூலாசிரியரைப் பொறுத்தவரையில் குருமூலம் கேட்டறிந்தவையே இங்கு பிராணசக்தி சீவசக்தி என்று குறிப்பிட நேர்ந்துள்ளது.

சித்தர்கள் சீவதாதுவைப் பரீட்சித்துப் பார்ப்பதற்கு பத்து இடங்களை முக்கியமாகக் குறிப்பிட்டுள்ளனர். அவை மர்மஸ்தானம்

(காமியம்), உந்தி, மார்பு, காது, மூக்கு, கழுத்து (கண்டம்), கை (கரம்),
புருவம், உச்சி கணுக்காலின் உட்புறம் என்பனவாம்.

“தாதுமுறைகேள் தனித்தகுதிச் சந்தோடு
ஓதுறு காமியமுந்தி நெடுமார்பு
காது நெடுமூக்குக் கண்டம் கரம்புருவம்
போதுறுமுச்சிபுகழ் பத்தும் பார்த்திடே”

- திருமூலர் நாடி நூல்)

“கூர்ந்திடவே கன்னமது சுழியிற்றானும்
குறிப்பான கைகளிலும் மர்மஸ்தானந்தன்னில்
சார்ந்திடவே கணுக்காலினுட் புறத்தில்
சார்வாகப் பெருவிற்கால் மேலதாக

.....”

22. குண்டலினி சக்தி

குண்டலினி அல்லது சிவானுபூதி நெறி பற்றி சித்தர்களே அதிகமாகக் கூறியுள்ளனர். குண்டலினி என்பது ஆன்மாவில் சுருண்டு, முடங்கி உறங்கிக் கொண்டிருக்கும் ஒரு மனோசக்தியாகும். இங்ஙனம் அறியாமை நிலையில் சுருண்டு உறங்குவதாலேயே அதற்குக் குண்டலினிசக்தி / குண்டலினி என்று பெயர். இச்சக்தியைத் தட்டி எழுப்பி மேலே கிளப்பி சகஸ்ராரத்தில் உள்ள சிவத்தோடு அதனை இரண்டறக் கலந்துவிடச் செய்வதே குண்டலினி யோகத்தின் குறிக்கோளாகும். அதாவது சக்தியும் சிவமும் இரண்டறக் கலந்து பேரின்பமடையும் ஒரு நிலையாகும். இங்ஙனம் குண்டலினிசக்தி பல படிகளைக் கடந்து ஆதி உட்பொருளான சிவத்தை அடைவதே முத்தியாகும். குண்டலினி சக்தியையே சுத்தமாயை என்றுங் கூறுவர். (சுத்தமாயையே பரமாத்மாவுடன் நேரடியாகத் தொடர்பு கொள்கிறது என்பதை நினைவிற் கொள்க.) எனவே, சுத்தமாயையாகிய குண்டலினி மூலமே ஆன்மா தன்னையும் சிவத்தையும் அறிய முடியும்.

குண்டலினியானது அருவமான (சூட்சுமமான) நிலையில் வீணாதண்டு அல்லது மேருதண்டம் என்று அழைக்கப்படும். SPINAL CORD உடன் தொடர்பாய் அதன் அடிமுனையில் இருப்பதாகக் கூறப்படுகிறது. இவ்வீணாதண்டின் அடியிலிருந்து குண்டலினி ஊடுருவிச் செல்லும் (மேல்நோக்கிச் செல்லும்) அறிவுமையங்கள் ஆறு அமைந்துள்ளன. இங்கு அறிவு என்பதை ஆன்மா என்றுணர்க. அவை முறையே மூலாதாரம் (முதல்நிலை), சுவாதிட்டானம் (இரண்டாம் நிலை), மணிபூரகம் (மூன்றாம்நிலை), அனாகதம் (நான்காம்நிலை), விசுத்தி (ஐந்தாம் நிலை), ஆக்கினை (ஆறாம்நிலை) என்பனவாம். இவற்றுக்குமேல் சகஸ்ராரம் என்னும் ஒரு சக்கரமும் உண்டு. இவற்றுள் முதல் ஐந்தும் பஞ்சபூதங்களின் மையம். ஆறாவது மனம் இருக்கும் பகுதி சகஸ்ராரம் பரமசிவத்தின் உறைவிடம். அதுவே மிகவுயர்ந்த அறிவானந்தத்தின் இருக்கையாகும்.

“ஆறாதாரத் தெய்வங்களைநாடு
அவர்க்கும் மேலான ஆதியைத்தேடு
கூறான வட்ட ஆனந்தத்திற்கூடு
கோசம் ஐந்தும் கண்டு குன்றேறி ஆடு” - (சி.பா)

இவ்வாறு மையங்களும் ஆறாதாரங்கள் என்றும், உணர்வு நிலை (சைதன்யம்) என்றும், சக்கரங்கள் என்றும், படிநிலை என்றும் அழைக்கப்படும். இவை ஒவ்வொன்றும் ஐந்து கோசங்களிலும் தனித் தனி உள்ளதாகக் கூறப்படுகிறது. மனம், ஆத்மா முதலியன எவ்விதம் சூட்சுமமானவையோ அதுபோலவே இவ்வாறாதாரங்களும் சூட்சுமமானவை என்பதைத் தெளிவாக விளங்கிக் கொள்ளல் வேண்டும். சிலர் கூறுவதுபோல இன்றைய விஞ்ஞானம் குறிப்பிடும் நரம்புக் கூட்டங்கள் (Nerve Plexuses), நரம்புகள் (Nerves) முதலியவற்றுடன் ஒப்புநோக்க முற்படின் பிழையான விளக்கமே ஏற்படும்.

ஆறாதார நிலைகளில் முதல் மூன்று நிலைகளும் இச்சையுடம்பு அதாவது ஸ்தூல உடம்புடன் சம்பந்தப்பட்டவையாகக் கருதப்படும். இன்னொரு விதத்தில் சொல்வதானால் இவை மூன்றும் இச்சடவுல குடன் சம்பந்தப்பட்டவையாம். சிலர் இம்மூன்று நிலைகளையும் **கீழாலவத்தை** என்று கூறுவர். மேலும் இம் மூன்று நிலைகளையும் உள்ளடக்கியதே தீமண்டலம் அல்லது அக்கினி மண்டலமாகும். இம் மூன்று நிலைகளும் முறையே பூலோகம், புவர்லோகம், சுவர்லோகம் (சுவர்க்கலோகம்) என்பவற்றுடன் ஒப்பிடப்படுகின்றன. ஆன்மாவானது தான் செய்யும் வினைகளின் பயனாகவே (இச்சையால்) அதனை அனுபவித்தற் பொருட்டு பிறவி எடுக்கின்றது என்கிறது சைவ சித்தாந்தம். அவ்விதம் ஆன்மா தனது இச்சைகளை அனுபவித்தற் பொருட்டே கடவுள் தனு, கரண, புவன போகங்களைப் படைத்து உதவுகிறார். கீழாலவத்தை எனப்படுகிற முதல் மூன்று நிலைகளும் சகலராகிய (மும்மலத்தையுடையவர்) எமக்கு (மனிதர்க்கு) உரிய நிலைகளாகவுள்ளன. ஆயினும் இந்நிலைகளை நாம் உணர முடியாத படி மாயையானது எமது உணர்வை (சைதன்யத்தை) மயக்கி

பூலோகம் முதலிய புவனபோக நுகர்ச்சியில் சிக்க வைக்கிறது. அதனால், பிறவி எடுத்ததன் பயனை நாம் அடைய முடியாமல் செய்து முடிகிறது. இதனையே கடுவெளிச் சித்தர் பின்வரும் பாடலில் சூசகமாக எடுத்துரைத்துள்ளார்.

“நந்தவனத்திலோராண்டி - அவன்

நாலாறு மாதமாய்க் குயவனை வேண்டி

கொண்டு வந் தானொரு தோண்டி - மெத்தக்

கூத்தாடிக் கூத்தாடி போட்டுடைத்தாண்டி”.

(நந்தவனம் - பூலோகம் முதலிய நுகர்ச்சிப் பொருள்.

ஆண்டி - ஆன்மா, குயவன் - இறைவன், தோண்டி - சரீரம்)

குண்டலினி சக்தி எந்த ஆதாரத்தில் தங்கியுள்ளதோ அதைப் பொறுத்து மனிதர்கள் ஒவ்வொருவருக்கும் உரிய புவனம் (உலகம்) வேறுபடும். அதாவது நாம் எல்லோரும் ஒரே இடத்தில் இருப்பதுபோல் தோன்றினாலும் உண்மையில் வெவ்வேறு உலகங்களில் சஞ்சரித்துக் கொண்டிருக்கிறோம்.

அனாகதம், விசுத்தி, ஆக்கினை ஆகிய மூன்றையும் மேலாலவத்தை என்று கூறுவர். இவை சூக்கும (அருவ) உடலுடன் சம்பந்தப்பட்டவை. இம்மூன்று நிலைகளையும் முறையே மகாலோகம், ஜனலோகம், தபலோகம் என்பவற்றுடன் ஒப்பிடுவர். இந்நிலைகளிலேயே ஒருவருக்கு ஆத்மஞானம் (ஆன்மாவைப் பற்றிய அறிவு) ஏற்படுகிறது. தபலோக நிலையை ஒரு சிலராலேயே அடைய முடியும். இந்நிலையில் தன்னையும் சூழலையும் ஒருவரால் சரிவர அறிய முடியும். ஒவ்வொரு மனிதனைச் சுற்றியும் பதினெட்டு அங்குல சுற்றளவில் ஏழு உலகங்கள் முதலியன உண்டு என்று கூறப்படுகிறது. இவற்றின் செயற்பாட்டையெல்லாம் ஜனலோக, தபலோக நிலையை அடைந்தவர்களால்தான் உணரமுடியும். அவ்விதம் உணர்ந்து, அறிந்தவர்கள் சொன்னதே சித்தமருத்துவமாகும். எனவேதான் அது இறைவனால் சொல்லப்பட்டது எனப்படுகிறது.

சித்தமருத்துவன் நோயாளியை இந்த ஏழு உலக நிலைக்கு (அதாவது ஆன்மீகத்தின் உச்ச நிலைக்கு) படிப்படியாக உயர்த்த முற்படுகிறான். எனவே, தனக்கும், உலகுக்கும் நன்மை தரத்தக்க வாழ்வு வாழ்கிறான்.

யோக சாதனைகளை அடிப்படையாகக் கொண்ட ஆதார படிநிலை வளர்ச்சிக்கும் சித்தமருத்துவத்திற்கும் என்ன தொடர்பு (அல்லது ஏன் இந்தத் தொடர்பு) என்ற ஐயம் மாணவர் மனதில் எழக்கூடும். அதற்கு விடை உடம்பு ஆரோக்கியமாக இருந்தால்தான் யோக சாதனைகளில் ஈடுபட்டு மனிதன் இந்நிலைகளை அடைய முடியும் என்பதாம். எனவே, ஒவ்வொரு ஆதாரநிலை, திணை (குறிஞ்சி, மருதம் முதலியன). காலம் (பருவ காலங்கள், வயது முதலியன) போன்றவற்றைக் கருத்திற்கொண்டு நோய்க்குச் சிகிச்சையளிக்க வேண்டும் என்பதே சித்தமருத்துவக் கோட்பாடாகும். இங்கு முக்கியமாக காயகற்பம், அட்டாங்கயோகம், மணிமந்திர அவுடதம், பூநீர், செயநீர், திராவகம் முதலியன சித்தர்களால் கூறப்பட்டுள்ளது.

ஒவ்வொரு ஆதாரத்துக்கும் தனித்தனி வடிவம். ஒலி (அட்சரம்), உலகம் (புவனம்), கடவுள், நிறம் என்பன கொடுக்கப்பட்டுள்ளது. முக்கியமாக வடிவமும் ஒலியும் கொடுக்கப்பட்டமைக்கு விளக்கம் யாதெனில், ஒலிகளின் பரிணாமமும் வடிவங்களின் பரிணாமமும் ஒரே படிமுறையின் இருவேறு அம்சங்களாதலினால் என்க. மூலாதாரத்திலிருந்து “ஓம் நமசிவாய” என்ற அதியுயர் பஞ்சாட்சர மந்திரம் இங்கு ஒலி வடிவில் உள்ளது. (இதை அடிப்படையாகக் கொண்டதே சித்தர்களின் மணிமந்திர அவுடத சிகிச்சையில் வரும் மந்திரமாகும்.


ஒருவரின் குண்டலினிசக்தி எந்தச் சக்கரத்தில் தங்குகிறதோ, அந்தச் சக்கரத்தை சார்ந்ததாக அவரின் சைதன்யம், உலகம் முதலியன பிரதிபலிக்கும். அந்த ஆதாரப் பொருளாக, தேவைகளாக அந்தச் சக்கரத்துக்குரிய தெய்வம் மனிதனை உந்தி அவ்வுலகிற் செயற்பட வைக்கும். ஒவ்வொரு சக்கரத்துக்குமுரிய அதிஷ்ட தெய்வமாக

அப்புவனப் பொருள்களில் மறைந்து ஆத்மா இருக்கும். சைதன்யமும் அந்த ஆதார எல்லைக்குள் அடங்கி செயற்படும். அந்த ஆதார புவன, போகங்கள் அனுபவிக்கப்பட்டு, தேவைகள் பூர்த்தி செய்யப்படும் பொழுது அந்த ஆதாரப் பொருள்கள் மீது விருப்பு வெறுப்பற்ற நிலை (இருவினை ஒப்பு) ஏற்படுகிறது. அந்த உலகத்தைப் பற்றிய அறிவு அல்லது ஞானம் பிறக்கிறது. சைதன்யம் சற்று விருத்தியடைந்து விழிப்புணர்வு ஏற்படுகிறது. ஆத்மாவை மறைத்திருந்த திரை சிறிது நீக்கப்படுகிறது. இந்நிலையில் அந்த ஆதாரத் தேவை பூர்த்தியாகிறது. அதற்குக் குறியீடாக அவ்வாதாரத் தாமரை இதழ்கள் விரிந்து மலரும். எனவே ஆத்மா அடுத்த ஆதார நிலையைச் சென்றடைகிறது. இவ்விதம் ஒவ்வொரு ஆதாரமாகக் கடந்து இறுதியில் சகஸ்ரார கமலத்தில் உள்ள பரமாத்மாவை ஆத்மா சென்றடைகிறது. இந்நிலையே விடுதலை அல்லது முக்தி எனப்படுகிறது.

இவ்விடத்தில் கவனிக்க வேண்டிய ஒரு விடயம் யாதெனில் ஒருவரின் முந்தைய பிறவிகளில் செய்த கர்மவினை, இம்மையில் செய்யும் வினைகள் என்பவற்றைப் பொறுத்து ஒருநிலையில் (ஆதாரத்தில்) இருந்து மறுநிலைக்கு முன்னேறுவது அல்லது கீழிறங்குவது தங்கியிருக்கும். எனவே, ஆதார நிலைகளுடாக மேலேறுவதைப் போலவே, சறுக்கி விழவும் (ஆன்மீக சாதனையில் பின்னடைவு) ஏற்பட இடமுண்டு என்பதாம்.

மூலாதாரம்

- ஸ்தானம் - உடலின் மத்திய ஸ்தானத்தில் குதத்துக்கும் கருவாய்க்கும் இடையில் அமைந்துள்ளது.
- வடிவம் - குண்டலினி வட்டமாய் அதனுள் முக்கோணம் அதன் நடுவில் நாலிதழ் தாமரை
- எழுத்து - அத்தாமரையின் நடுவில் "ஓம்" எழுத்து (ஓங்காரம்)
- நிறம் - செந்நிறம்
- கடவுள் - பிள்ளையார் + வல்லபை சக்தி
- பஞ்சபூதம் - பிருதுவி



ஆறாதாரங்களும் மூன்று முக்கிய நாடிகளும்
படம் : 2

“செப்பிய மூலாதரந் தெரிவருஞ் சூட்சமாகும்
 ஒப்பிலா முக்கோணத்தாய்க் கமலநாலிதழ் கொண்டோங்கும்
 தப்பிலா நடுவோங் காரந் தன்னிலோர் தம்பந்தோன்றி
 அப்படிச் சிரமட்டாக வடுத்திடு மேருவாக”

“மேருவதான வீட்டில் விளங்கிய கணேசன் றன்பாற்
 சேரும் வல்லபையினோடு சிறந்து வீற்றிருந்து வாழ்வன்
 ஆருமங் கறியொணா வீடருங்கதி கொடுக்கும்வீடு
 நேரிலா மூலவீடு நித்தியமான வீடே” - (ப.சே.அ.பா)

மூலாதார நிலையில் ஒருவரின் உணர்வுகள் அன்னமய கோசத்தில் நிலைபெற்றிருக்கும். எனவே இச்சடவுலக வாழ்க்கைக்கு அடிப்படையான உணவு, உடை, உறையுள் முதலிவற்றிலேயே அவரின் ஈடுபாடு / செயல் இருக்கும். இன்னொரு விதத்தில் சொல்வதாயின் ஈடணை என்று கூறப்படும் மண், பெண், பொன்னாசைகளை நோக்கிய தாக மாயை அவரை மயக்கி வைத்திருக்கும் நிலை இதுவாகும். இவற்றை அனுபவித்து திகட்டிய நிலையிலேயே மனிதன் நல்லவை கெட்டவைகளை உணர்ந்து தன்னைப் பற்றி (தன் ஆத்மாவைப் பற்றி) சிந்திக்கத் தொடங்குவான். இதுவே ஆன்மீக சாதனையின் முதற்படி நிலையாகும்.

சுவாதிட்டானம்

- ஸ்தானம் - மூலாதாரத்துக்கு இரண்டு விரற்கடை மேல்
 பாலுறுப்புக்களுக்கு (குறிப்பு) அருகில்
 வடிவம் - நாற்சதுரம் அதனுள் ஆறிதழ் தாமரை
 எழுத்து - அதன் மத்தியில் “ந” எழுத்து (நகாரம்)
 நிறம் - பொன்னிறம்
 கடவுள் - பிரம்மா + சரஸ்வதி
 பஞ்சபூதம் - அப்பு

“வீடிது தனக்கு மேலாய் விளங்கிய சுவாதிட்டானம்
 கூடிதழாறு நான்கு கோண நல்லெழுத்தைக் கொள்ளும்
 பீடுறு தூரியாதீதப் பெரும்பதி பிரமனோடு
 நாடிய வாணி யாங்கே நயந்துறைந்திடுவராமே”

- (ப.சே.அ.பா)

காமம், மோகம் முதலிய உட்பகைகளை வென்று கடக்கும் சக்கரம் இதுவாகும். எனவே, இந்த ஆதாரநிலையில் உள்ளவர்கள் பாலியல் இன்பத்தில் நாட்டங் கொண்டவராய் அதில் மூழ்கி இருப்பர். சிற்றின்பமும் அதன்பேறாக ஏற்படும் பிறப்பிறப்புகளுக்கும் இந்நிலை வாழ்க்கையே காரணமாம். எனவேதான் படைத்தற் கடவுளான பிரம்மன் இந்த ஆதாரத்துக்கு அதிபதியாகக் கூறப்பட்டுள்ளார். (குறிப்பு புராணங்களில் சப்தலோகங்களில் பிரம்மாவின் உலகமாக சத்தியலோகம் கூறப்படுவதுமுண்டு. ஆனால் ஆதாரங்களை ஒட்டி சப்தலோகங்கள் கூறப்படுகையில் சத்தியலோகமானது பிரபஞ்ச தோற்றத்துக்கு நிமித்த காரணமாக உள்ள பரமசிவனுக்குரியதாகக் கொள்ளப்படுகிறது. அதுவே தபலோகத்துக்கு மேலுள்ளது. அதுவே கைலாசம் அதுவே சகஸ்ராரம்).

எனவே சிற்றின்ப நிலையை விடுத்து பேரின்ப நிலையை நோக்கிய நகர்வே அடுத்த ஆதாரமாகும்.

மணியூரகம்

- | | | |
|-----------|---|--|
| ஸ்தானம் | - | நாபி இதனை உந்திக்கமலம் என்றுங் கூறுவர். |
| வடிவம் | - | மணியுருவானது மூன்றாம் பிறை
பத்து இதழ்த் தாமரை |
| எழுத்து | - | ம (மகாரம்) |
| நிறம் | - | படிகநிறம் |
| கடவுள் | - | விட்டுணு + இலக்குமி |
| பஞ்சபூதம் | - | தேயு |

பாடல் :

“உறைந்தவப்பதிக்கு மேலாயுறுமணி பூரகந்தான்
பிறிந்திடு மிதழீரைந்து பிறைவடிவாமக்கோணம்
அறிந்திடுமெழுத்து மவ்வா மடுத்திடு மரியினோடு
சிறந்தலக்குமி தானங்கே சேர்ந்து வாழ்துரியவீடே”

- (ப.சே.அ.பா)

இச்சக்கர நிலையை அடையும்போது உலகத்தைப் படைத்து
காத்து அழிக்கும் சக்தி கைகூடும் என்பர். இதனையே பாம்பாட்டிச்
சித்தர் பின்வருமாறு எடுத்துக் கூறியுள்ளார்.

“வேதன்செய்த சிருஷ்டிகள்போல் வேறு செய்குவோம்
வேதனையு மெங்கள் கீழேமேவச் செய்குவோம்
நாதனுடன் சமமாக நாங்களும் வாழ்வோம்
நாங்கள் செய்கை யாமிது வென்றாடு பாம்பே”

- (சி.பா)

அதாவது பிரம்மனைப் போல நாங்களும் வேறு சிருஷ்டிகள்
செய்வோம். அதுமட்டுமன்றி அந்தப் பிரம்மனையே எமக்கும் கீழாக
(மணிபூரகத்துக்குக் கீழாகவுள்ள சுவாதிட்டானத்தின் கடவுள் பிரம்மன்
என்பதைக் கணிக்க) இருக்கச் செய்வோம். பரமாத்மாவுக்குச் சமமாக
நாங்களும் வாழ்வோம் என்பதாம்.

அனாகதம்

ஸ்தானம்	-	மணிபூரகத்துக்கு மேல் மார்பின் நடுப்பகுதி யில் (இருதயத்திற்கு அருகில்)
வடிவம்	-	முக்கோணம் அதன் நடுவில் 12 இதழ் தாமரை
எழுத்து	-	சி (சிகரம்)
நிறம்	-	அக்கினி நிறம்
கடவுள்	-	உருத்திரன் + பார்வதி
பஞ்சபூதம்	-	வாயு

“துரியமாம் பதிக்குமேலாய்ச் சுழுத்திவீடனாகதந்தான்
 உரிய முக்கோணமாகு மோங்கிடு மிதழீராறு
 தெரியுமக்கரஞ் சிவ்வாகுந் தேவிருத்திரி தன்னோடு
 பொருவரு முருத்திரன்றான் பொலிந்திடும் பதியதாமே”

- (ப.சே.அ.பா)

தன்னலமற்ற அன்பு, கருணை என்பவற்றின் உறைவிடம் இந்தச் சக்கரமாகும். மேலாலவத்தையின் முதற்படி இதுவாகும். ஆன்மீக அறிவு இந்நிலையில்தான் ஏற்படத் தொடங்குகிறது என்பார்.

விசுத்தி

- | | | |
|-----------|---|--|
| ஸ்தானம் | - | அனாகதத்துக்கு 10 விரற்கடை பிரமாணம்
மேலே (கண்டஸ்தானம்) |
| வடிவம் | - | அறுகோணம் அதனுள் 16 இதழ் தாமரை |
| எழுத்து | - | வ (வகாரம்) |
| நிறம் | - | மேக நிறம் (கறுப்பு) |
| கடவுள் | - | மகேஸ்வரன் + மகேஸ்வரி |
| பஞ்சபூதம் | - | ஆகாயம் |

“பதியதன் மேல் விசுத்தி பகருஞ் சொப்பன வீடாகும்
 துதியுறு கோணமாறு சூழ்ந்திடு மிதழீரெட்டாம்
 கதிகொளக் கரம் வவ்வாகுங் கருதருமயேச்சுரன்றான்
 துதி மகேஸ்வரியினோடு சூழ்ந்துறை தலந்தானாமே”

- (ப.சே.அ.பா)

இந்நிலையில் சீவாத்மா சுத்தமடைந்து (ஆத்மசுத்தி) (மலபரி பாகம்) முத்திக்கு வழி திறக்கப்படுகிறது. இந்நிலையில் ஆணவமலம் முற்றிலும் அற்றுக்கபோகிறது. (மலபரிபாகம்) இந்நிலையிலேயே ஆத்மா தன்னையும் தனது சூழலையும் அறிந்து கொள்கிறது.

ஆக்கினை (ஆக்கை)

- ஸ்தானம் - விசுத்திக்கு மேல் 12 விரற்கடை பிரமாணம்
மேலே வீணாதண்டின் முடிபோலிருக்கும்.
(புருவநடு)
வடிவம் - மூன்றிதழ் தாமரை
எழுத்து - ய (யகாரம்)
நிறம் - பொன்னிறம்
கடவுள் - சதாசிவம் + மனோன்மணி

“தலமிதன் மேலதாகத் தங்குமாக்கினைதான் வட்டம்
உலையுமுன்றி தழாகாரமுரிய சாக்கிரத்தின் வீடு
தொலைவறு சதாசிவந்தான் றாமனோன் மணியினோடே
அலகிலா வருளினோடு மரசிருந்தளிப்பனாமே” - (ப.சே.அ.பா)

இந்நிலையில் அந்தராத்மாவை சோதி வடிவில் தரிசிக்கலாம்
என்பார். இதுவே சீவன் முத்தி நிலையுமாகும்.

குருபதம் (சுகஸ்ராரம்)

- ஸ்தானம் - ஆக்கினைக்கு மேல் சிரசில்
வடிவம் - ஆயிரம் இதழ்த் தாமரை
கடவுள் - பரமசிவன்

“அரசு செய் பதிமேனாத மங்குல மாநீராறில்
இரவி மண்டலமாமப்பாலிருக்கு நாலங்குலத்தில்
உரைசெயும் விந்தி யங்கி யொளி வெளியாயிருக்கும்
தெரிசனங் கண்டோர் மண்ணிற் செனித்திடாச்சென்மமாமே”
- (ப.சே.அ.பா)

ஆறாதாரங்களுக்கும் மேலாக சிரசில் ஆயிரம் இதழ்த் தாமரை
(சுகஸ்ராரம்) பரமசிவனின் உறைவிடமாகத் திகழ்கிறது. இதுவே
கைலாசமாகும். இந்நிலையில் குண்டலினிசக்தி சிவத்துடன் இரண்டறக்

கலக்கிறது. இதுவே பேரின்ப நிலையுமாகும். சீவாத்மா இந்நிலையில் பரமாத்மாவை அடைந்து அத்துவிதமுத்தி (ஒன்றுமல்ல, இரண்டு மல்ல) நிலையை அடைகிறது.

“ஒன்றாலும் ஒன்றாது இரண்டாலும் ஒசைஎழாது
என்றால் ஒன்றன்று இரண்டுமில்” - திருவருட்பயன்

சிவானுபூதி என்று இறைவனை ஞான வடிவில் கண்டு பேரானந்த நிலையை அனுபவிக்கும் நிலையும் இதுவாகும். தூங்காமல் தூங்கிச் சுகம் காணும் நிலையிதாம். சிவனின் தாண்டவ நடனத்தையும் இந்நிலையில் கண்டு களிக்க முடியும் என்பர்.

இந்நிலையை அடைவதே மானிடப்பிறவி எடுத்ததன் நோக்கம் என்று கூறும் சித்தர்கள் இப்பேரானந்த அனுபவம் பற்றிப் பலவிதத்தில் பாடியிருக்கிறார்கள். அவற்றுள் சில வருமாறு,

“அட்டாங்க யோகமும் ஆதாரம் ஆறும் அவத்தை ஐந்தும்
விட்டேறிப்போன வெளிதனிலே வியப்பொன்று கண்டேன்
வட்டாகிச் செம்மதிப் பாலுறல் உண்டு மகிழ்ந்திருக்க
எட்டாத பேரின்பம் என்னை விழுங்கியிருக்கின்றதே”

- (சி.பா) பட்டினத்தார்.

அதாவது அட்டாங்க யோகத்தால் ஆறு ஆதாரங்கள், ஆன்மாவின் ஐந்து அவத்தைகள் (சாக்கிரம் சொப்பனம், சுழுத்தி, துரியம், துரியாதீதம்) என்பவற்றைக் கடந்து வெளியை (சுகஸ்ராரத்தில்) அடைந்து அங்கே வியப்பொன்று கண்டேன். அதாவது வண்டாகி (வட்டு), ஆங்கு ஞானப்பால் (ஞானமூப்பு) உண்டு மகிழ்ந்திருக்க அதுவரை எட்டாத பேரின்பம் என்னை முழுமையாக விழுங்கியது என்பதாம். அதாவது பேரின்பத்தில் மூழ்கினேன் என்பதாம்.

“நவ்வுமவ்வையும் கடந்து நாடொணாத சியின்மேல்
வவ்வு யவ்வுகளும் சிறந்த வண்மைஞான போதகம்
ஒவ்வு சுத்தியுள் நிறைந்து உச்சியூடுருவியே
இவ்வகையறிந்த பேர்கள் ஈசன் ஆணை ஈசனே”

- (சி.பா) சிவவாக்கியர்.

அதாவது ஓம் நமசிவாய என்பவற்றைக் கடந்து (இவையே
மூலாதாரம் முதலாய ஆறாதார எழுத்துக்கள். எனவே இவற்றைக்
கடத்தல் என்னும்போது (ஆறாதாரங்களைக் கடத்தல் என்றாகிறது).
சகஸ்ராரத்தை அடைந்தவர்கள் ஈசன் என்பது ஈசன் ஆணை (அதாவது
இறைவனுக்குச் சமம் என்பதாம்).

“முத்தனாய் நினைந்தபோது முடிந்த அண்டத்துச்சிமேல்
பத்தனாரும் அம்மையும் பரிந்து ஆடல் ஆடினார்
சித்தரான ஞானிகாள் தில்லைஆடல் என்பீர்காள்
அத்தன் ஆடல் உற்றபோது அடங்கல் ஆடல் உற்றவே”

- (சி.பா) சிவவாக்கியர்.

அதாவது சகஸ்ரார நிலையை (அண்டத்துச்சி) அடைந்தவர்கள்
அம்மையப்பனின் தாண்டவ நடனத்தைக் கண்டனுபவிக்கலாம்
என்கிறார்.

இறைவனுடன் அத்துவிதமுத்தி நிலையில் இரண்டறக் கலப்பதை
சிவவாக்கியர் பின்வரும் பாடல் மூலம் எடுத்துக் கூறியுள்ளார்.

“சுழித்ததோர் எழுத்தை உன்னி சொல்முகத்து இருத்தியே
துன்ப இன்பமுங்கடந்து சொல்லும்நாடியூடுபோய்
அழுத்தமான வக்கரத்தின் அங்கியை எழுப்பியே
ஆறுபங்கயம் கடந்து அப்புறத்து வெளியிலே

- (சி.பா)

“விழித்தகண் குவித்தபோது அடைந்துபோய் எழுத்தெலாம்
விளைந்துவிட்ட இந்திரசால வீடதானவெளியிலே
அழுத்தினாறு மதிமயங்கி அனுபவிக்கும் வேளையில்
அவனுமுண்டு நானுமில்லை யாருமில்லை ஆனதே”
- (சி.பா)

சுழித்ததோர் எழுத்து	- ஓங்காரம்
துன்ப இன்பங்கடத்து	- இருவினையொப்பு
நாடியுடு போய்	- சுழுமுனையுடு
ஆறுபங்கயம் கடந்து	- ஆறாதாரத்திலும் உள்ள தாமரைகள்
வெளி	- சகஸ்ராரம்
அவனுமுண்டு, நானுமில்லை	- இறைவனுடன் அத்துவிதமான நிலை

இதனை இன்னொரு விதமாகவும் சிவவாக்கியர் எடுத்துக் கூறியுள்ளார்.

“மவுன அஞ்செழுத்திலே வாசி ஏறி மெள்ளவே
வானளவாய் நிறைந்த சோதிமண்டலம் புகுந்தபின்
அவனும் நானும் மெய்கலந்து அனுபவித்த அளவிலே
அவனுமுண்டு நானுமில்லை யாருமில்லை யானதே” - (சி.பா)

(வாசி - சரவேட்டம்) சோதிமண்டலம் - மதியமுது

“மங்காய்ப்பால் உண்டு மலைமேல் இருப்போர்க்குத்
தேங்காய்ப்பால் ஏதுக்கடி? - குதம்பாய்

- (சி.பா) குதம்பைச்சித்தர்

ஞானமாகிய மாங்காய்ப் பாலையுண்டு (இதனையே யோக முப்பு என்பர்) சகஸ்ராரத்தில் (மலைமேல்) இருப்பவர்களுக்கு இவ்வுலக அறிவு ஏதுக்கடி? என்பதாம்.

இதனையே,

“உச்சிக்கு மேற்சென்று உயர்வெளி கண்டோர்க்கு
இச்சிப்பிங்கு ஏதுக்கடி” குதம்பாய் - (சி.பா) குதம்பைச்சித்தர்
என்றும் பாடியுள்ளார்.

**(உச்சிக்கு மேல் - ஆறாதாரத்துக்கு மேல்
இச்சிப்பிங்கு - இவ்வகை இச்சை)**

“மூலப்பதியடியோ மூவிரண்டு வீடதிலே
கோலப் பதியடியோ குதர்க்கந்தெரு நடுவே
சாலப்பதிதனிலே தணலாய் வளர்ந்த கம்பன்
மேலப் பதிதனிலே என்கண்ணம்மா
விளையாட்டைப் பாரனோ! - (சி.பா) அழகணிசித்தர்

மூவிரண்டு வீடு - ஆறாதாரம்

குதர்க்கந்தெரு - வளைந்து வளைந்து செல்லும் இடகலை,
பிங்கலை நடுவே தணலாய் வளர்ந்த கம்பம் - அவற்றுக்கு
நடுவில் நேராய் நிற்கும் அக்கினியாகிய சுழுமுனை.

இவற்றைத் தாண்டி ஆனந்தத்தை அனுபவிக்க மாட்டேனோ?
என்று கேட்கிறார்.

கொங்கணர் தமது ஞானக்கும்மியில் இதனை பின்வருமாறு
அழகாக எடுத்துக் கூறியுள்ளார்.

“வாசிப்பழக்க மறியவேணு மற்று
மண்டல வீடுகள் கட்ட வேணும்
நாசிவழிக் கொண்டு யோகமும் வாசியும்
நாட்டத்தைப்பாரடி வாலைப்பெண்ணே” - (சி.பா)

“உச்சிக்கு நேராயுண்ணாவுக்கு மேல்நிதம்
வைத்தவிளக்கும் எரியுதடி
அச்சுள்ள விளக்கு வாலையடி அவி
யாமெலெரியுது வாலைப் பெண்ணே” - (சி.பா)

குறிப்பு:

சித்தர்களிற் சிலர் குண்டலினி சக்தியை பெண்ணுக்கு (வாலைக்கு) ஒப்பிட்டுப் பாடியுள்ளனர். இங்கு விளக்கு என்பது ஆக்கினையில் தோன்றும் சோதி வடிவாம்.

தனக்குள் இருக்கும் ஆத்மாவை, இறைவனை அறிய முற்படாமல் கோவில்கள் தோறும் சென்று கல் விக்கிரகங்களுக்கு பூசையிட்டு கடவுளைப்புற உலகில் தேடி அலைபவர்களைப் பார்த்து சிவவாக்கியர் என்னும் சித்தர் நகைச்சுவையுடன் பின்வருமாறு இடித்துரைத்துள்ளார்.

“நட்ட கல்லைத் தெய்வமென்று நாலு புட்பஞ் சாத்தியே
சுற்றிவந்து மொணமொணென்று சொல்லுமந்திரமேதடா
நட்ட கல்லும் பேசுமோ நாதனுள்ளிருக்கையில்
சுட்ட சட்டி சட்டுவம் கறிச்சுவை யறியுமோ”

- (சி.பா)

இன்னொரு சித்தரான அருணகிரிநாதர் ஆறுமுகப் பெருமானின் ஆறுமுகங்களையுமே ஆறாதாரங்களுக்கு ஒப்பிட்டு முத்தி நிலையைப் பாடியுள்ளார்.

“ஏறுமயில் ஏறி விளையாடுமுகம் ஒன்றே
ஈசனுடன் ஞானமொழி பேசுமுகம் ஒன்றே
கூறுமடியார்கள் வினை தீர்க்கும் முகம் ஒன்றே
குன்றுருவாய் வேல்வாங்கி நின்றமுகம் ஒன்றே
மாறுபடுகூரனை வதைத்த முகம் ஒன்றே
வள்ளியை மணம்புணர வந்தமுகம் ஒன்றே
ஆறுமுகமான பொருள் நீயருள வேண்டும்
ஆதிஅருணாசலம் அமர்ந்த பெருமானே”

இதன் தத்துவப் பொருள் யாதெனில்

01. மூலாதார நிலையில்
பிரணவரூபமாய் உள்ளவர் கணபதி. பிரமனுக்கு அப்பிரணவப் பொருள் தெரியாததால்
02. சுவாதிட்டான நிலையில்
(ஈசனுடன் ஞானமொழி பேச முகம் ஒன்று) பிரணவத்துக்குப் பொருளுரைத்தது பிரமனாய் நின்று படைத்தல் தொழில் புரிந்தது.
03. மணிபூரக நிலையில்
காத்தற் கடவுளான விஷ்ணுவாக நின்று அடியார் வினை தீர்ப்பது ஒரு முகம்
04. அனாகத நிலையில்
வேல் அழித்தல் தொழிலுக்குரியது. உருத்திரனாக நின்று அழித்தற்றொழில் செய்வது ஒரு முகம்.
04. விசுத்தி நிலையில்
மாறுபடுகூரரை வதைத்தமுகம் ஒன்று (ஆணவம் முதலிய மலங்களை வதைத்தல்)
05. ஆக்கினையில்
வள்ளியை மணம்புணர வந்தமுகம் ஒன்று (பேரின்பநிலை) சதாசிவனாக நின்று அருளால் தொழில் புரிவது.

திருச்சிற்றம்பல நாடிகள் இயற்றிய திருச்செந்தூர்க்குமரன் அகவல் என்னும் நூலில் குண்டலினி சக்தி பற்றியும் அதன் பயனாகக் கிடைக்கும் யோகமுப்பு பற்றியும் பேரின்பநிலை பற்றியும் பின்வரு மாறு தெளிவாக எடுத்துக் கூறப்பட்டுள்ளது.

“மூலக்குண்டலியாம் உரசும் மூச்செறிந்து
வாலது மேல்கீழ் மண்டலம் இட்டுப்
படந்தனைச் சுருக்கிப் படுத்துறங்குவது
நடந்து மேல் நோக்கி ஞானவீடு அளிக்கும்
மண்டலம் மூன்று மருவு தூண் புகஅக்

குண்டலி எழுப்பும் கொள்கையீது என்றான்
முன்னது இரேசகம் முப்பத்திரண்டு
பின்னது பூரகம் பேசும் ஈரெட்டுக்
கும்பகம் நாலோடு அறுபதாகக் கூறும்
தம்ப மாத்திரையின் தன்மையும் உணர்த்தி

மூலமே முதலா முடிநடு உச்சிப்
பால் அளவினும் நீள்படுதுளை நோக்கி
மூலாதாரத்தின் முச்சுழிச் சுடரை
மேல் ஆதாரத்தின் மெல்லெனத்தூண்டி
இருவழிக் காலும் ஒருவழி நடத்திக்

கருவழி அடைத்துக் கமலம் ஆறு உருவிப்
பன்னிரண்டு அந்தம் பரிதியும் மதியும்
மன்னி ஒன்றான வண்ணமும் தெரிந்து
கமடம் ஐந்து அடக்கும் கருத்தெனப் பொறியின்
மமதைகள் அடக்கி மனோலயம் ஆக்கி

மூலக் கனலால் முழுமதி உருக்கிப்
பாலைப் பருகும் பண்பு தந்தருளி
இட்டகாமியமும் எண்ணெண்கலையும்
அட்டமாசித்தியும் அன்புறக்கொடுத்தும்
பன்னிருபட்சியும்பறவாவண்ணம்

என்னுள்ளே நிறுத்தும் இயற்கையும் விண்டான்
மூலமே முதலா மூவிரு தலத்தின்
கோலமும் 2பூதக்குறிகளும் அதன்பால்
ஐம்பதோடு ஒன்றாம் அக்கர விதமும்
பொன்பொலி கமலப்பூ 3இருமூன்றும்

4தாரக எழுத்தும் 5சார்பெழுத்து அஞ்சும்
6வாரணமுகவன் 7மலரோன் திருமால்
வருத்தம் இல் உருத்திரன் மகேச்சுரன் சதாசிவன்
உருத்தெளிந்திடநம் உருவே ஆகும்
ஆறுமா முகத்து அமர்ந்ததும் இதுவே.

வேறிலை என்று மெய்ம்மொழி செப்பி
இலங்கும் ஆயிரத்தெட்டு இதழ்த்தாமரைமேல்
துலங்கிடும் நடனச் சோதியும் காட்டி”

பட்டினத்தார் தமது பூரணமாலையில் ஆறாதாரம் பற்றி
பின்வருமாறு எடுத்துக் கூறியுள்ளார். பூரணமாலை என்றால்
மூலாதாரச் சங்கமம் என்று பொருள்.

01. மூலத்து உதித்தெழுந்த முக்கோணச் சக்கரத்துள்
வாலைதனைப் போற்றாமல் மதிமறந்தேன் பூரணமே!
(வாலை - சிறுபெண் - வல்லபை சக்தி)
02. உந்திக்கமலத்து உதித்துநின்ற பிருமாவைச்
சந்தித்துக் காணாமல் தட்டழிந்தேன் பூரணமே!
(உந்திக்கமலம் - சுவாதிட்டானம்)
1. யோகமுப்பு
 2. பஞ்சபூதக் குறிகள்
 3. ஆறாதாரத்திலுள்ள தாமரைப்பூ
 4. ஓம் பிரணவ எழுத்து
 5. நமசிவாய
 6. பிள்ளையார்
 7. பிரம்மா

03. நாவிக்கமல நடு நெடுமால் காணாமல்
ஆவிகெட்டு யானும் அறிவழிந்தேன் பூரணமே!
(நாவிக்கமலம் - மணிபூரகம்)
04. உருத்திரனை இருதயத்தில் உண்மையுடன் பாராமல்
கருத்தழிந்து நானும் கலங்கினேன் பூரணமே!
(இருதயத்தில் - அனகதம்)
05. விசுத்தி மகேசுவரனை விழிதிறந்து பாராமல்
பசித்துருகி நெஞ்சம் பதறினேன் பூரணமே!
06. நெற்றி விழியுடைய நிர்மல சதாசிவத்தைப்
புத்தியுடன் பாராமல் பொறி அழிந்தேன் பூரணமே!
07. நாதவிந்து தன்னை நயமுடனே பாராமல்
போதம் மயங்கிப் பொறி அழிந்தேன் பூரணமே!
(நாதவிந்து - ஒலிமுதல் (ஓம்), போதம் - அறிவு)
08. உச்சி வெளியை உறுதியுடன் பாராமல்
அச்சமுடன் நானும் அறிவழிந்தேன் பூரணமே!
09. நகாரமகாரம் என்பார்; நடுவே சிகாரம் என்பார்
வகாரயகாரம் என்பார் வகை அறியார் பூரணமே!
10. குருவாய் பரமாகி குடிலை சத்தி நாத விந்தாய்
அருவாய் உருவானது அறிகிலேன் பூரணமே!
(குடிலை - குண்டலினி)

- (இ.பா)

ஏறத்தாழ இதே கருத்துகளையே பத்திரகிரியாரும் பின்வரு
மாறு கூறியுள்ளார்.

01. ஆதார மூலத்தடியில் கணபதியைப்
பாதார விந்தம் பணிந்து நிற்பது எக்காலம்?
02. மண்வளைந்த நற்கீற்றில் வளைந்திருந்த வேதாவைக்
கண்வளர்த்து பார்த்துள்ளே கண்டிருப்பது எக்காலம்?
(வேதா = பிரம்மன்)

03. அப்பு பிறை நடுவே அமர்ந்திருந்த விட்டுணுவை
உப்புக் குடுக்கையுள்ளே உணர்ந்தறிவது எக்காலம்?
(உப்புக்குடுக்கை = உடல்)
04. மூன்று வளையம் இட்டு முளைத்தெழுந்த கோணத்தில்
தோன்றும் உருத்திரனைத் தொழுது நிற்பது எக்காலம்?
05. வாயு அறுகோணம் அதில்வாழும் மகேச்சுரனைத்
தோயும்வகை கேட்கத் தொடங்குவதும் எக்காலம்?
06. வட்டவிழிக்குள்ளே மருவும் சதாசிவத்தைக்
கிட்ட வழித்தேடக் கிருபை செய்வது எக்காலம்?
07. உச்சிக்கிடை நடுவே ஓங்கும் குருபதத்தை
நிச்சயித்துக் கொண்டிருந்து நோவதினி எக்காலம்?
08. ஆறு ஆதாரம் கடந்த பேரொளியை
பேறாகக் கண்டு நான் பெற்றிருப்பது எக்காலம்?
09. ஒலிபடரும் குண்டலினியை உன்னி உணர்வால் எழுப்பிச்
சுழுமுனையின் தாள் திறந்து தூண்டுவதும் எக்காலம்?
10. இடை பிங்கலை நடுவே இயங்கும் சுழுமுனையில்
தடை அறவே நின்று சலித்திருப்பது எக்காலம்?
11. மூலநெருப்பை விட்டு மூட்டி நிலாமண்டபத்தில்
பாலை இறக்கி உண்டு பசி ஒழிவது எக்காலம்?

- (சி.பா)

பால் - ஞானப்பால் (யோகமுப்பு) நிலாமண்டபம் சகஸ்ராரம்
(சந்திர மண்டலம்) என்றும் கருத்து.

இவ்விடத்தில் சித்தரின் முப்பு பற்றி எடுத்துக் கூறுவதும்
அவசியமாகிறது.

சித்த மருத்துவத்தில் முப்பு என்பது பற்றி வியந்து பேசப்படுகிறது. இது கற்ப மருந்துகளில் ஒன்றாகும். இம்முப்பு மூன்று வகைப்படும். அவையாவன. வாதமுப்பு, வைத்தியமுப்பு, யோகமுப்பு அல்லது ஞானமுப்புவாகும். இவை முறையே சித்த மருத்துவத்தின் வாதம், வைத்தியம், யோகம், ஞானம் என்பனவற்றுக்குரியனவாகும். வாதமுப்புவானது வேதை என்றுங் கூறப்படும். இது இரும்பு, செம்பு போன்ற உலோகங்களை வேதித்துத் தங்கமாக்க உதவுவது. அதுபோலவே உடலையும் பத்தரைமாற்றுத் தங்கமாக (நோயின்றி) வைத்திருக்க உதவும்.

வைத்திய முப்புவானது உயர்தரக்கட்டு, களங்கு, உருக்கு, செந்தூரம், பற்பம் முதலியன தயாரிப்பதற்குப் பயன்படும். இவ்விதம் செய்யப்படும் மருந்துகள் ஆயுளை நீடிக்க உதவுமாம்.

யோகமுப்பு அல்லது ஞானமுப்பு என்பது குண்டலியோகம் (இலையோகம்) போன்ற சாதனைகளினால் ஆன்மஞானம் உண்டாகும் போது உடலில் சுரக்கப்படுகிறது. அதாவது குண்டலினி சக்தியை மெல்லொழுப்பி ஆக்கினையை (புருவநடு) அடையும்போது யோகமுப்பு சுரக்கப்படுகிறது. இதனையே சித்தர்கள் மதியமுது, பால், சோமநீர், சக்தி, அமுது, பூரணம், குடிலைநீர், அமிர்தம், சோதி, பேரொளி என்று பலவித பெயர்களால் அழைப்பர். இம்மதியமுது சுரந்தால் காயசித்தி ஏற்படும். எனவே பிறப்பிறப்பின்றி கற்பகாலம் வாழ முடியும். இதனையே,

“ஊறுமமிர்தத்தை யுண்டியுறப் பார்க்கில்
கூறும் பிறப்பறுக்கலாம்”

என்று ஒளவையார் குறளிலும்,

“உண்டநீர் உனக்குள் பாய்ந்திடில்

சண்டனில்லை சாக்காடெய்துவதில்லை காண்”

என்று ஞானவெட்டியானிலும் கூறப்பட்டுள்ளது.

மேலும் பின்வரும் பாடல் முப்புவின் மகிமையையும் அது காய
கற்பமாகச் செயற்படுவதையும் தெளிவாக எடுத்துக் காட்டுகிறது.

“கற்பகத்தையுண்டால் காயமழியாது

கற்பத்தினாலே காணலாம் கைலையை

கற்பத்தினாலே காணலாம் சோதியை

கற்பத்தினாலே காலையும் கட்டிடே”

கால் - வாயு, சுவாசம்

கைலை - சகஸ்ராரம்;

சோதி - யோகமுப்பு

இதனையே இடைக்காட்டுச்சித்தர் பின்வருமாறு எடுத்துக்
கூறியுள்ளார்.

“சாவாதிருந்திடப் பால்கற - சிரம்

தன்னில் இருந்திடும் பால்கற

வேவாது இருந்திடப் பால்கற

வெட்டவெளிக்குள்ளே பால்கற”

சிரந்தன்னில் இருந்திடும்பால் - அமிர்தகலை (மதியமுது)
வெட்டவெளி - சிதாகாசம் - ஞானஆகாசம் (சகஸ்ராரம்)

ஆறாதாரங்களைப் பற்றி விளங்கிக் கொள்வதற்கு இடகலை,
பிங்கலை, சுழுமுனை ஆகிய நாடிகளைப் பற்றியும் அறிந்துகொள்வது

அவசியமாகும். சக்கரங்களில் உள்ள தாமரை இதழ்கள் அச்சக்கரங்களில் ஒன்றுகூடும் யோகநாடிகளைக் குறிப்பனவாயுள்ளன. இவை குண்டலினி செல்லும் கால்வாய்களாயும் உள்ளன. இதில் தலையாயது சுழுமுனையாகும். வீணா (தண்டின்) மேருதண்டம் இடப்பக்கத்தில் மூலாதாரத்தில் சந்திரன் என்று வழங்கப்படும் வெளிறிய இடகலை நாடி அமைந்துள்ளது. வலப்பக்கம் சூரியன் எனப்படும் செந்நிறப் பிங்கலைநாடி அமைந்துள்ளது. இவை இரண்டும் மேல்நோக்கி இடமிருந்து வலமும், வலப்பக்கமிருந்து இடமுமாய் மாறி எல்லாத் தாமரை இதழ்களையும் சுற்றிச் சுற்றி (பாம்புபோல வளைந்து வளைந்து) சென்று ஆக்கினைச் சக்கரத்தை அடைந்து பின் நாசித்துவாரங்களை நோக்கிச் செல்கின்றன. இந்நாடிகள் வழியேதான் பிராணசக்தி உள்ளே செல்வதும் வெளியே வருவதுமாய் உள்ளது. இவை இரண்டிற்கும் இடையே நேராக நிற்பது சுழுமுனை நாடியாகும்.

எனவே, வலது நாசித்துவாரத்தால் சுவாசிக்கும்போது பிராண சக்தியானது இடதுபக்க உடலுறுப்புக்களை இயக்குகிறது. இடதுபக்க நாசித்துவாரத்தால் சுவாசிக்கும்போது பிராண சக்தியானது வலதுபக்க உடலுறுப்புக்களை இயக்குகிறது. இதில் இடகலையை விட்டுணு என்றும் (காத்தல்), பிங்கலையை பிரம்மா என்றும் (படைத்தல்), சுழுமுனையை உருத்திரன் என்றும் (அழித்தல்) கூறுவர். ஆதிசிவனே (மூலசக்தியே) இவ்வுலகைப் படைக்கவும் (பிரம்மா), காக்கவும் (விட்டுணு), அழிக்கவும் (உருத்திரன்) காரணமாகவுள்ளது. எனவே, இம்மூர்த்திகள் சிவத்தின் அம்சமேயொழிய வேறில்லை.

பிராண சக்தியானது சூரியனிடமிருந்து பெறப்படுகிறது. மேலும் உண்ணும் ஆகாரங்களால் பகிர்வாசயம், மண்ணீரல் முதலியவற்றிலிருந்தும் கிடைக்கிறது. எனவே, சூரிய ஒளியும், உணவு நன்னிலையும் ஆரோக்கியத்தின் அடிப்படைகளாகின்றன. (இடகலை நாடியை பெண்பாலாகவும், பிங்கலை நாடியை ஆணாகவும் கொள்வதுமுண்டு)

சுழுமுனையில் தாமதகுணம் மேலோங்கியிருக்கும். இதன் உள்ளே பிரகாசமான இராசதகுணம் மேலோங்கி நிற்கும். **வஜ்ரிணி** என்னும் நாடி அமைந்துள்ளது. இதன் உள்ளே சத்துவகுணம் இயற்கையாகவே அமைந்துள்ள வெளிறியதும் அமுதம் சுரக்கின்றதுமான சித்திரிணி நாடி அமைந்துள்ளது. இச் சித்திரிணிக்கு உள்ளே பிரமநாடி காணப்படும். அதனுள் பிரமத்துவாரம் காணப்படும். இது குண்டலினியின் கீழ் முனையிலிருந்து அதியுயர்ந்த சிவம் வாழும் சகஸ்ராரம் வரை வியாபித்துள்ளது. இப்பிரம்மநாடி வழியேதான் குண்டலினி சக்தி ஊடுருவிப் பாய்ந்து சகஸ்ராரத்தை அடையும். இவ்வழியை **குலமார்க்கம் அல்லது சக்திமார்க்கம்** (குலம் - சக்தி) என்றுங் கூறுவர்.

மூலாதாரத்தில் நாலிதழ் கமலத்தின் நடுவில் குலகுண்டம் என்னும் இடத்தை வாயால் கௌவிக் கொண்டு சாதாரணமாய் குண்டலினி சக்தி உறங்குகிறாள்.

மூலாதாரமும் சுவாதிட்டானமும் அக்கினி மண்டலத்துக்குரியன. இதில் பிரம்மக்கிரந்தி என்னும் நாடிகளின் முடிச்சுள்ளது. இங்கு கிரந்தி என்பது நாடி முடிச்சையும் அதனூடு பாயும் எண்ணங்களில் பூர்வஜன்ம வாசனையால் ஏற்படும் சிக்கல்களையும் குறிக்கும்.

மணிபூரகமும் அனாகதமும் சூரியமண்டலத்துக்குரியன. இதில் விஷ்ணுகிரந்தி என்னும் நாடிகளின் முடிச்சு உள்ளது. விசுத்தியும் ஆக்கினையும் சந்திரமண்டலத்துக்குரியன. இதில் ருத்திரக்கிரந்தி என்னும் நாடிமுடிச்சுள்ளது. எனவே, அக்கினி மண்டலத்தைக் கடப்பதில் பிரம்ம முடிச்சின் (பிரம்மக்கிரந்தி) பிளவும், சூரியமண்டலத்தைக் கடப்பதில் விஷ்ணுக்கிரந்தியின் பிளவும், சந்திரமண்டலத்தைக் கடப்பதில் ருத்திரக்கிரந்தியின் பிளவும் அவசியமாகும்.

இங்கு கூறப்பட்ட முக்குண நிலைகளில் தமோகுண நிலையில் நின்று பார்த்தால் தமோகுணம்தான் தெரியும். இராசதகுண நிலையில் நின்று பார்த்தால் இரபிதகுணம்தான் தெரியும். சத்துவகுண நிலையில் நின்று பார்த்தால் முக்குண நிலையும் தெரியும்.

குண்டலினியோகம் இலையோகம் என்றும் அழைக்கப்படும். இது சீவனோடு (ஆத்மாவோடு) குண்டலினிசக்தியை மிக உயர்ந்த பேரின்ப அனுபவ நிலையை அடையும் வரை ஒவ்வொருபடியாக உயர்த்திக்கொண்டு போவதில் தங்கியுள்ளது. இதற்கு அட்டாங்க யோகமுறை அவசியமாகும். மேலும் மந்திரங்களின் (மூலமந்திரங்கள்) உதவியும் அம்மந்திரங்களின் கடவுள்களின் துணையும் அவசியமாகும். இதில் ஓம் என்னும் பிரணவத்தை தியானித்தல் முக்கியமாகும். இம்முறைகளைக் கையாண்டு பிராணனைச் சுழுமுனைநாடி வழியாக ஓடச் செய்து, மனத்தைக் கட்டுப்பாட்டுக்குள் கொண்டுவரும்போது குண்டலினிசக்தி மேல் எழுப்பி ஆறு சக்கரங்களையும் ஊடுருவிச் சென்று சகஸ்ராரத்தை அடைந்து பரமாத்மாவோடு அத்துவிதமாகி விடுகிறது என்பது இதன் விளக்கமாகும். இன்னொருவிதமாய்ச் சொல்லின் குண்டலினியாகிய சக்தி (சுத்தமாயை) சிவத்துடன் இணைவதே இலையோகமாகும்).

எனவே, பிராணசக்தியைக் கட்டுக்குள் கொண்டு வருவதன் மூலம் சீவசக்தியை வளர்த்து, அதன்மூலம் குண்டலினி சக்தியை மெல்லெழுப்பி சிவத்துடன் ஐக்கியமாகி பிறவாப் பேரின்பவாழ்வு வாழலாம் என்க. இந்நிலைகளுக்கு வழிகாட்டுவதே உண்மையான சித்தமருத்துவமாகும்.

23. அண்டமும் பிண்டமும்

எல்லையற்ற பிரபஞ்சத்தை அண்டம் என்று கூறின் பிண்டமாகிய மனிதனை உடலை அவ்வண்டத்தின் சிற்றுருவம் என்று கருதலாம் என்பது சித்தர்களின் கூற்றாகும். இதனையே “அண்டமே பிண்டம், பிண்டமே அண்டம்” என்றும் “அண்டத்திலுள்ளதே பிண்டத்தில் உண்டு” என்று கூறுவர். “அண்டமும் பிண்டமும் ஒன்றே அறிந்துதான் பார்க்கும்போது” என்கிறது சட்டமுனிநிகண்டு. அதாவது உலகத்தில் இருப்பவையெல்லாம் மனிதனுக்குள்ளும் இருக்கின்றன. எனவே, பஞ்சபூதங்களுக்கும், நவக்கிரகங்களுக்கும் அதனதன் சக்திகளை (செயலை) மனிதன்மேல் செலுத்துகின்றன. மனிதன் அதற்குட்பட்டவனாகிறான். இதை இன்னொரு விதத்தில் சொல்லப்போனால் மனிதன் உலகின் இயக்கங்கள் ஒவ்வொன்றிலும் ஏதோ ஒரு விதத்தில் அணுவின் அணுவாகவாவது சம்பந்தப்படுகிறான் என்றுங் கூறலாம்.

01. பஞ்சபூதங்களும் மனித உடலும்

தேகம் பஞ்சபூதங்களாலானது என்பது சித்தர்களின் கொள்ளையாகும். எனவே, இச்சடவுடம்பை ஆக்கும் மிகச்சிறிய அணுக்கள் வரையாவும் பஞ்சபூதங்களால் ஆக்கப்பட்டவை என்பது தெளிவு. ஆயினும் உடலின் சில பகுதிகளில் சில பஞ்சபூத அம்சங்கள் கூடுதலாகக் காணப்படுகின்றன. அவற்றின் விபரம் வருமாறு,


முக்குற்றங்களில் வளியில் - வாயு ஆகாய பூதங்களும், அழல் தாதுவில் தீ பூதமும், ஐயதாதுவில் மண், நீர் பூதங்களும் உண்டு.

அவ்விதமே உடற்கட்டுக்களில் சாரத்தில் - நீர் பூதமும், இரத்தத்தில் - தீ பூதமும், ஊனில் - மண் பூதமும், கொழுப்பில் - மண், நீர் பூதமும், என்பில் மண் பூதமும், மூளையில் - நீர் பூதமும், சுக்கிலத்தில் - நீர் பூதமும், சுரோணிதத்தில் தீ பூதமும் அதிகளவில் உண்டு.

மேலும் மனித உடலில் மண்ணின் கூறாக மயிர், நரம்பு, தோல், மாமிசம், என்பு முதலியனவும், நீரின் கூறாக சாரம், சுக்கிலம், கொழுப்பு, சிறுநீர், மூளை முதலியனவும், தீயின் கூறாக பயம், அகங்காரம், நித்திரை, சோம்பல் மைதுனம் முதலியனவும், வளியின் கூறாக (செயலாக) ஓடல், தாண்டல், நடத்தல், இருத்தல், கிடத்தல் முதலியனவும், விண்ணின் கூறாக காமம், குரோதம், உலோகம், மோகம், மதம், மாற்சரியம் முதலியனவும் காணப்படுகின்றன.

அதுமட்டுமன்றி வாயுவானது பிராணன், உதானன், வியானன், சமானன், அபானன், நாகன், கூர்மன், கிருகரன், தேவதத்தன், தனஞ்செயன் எனப் பலவிதமாக மனித உடலில் செயற்படுகிறது. அக்கினியானது ஜாடராக்கினி (ஜாடரம் - வயிறு), பூதாக்கினி (கல்லீரலில் உள்ளது), தாதுவாக்கினி என்று மூன்றுவிதமாகவும் அனற்பித்தம், இரஞ்சகபித்தம், சாதகபித்தம், ஆலோசகபித்தம், பாசகபித்தம் என்று ஐந்து விதமாகவும் மனித உடலிற் செயற்படுகின்றது. இன்னொரு விதத்தில் உயிரானது உடலில் தரித்திருப்பதற்கு அக்கினி அல்லது தேகச்சூடு இன்றியமையாததாகிறது. இதனையே உயிரனல் என்றும் சீவாக்கினி என்றும் சித்தர்கள் குறிப்பிட்டுள்ளனர்.

மேலும் பஞ்சபூதங்களுக்கும் இந்திரியங்களுக்கும் மனத்துக்கும் தொடர்புகளுண்டு. உதாரணமாக ஆகாயத்திலிருந்து பிறக்கும் ஒலி அல்லது கேட்டலுடன் காதும், வாயுவிலிருந்து பிறக்கும் ஸ்பரிசம் அல்லது தொடுகையுடன் தோலும், அக்கினியிலிருந்து பிறக்கும் ஞாபம் அல்லது வடிவத்துடன் கண்ணும், அப்புவிருந்து பிறக்கும் ரசம் அல்லது சுவையுடன் நாவும், பிருதுவியிலிருந்து தோன்றும் கந்தம் அல்லது மணத்துடன் நாசியும் சம்பந்தப்படுகின்றன. எனவே பஞ்சபூதங்களின் விபரம், பஞ்சீகரணம் என்பன பற்றிய அறிவு ஒரு மருத்துவனுக்கு இன்றியமையாததாகும்.



மனிதனும் 14 உலகங்களும்
 படம் - 3

02. நவக்கிரகங்களும் மனித உடலும்

நவக்கிரகங்களான சூரியன், சந்திரன், செவ்வாய், புதன், வியாழன், வெள்ளி, சனி, ராகு, கேது என்பனவும் மனித உடலில் தமது ஆட்சியைச் செலுத்துகின்றன. இதுபற்றி அடுத்த அத்தியாயத்தில் விரிவாக எடுத்துக் கூறப்படும்.

03. மனித உடலில் பதினான்கு உலகங்கள்

இப்பிரபஞ்சமானது மேல் ஏழுலகங்கள். கீழ் ஏழுலகங்கள் எனப் பதினான்கு உலகங்களாலானது. அவையும் அவை மனித உடலில் தொடர்புறும் ஸ்தானங்களும் பின்வருமாறு.

*. சிரம்	- சத்தியலோகம்	} மேல் ஏழுலகங்கள்
*. நெற்றி	- தபோலோகம்	
*. கண்டம்	- ஜனலோகம்	
*. இருதயம்	- மகாலோகம்	
*. நாபி	- சுவர்க்கலோகம்	
*. பாலுறுப்புக்களுக்கு அருகில்	- புவரலோகம்	
*. மூலாதாரம்	- பூலோகம்	
*. மூலாதாரத்தின் கீழ்	- பாதாளலோகம்	} கீழ் ஏழுலகங்கள்
*. பாதாளலோகத்தின் கீழ்	- ரசாதலம்	
*. தொடை	- தலாதலம்	
*. முழங்காலுக்கு மேல்	- நிதலம்	
*. முழந்தாள்	- சுதலம்	
*. கணைக்கால்	- விதலம்	
*. உள்ளங்கால்	- அதலம்	

நாம் ஏற்கனவே ஆறாதாரங்களிற் குறிப்பிடப்பட்டதுபோல் மனித உடலைச் சுற்றி பதினெட்டு அங்குல சுற்றளவில் இவ்வுலகங்களின் அம்சங்கள் பிரதிபலிக்கும்.

04. மனித உடலும் எழுவகைத் தீவுகளும் (சப்தத் தீவுகள்)

மனித உடலில் எழுவகைத் தீவுகளின் அம்சங்கள் பின்வருமாறு அமைந்துள்ளன.

*. என்பு	-	நாவலந்தீவு
*. மேதஸ்	-	சாகத்தீவு
*. தசை	-	குசத்தீவு
*. நரம்பு	-	கிரௌஞ்சத்தீவு
*. தொக்கு (தோல்)	-	சான்மலித்தீவு
*. மயிர்	-	பிலக்ஷத்தீவு
*. உகிர் (நகம்)	-	புஷ்கரத்தீவு

05. மனித உடலும் ஏழு சமுத்திரங்களும் (சப்த சமுத்திரங்கள்)

*. மூத்திரம்	-	உப்புக்கடல்
*. நீர்	-	பாற்கடல்
*. கபம்	-	சுராக்கடல்
*. மச்சை	-	நெய்க்கடல்
*. வாய்நீர்	-	கருப்பங்கடல்
*. இரத்தம்	-	தயிர்க்கடல்
*. வாயிலுண்டாகும் மதுரப்புனல்	-	சுத்தோதகக்கடல்

எனவே, பிரபஞ்சம் முழுவதும் அதன் சிற்றுருவமான மனிதனில் ஏதோவொரு விதத்தில் தொடர்புறுத்தப்படுகின்றது. இத்தத்துவ நுட்பங்கள் ஒரு சித்தமருத்துவனுக்குத் தெரிந்திருத்தல் அவசியமாம்.

“அண்டத்திலுள்ளதே பிண்டம்
பிண்டத்திலுள்ளதே அண்டம்
அண்டமும் பிண்டமும் மொன்றே
அறிந்துதான் பார்க்கும் போதே”

- சட்டமுனிநிகண்டு

24. சோதிடமும் சித்தமருத்துவமும்

மனிதனை பிரகிருதியின் மூலத்தில் உண்டாகி, கிரக சம்பந்தமும் உலக (லௌகிக) சம்பந்தமும் உடையவனாய் உடம்பிலுள்ள ஏழு தத்துவங்களையும் கொண்ட ஆன்மாவைப் பொருந்தியவனாக சித்தமருத்துவம் கூறுகிறது. எனவே அண்டத்திலுள்ள நவக்கோள்களும் மனித உடலில் தமது ஆதிக்கத்தைச் செலுத்தியவண்ணமிருக்கின்றன. இந் நவக்கிரகங்களும் மேடம், இடபம், மிதுனம், கடகம், சிங்கம், கன்னி, துலாம், விருச்சிகம், தனுசு, மகரம், சும்பம், மீனம் என்று சொல்லப்படுகின்ற பன்னிரு இராசிகளுள் அடக்கப்படுகின்றன. இந்த இராசிமண்டலமும் அண்டத்திலுண்டு. ஒவ்வொரு கிரகமும் சூரியனைச் சுற்றி வலம் வந்தவண்ணமுள்ளன. அவ்விதம் சுற்றி வரும்போது தினமும் மேற்படி பன்னிரு இராசி மண்டலங்களுடாகவும் செல்கின்றன. இங்ஙனம் ஒவ்வொரு கிரகத்தினதும் சூரியனைச் சுற்றி வரும் பாதை (Orbit) நேர் (Positive) (அல்லது ஆண்மை) என்றும் எதிர் (Negative) (அல்லது பெண்மை) என்றும் பிரிக்கப்பட்டுள்ளது.

மனித உடலில் பன்னிரு இராசிகளும் கிரகங்களும் அமைந்துள்ள விதம்பற்றி சோதிட நூல்கள் பின்வருமாறு எடுத்துக் கூறியுள்ளன.

மனித உடலானது வலது பாதி நேர் (ஆண்மை) என்றும் இடது பாதி எதிர் (பெண்மை) என்றும் இரு பாதியாகக் கருதப்படுகிறது. (அர்த்தநாரீசுவர தத்துவமும் இதுவே).

எதிர்	மீனம் வியாழன்	மேடம் செவ்வாய்	இடபம் சுக்கிரன்	மிதுனம் புதன்	எதிர்
	சும்பம் சனி	பன்னிரு இராசிகளும்		கடகம் சந்திரன்	
நேர்	மகரம் சனி	ஆட்சிக் கிரகங்களும்		சிங்கம் சூரியன்	நேர்
	வியாழன் தனுசு	செவ்வாய் விருச்சிகம்	சுக்கிரன் துலாம்	புதன் கன்னி	

இதில் தலையிலிருந்து மூக்குவரை சிங்கராசி (நேர்), கடகராசி (எதிர்) என்பவற்றால் ஆட்சி செய்யப்படுகிறது. இவற்றின் முறையே சூரியன், சந்திரன் என்பன ஆட்சியுடைய கிரகங்களாம். (படத்தைப் பார்க்கவும்)

வாயிலிருந்து தொண்டை வரை மிதுன ராசி (எதிர்), கன்னி ராசி (நேர்). இவற்றில் ஆட்சியுடைய கிரகம் புதனாகும். புதனே வாக்கிற்கு அதிபதியாகும்.

தொண்டையிலிருந்து மார்பு வரை இடப ராசியும் (எதிர்), துலா ராசி (நேர்) யும் ஆட்சியுடையன. இவற்றில் ஆட்சியுடைய கிரகம் சூக்கிரனாகும்.

மார்புக்கும் வயிற்றுக்குமிடையில் பூமிக்குரிய (பூமியும் ஒரு கோளல்லவா!) பாகமாகும்.

மேல்வயிற்றுக்கும் கீழ்வயிற்றுக்கும் இடைப்பட்ட பாகம் மேட ராசிக்கும் (எதிர்), விருச்சிக ராசிக்கும் (நேர்) உரிய பாகமாகும். இதில் ஆட்சியுடைய கிரகம் உணவுக்கும் யுத்தத்துக்குமுரிய செவ்வாயாகும்.

கீழ் வயிற்றில் மீன ராசியும் (எதிர்), தனுசு ராசியும் (நேர்) ஆதிக்கம் செலுத்துகின்றன. இவற்றுக்கு அதிபதி புத்திரகாரகனான வியாழனாகும்.

கீழ் வயிற்றுக்குக் கீழ் கும்ப ராசி (எதிர்) யும், மகர ராசியும் (நேர்) ஆதிக்கம் செலுத்துகின்றன. இவற்றுக்கு அதிபதி கர்மத்துக்கு (வினைக்கு) அதிபதியான சனிக்கிரகமாகும்.

இராகு, கேது என்பன சாயாக் கிரகங்கள் என்று சொல்லப்படும். அவற்றிற்குத் தனித்தனி இராசிகள் இல்லை.

ஆறாதார நிலையுடன் ஒப்புநோக்கும் போது மூலாதாரம் சனிக் கிரகத்தின் ஒழுக்கு (Orbit) அல்லது பாதையிலும் சுவாதிட்டானம் வியாழக் கிரகத்தின் ஒழுக்கிலும், மணிபூரகம் செவ்வாய்க் கிரகத்தின் ஒழுக்கிலும், அநாகதம் சுக்கிரனின் ஒழுக்கிலும், விசுத்தி புதன் கிரகத்தின் ஒழுக்கிலும் அமைவதைக் காணலாம்.

இனி, நவக்கிரகங்களுக்கும் ஏழு உடற்கட்டுகளுக்கும் உள்ள தொடர்பைக் கருதுவோமானால் சாரத்துடன் சம்பந்தப்பட்ட கிரகம் சந்திரனாகும். செந்நீருடன் சம்பந்தப்பட்ட கிரகம் செவ்வாயாகும். ஊன்தாதுவுடன் சம்பந்தப்பட்ட கிரகம் புதனாகும். கொழுப்புத் தாதுவுடன் சம்பந்தப்பட்ட கிரகம் வியாழனாகும், என்பு தாதுவுடன் சம்பந்தப்பட்ட கிரகம் சனியாகும். மூளை தாதுவுடன் சம்பந்தப்பட்ட கிரகம் சூரியனாகும். சுக்கில தாதுவுடன் சம்பந்தப்பட்ட கிரகம் சுக்கிரனாகும்.

இவ்விதம் உடலுக்கும் நவக்கிரகங்களுக்கும் உள்ள தொடர்பை அறிவதால் என்ன பயன் என்ற வினா மாணவர்க்கு எழக்கூடும். உடலில் குறிப்பிட்ட ஒரு பகுதி அல்லது குறிப்பிட்ட ஒரு தாது பாதிக்கப்படும் போது அந்த நோயாளியின் சாதகத்தில் அக்குறிப்பிட்ட பகுதி அல்லது தாதுவுக்குரிய கிரகம் நன்னிலையிலுள்ளதா அன்றி தீங்கு விளைவிக்கும் நிலையில் உள்ளதா என்பன போன்ற விபரங்களை அறிந்து கொண்டு அதற்குரிய முறையில் சிகிச்சைகளையும், கிரகங்களுக்குரிய பரிசார முறைகளையும் மேற்கொள்ள முடியும். எனவேதான் சித்தமருத்துவத்தில் நோயாளிக்குச் சிகிச்சை செய்யுமுன்னர் வைத்தியன் நோயாளியின் சாதகப்படி கிரக நிலைகளைத் தெரிந்து கொண்டு சிகிச்சையளிக்க முற்பட வேண்டும் என்று கூறப்பட்டுள்ளது.

எனவே, சித்தமருத்துவர்களுக்கு மருத்துவம் சார்ந்த சோதிட வியலில் (Medical Astrology) ஓரளவு அறிவு இருப்பது அவசியம்

என்று கூறப்படுகிறது. தற்காலத்தில் சித்தமருத்துவம் சித்திக்காமல் இருப்பதற்கு சித்தமருத்துவர்களுக்குச் சோதிட அறிவின்மை ஒரு முக்கிய காரணம் என்று கூறலாம். மருத்துவனுக்குரிய அடிப்படைத் தகுதிகளில் சோதிட சாஸ்திர அறிவையும் சித்தர்கள் வலியுறுத்திக் கூறியுள்ளனர்.

“சோதிடம் பஞ்சபட்சி துலங்கிய சரநூல் மார்க்கம்
கோதறு வகாரவித்தை குருமுனி ஓதுபாடல்
தீதிலாக் கக்கிசங்கள் செப்பிய கண்மகாண்டம்
ஈதெலாங் கற்றுணர்ந்தோர் இவர்களே வைத்தியராவார்”

- பதினெண் சித்தர் நாடி நூல்

சோதிடம் – சோதிட சாத்திரம், பஞ்சபட்சி – பஞ்சபட்சி சாத்திரம், சரநூல் மார்க்கம் – பிராணாயாமம், கக்கிசங்கள் – தத்துவங்கள், கண்மகாண்டம் – சோதிநாடி சாத்திரம். அகாரவித்தை – வேதை நூல் முதலியன. குருமுனி ஓதுபாடல் – அகத்தியர் முதலான சித்தர்களின் நூல்கள்.


சித்தமருத்துவத்தில் பரம்பரை வியாதிகள், தீராத வியாதிகள் என்பவற்றுக்குக் காரணம் கர்மவினை என்று கூறப்பட்டுள்ளது. அது பற்றிய விபரங்கள் சித்தர் நாடி எனப்படும். கண்மகாண்டத்தில் (கர்மம் + காண்டம்) கூறப்பட்டுள்ளது. இது ஒவ்வொருவரின் தனிப்பட்ட சாதக விடயமாகும். எத்தனையோ நூறாண்டுகளுக்கு முன்னர் சித்தர்கள் தமது தெய்வ சகாயத்தினால் எழுதி வைத்த இந்நூல் தற்போது கூட இதில் நம்பிக்கை வைத்து வாசிப்பவர்களுக்கு (காண்டம் வாசித்தல் என்பர்) உண்மை நிலையை எடுத்துக் கூறுகிறது. இதில் சாதகன் பற்றிய விபரம், நாள்தோறும் நடக்கக் கூடியன யாவும் உண்மையாகவும், நேர்மையாகவும் எழுதப்பட்டுள்ளது.

காண்டம் வாசிப்பவர் தனது கவனக் குறைவினாலும் அல்லது அர்த்தம் சொல்வதில் பிழை விடுவதாலும், பிறந்த நேரம் சரிவரக் குறிக்கப்படாமல் போவதாலும் பிழை ஏற்படலாமேயொழிய நூலில் பிழை இல்லை. பூர்வகர்மத்தினால் தெய்வசங்கல்பமாக ஏற்படும், நோய்களுக்கு தெய்வீக முறைப்படிதான் சிகிச்சையளிக்க முடியும். சோதிட கன்ம காண்டத்தில் அவற்றுக்கான பரிகாரம் கூறப்பட்டுள்ளது. எனவேதான் செப்பிய கன்மகாண்டம் என்று பாடல் கூறுகிறது.

மேலும் நோய் ஏற்படும் நட்சத்திரங்களைக் கொண்டு அது குணமாகுமா, குணமாகாதா என்ற விபரம், மருந்துண்ண ஆரம்பிக்க உகந்த நட்சத்திரங்கள், அரக்கர் வைத்தியம் எனப்படும் அறுவை வைத்தியம் செய்வதற்கு உகந்த நாட்கள் என்று பல விடயங்களைச் சோதிட சாத்திரம் மூலம் அறிந்துகொள்ள முடியும்.

உதாரணமாக நோய்மிருத்து நாட்கள் (மரணம் ஏற்படக்கூடிய நாட்கள்) வருமாறு ; பூரட்டாதி, கேட்டை, பரணி, கார்த்திகை, திருவாதிரை, சதயம், அவிட்டம், சுவாதி, ஆயிலியம் முதலிய நட்சத்திரங்களும், நவமி, சதுர்த்தி, சஷ்டி, துவாதசி முதலிய திதிகளும் செவ்வாய், சனி, ஞாயிறு ஆகிய கிழமைகளும் சேர்ந்த நாட்களில் வியாதி உண்டானால் அந்நோயாளி இறப்பார் என்பதாம். (இதற்கு விளக்கம் - செவ்வாய்க்கிழமை நவமி திதியில் பூரட்டாதி நட்சத்திரமும் அன்று இருந்தால் அந்த நோயாளி இறப்பார் என்பதாம். இவ்வாறே ஏனையவற்றையும் விளங்கிக் கொள்க.

தைலாப்பியங்கத்துக்கு உகந்த நாட்கள் திங்கள், புதன், சனி நன்றாம். அல்லாத நாட்களும், உத்தரம், கேட்டை, திருவாதிரை, திருவோணம், சென்ம நட்சத்திரம், அட்டமி, பிரதமை, சஷ்டி, ஏகாதசி, சதுர்த்தசி, பூரணை, அமாவாசை, துவாதசி, இராக்காலம், சங்கிரம காலம் (மாதப்பிறப்பு) என்பனவும் ஆகாவாம். சுமங்கலிப் பெண்களுக்கு செவ்வாய், வெள்ளி தகுமென்பாருமுள்.



கோள்களும் மனிதனும்

படம் - 4

அவுடதம் உண்பதற்கு உகந்த நாட்கள் வருமாறு அனுசம், அத்தம், சித்திரை, சுவாதி, மிருகசீரிடம், அவிட்டம், புநர்பூசம், பூசம், உத்திரட்டாதி, சதயம், ரோகிணி, திருவோணம், ரேவதி நாட்களில் சர ராசி உதயமாயிருக்கையில் 3,6,7,8 ஆம் இடங்கள் சுத்தியாக இருக்க அவுடதமுண்ண ஆரம்பித்தல் நன்றாம். ஒருவரின் ஜென்ம நட்சத்திரமும் இதில் சொல்லப்படாத நட்சத்திரங்களும் ஆகாவாம். பொதுவாக செவ்வாய், வியாழன், ஞாயிற்றுக்கிழமைகள் மருந்து உண்ண ஆரம்பிக்க நன்றாம்.

அரக்கர் வைத்தியத்துக்கு உகந்த நாட்கள் வருமாறு. ஆயிலியம், திருவாதிரை, மூலம், கேட்டை நட்சத்திரங்களும் ஞாயிறு, சனி, செவ்வாய்க்கிழமைகளும் கன்னி, துலாம், மேடம், கர்க்கடகம் இவ் இராசி உதயத்தில் (8 ஆம் இடம் சுத்தியாக இருக்கையில் (8ஆம் இடம் மாறாக / மரண ஸ்தானம்), பக்கச் சித்திரை (சதுர்த்தி / நவமி, சஷ்டி, அட்டமி, துவாதசி, சதுர்த்தசி) ஆகிய திதிகளில் புண்ணறுத்தல், சுடுதல், காரமிடுதல், அட்டை விடுதல் முதலிய அரக்கர் வைத்தியம் செய்யலாம்.

நோய் மாறிக் குளிப்பதற்கு உகந்த நாட்கள் வருமாறு : புனர்பூசம், ரேவதி, சுவாதி, உத்திரட்டாதி, மகம், ஆயிலியம், ரோகிணி ஆகிய நட்சத்திரங்களும், சந்திரன், வெள்ளி இராசிவரோதங்களும் சதுர்த்தி, நவமி, சதுர்த்தசி, தசமியில் முன்சொன்ன குரூர வரோதயங்களிலே நோய் மாறிக் குளிக்கலாம்.

மருத்துவ சோதிடவியலை விளக்கப்புகின் அது நீண்டு கொண்டு போகும் என்பதால் இத்துடன் இவ்வத்தியாயத்தை நிறைவு செய்தல் தவிர்க்க முடியாததாகிறது. மாணவர்கள் இதுபற்றி விரிவாகக் கற்றல் அவசியமாகும்.

25. சித்தமருத்துவமும் ஆயுள்வேத மருத்துவமும்

சித்த மருத்துவமும் ஆயுள்வேத மருத்துவமும் அடிப்படைத் தத்துவங்களில் ஒன்றாக இருக்கின்றன. எனவே அவை இரண்டையும் ஒன்றாகவே கருத வேண்டும். அவற்றுக்கிடையில் பேதங்கள் தேவையில்லை என்று வாதிப்போர் பலர். ஆனால், இவ்விரு மருத்துவங்களின் அடிப்படைத் தத்துவங்களில் பெரும் வேறுபாடுகள் காணப்படுகின்றன என்பதே உண்மையாகும். எனவே, இவ்விரு மருத்துவங்களும் தனித் தனி முறைகளாகும். இந்திய தத்துவங்களுக்கிடையில் எவ்விதம் ஒற்றுமை, வேற்றுமைகள் காணப்படுகின்றனவோ அதேபோல் சித்த ஆயுள்வேத மருத்துவங்களுக்கிடையிலும் ஒற்றுமை, வேற்றுமைகள் காணப்படுகின்றன. நாம் இந்நூலின் ஆரம்பத்திலே எடுத்துக் கூறியது போல் தமிழ் சித்தஆயுள்வேதம் என்பது (தற்காலத்தில் சித்த வைத்தியம் என்று வழங்கப்படுகிறது). வேறு; வடமொழி ஆயுள்வேத வைத்தியமுறை என்பது வேறாகும். இவற்றை வேண்டுமானால் இந்து மருத்துவ முறைகள் அல்லது இந்திய மருத்துவ முறைகள் என்று சொல்லலாமெயொழிய இரண்டும் ஒன்று என்று சொல்வது பொருத்த முடையதாகாது அதற்கான காரணங்கள் வருமாறு.

சித்த மருத்துவமானது முழுமுதற் கடவுளான சிவனிடமிருந்து வந்ததால் சிவசம்பிரதாயமுடையது என்று வழங்கப் பெறுகிறது. ஆனால் ஆயுள்வேத மருத்துவம் பிரம்மனிடமிருந்து தோன்றியதால் பிரம்ம சம்பிரதாயமுடையது எனப்படுகிறது.

சித்தமருத்துவமானது ஆறு தரிசனங்களைப் (ஷுட்தரிசனங்கள்) பொதுவாகவும் சைவசித்தாந்த தத்துவத்தைச் சிறப்பாகவும் கொண்டு உருவானது. ஆனால், ஆயுள்வேத மருத்துவமானது ஆறு தரிசனங்களையே அடிப்படையாகக் கொண்டது. மேலும் சித்தமருத்துவம் 96

தத்துவங்களை அடிப்படையாகக் கொண்டது. ஆயுள்வேத மருத்துவம் 24 (ஆத்மாவையும் சேர்த்தால் 25) தத்துவங்களை அடிப்படையாகக் கொண்டது.)

சித்தமருத்துவம் தமிழர் வாழ்வை அடிப்படையாகக் கொண்டது. ஆயுள்வேதம் அதர்வண வேதத்தின் ஒரு பகுதியாக உபவேதமாகக் கருதப்படும்.

சித்தமருத்துவத்தில் முக்குற்றங்கள் வாதத்தை முன்னிறுத்தி வளி, அழல், ஐயம் என்று கூறப்படும். “வாதம் வைகறையிற்றோன்றும் மத்தியானத்திற் பித்தம் சீதமார் மாலை தன்னிற் சேடமே பிரவேசிக்கும்” என்கிறது இருபாலைச் செட்டியார் வைத்திய விளக்கம். ஆனால் ஆயுள்வேத மருத்துவத்தில் வாத, பித்த, கபம் என்று பேசப் பட்டாலும் கபமே முன்னிறுத்தப்படுகிறது. ஆயுள், உணவு, நாள் முதலியவற்றில் கபமே முதலில் பலம் பெறுவதாக ஆயுள்வேதம் கூறுகிறது. மேலும் உயிர்த்தாதுக்கள் (முக்குற்றங்கள்) மூன்றும் 96 தத்துவங்களுக்குள் அடக்கப்பட்ட சிறப்பும் சித்தமருத்துவத்துக்கே உரியது. நாடி சாத்திரமுறை சித்தமருத்துவத்துக்கேயுரிய தனிச் சிறப்புடையது. புராதன ஆயுள்வேத நூல்களில் நாடி பற்றி ஏதும் கூறப்பட்டில்லை.

ஏழு உடற்கட்டுக்களை (சப்ததாதுக்கள்) பொறுத்தவரையில் ஆயுள்வேத மருத்துவத்தில் இரசதாது, இரத்ததாது, மாமிசதாது, மேதஸ்தாது, அஸ்திதாது, மஜ்ஜைதாது, சுக்கிலதாது அல்லது சுரோணிததாது என்று கூறப்பட்டுள்ளது. ஆனால் சித்தமருத்துவத்தில் சாரம், செந்நீர், ஊன், கொழுப்பு, என்பு, மூளை, வெண்ணீர் அல்லது சுரோணிதம் என்று கூறப்பட்டுள்ளது. இவற்றுள் சாரம் என்பது இரசத்தை அதாவது இரசதாதுவைக் குறிப்பதாக இருந்தாலும் செவ்வணுக்கள் தவிர்ந்த குருதியையே இரசதாது என்று ஆயுள்வேத

நூலார் கூறுவர். ஆனால், சித்தமருத்துவம் அன்னரசத்திலிருந்து உண்டாகும் சாரத்தையே முக்கியமாகக் குறிப்பிடுகிறது. எனவே உடலிலுள்ள திரவ அம்சங்கள் (Body Fluids) அனைத்தையும் சாரம் என்பது குறிப்பதாகக் கருதலாம். இச்சாரம் (இரசம் / இரதம்) உட்கொள்ளும் உணவிலிருந்து உண்டாகிறது.

“அருந்திய வன்ன மவை மூன்று கூறாம்
பொருந்து முடன் மனம் போமல மென்னத்
திருந்து முடன் மனமாங்கூறு சேர்ந்திட்டு
இருந்தன முன்னாள் இரதம தாகுமே”

- திருமந்திரம் -

இரத்ததாது என்பது குருதியிலுள்ள செவ்வணுக்களைக் குறிப்பதாகவே ஆயுள்வேத நூல்கள் கூறும். ஆனால் சித்தமருத்துவத்தில் செந்நீர் என்ற சொல் குருதியை முழுமையாகக் குறிப்பிடுகிறது. அதாவது செவ்வணுக்கள், வெண்அணுக்கள், குருதிச்சிறுதட்டுகள், அன்னரசம், உடல்தாதுரசம், உப்புக்கள் முதலியவற்றைக் கொண்டதே சித்த மருத்தவம் கூறும் செந்நீராகும். இதனையே ஒளவை குறளில் உதிரம் என்று கூறப்பட்டுள்ளது.

மேலும், ஆயுள்வேத மருத்துவத்தில் என்பும் (Bons) அதனுள் இருக்கும் மச்சையும் (Bone Marrow) தனித்தனி தாதுக்களாகக் கூறப்பட்டுள்ளன. சித்தமருத்துவம் இவ்விரண்டையும் ஒன்றாகக் கருதி என்புதாது என்று குறிப்பிடுகிறது. மஜ்ஜை தாதுவுக்குப் பதிலாக சித்த மருத்துவம் மூளை என்பதைக் குறிப்பிடுகிறது. சிலர் மஜ்ஜையும் மூளையும் ஒன்றே என்று கூறுவர். ஆனால், இவை இரண்டும் ஒன்றல்ல. மூளை என்பது நரம்புத் தாதுவைக் குறிக்கும். மூளைத்தாது என்பினுள் அமைந்துள்ளது என்று கூறப்படுவதாலேயே இத்தகைய குழப்பம் பலருக்கு ஏற்படுகிறது. இவ்விடத்தில் மாணவர்கள் ஒன்றைத் தெளிவாக விளங்கிக் கொள்ளுதல் வேண்டும். என்பின் ஒரு

பகுதியான மஜ்ஜைக்கும் என்பினுள் அமைந்துள்ள மூளைக்கும் வித்தியாசம் உண்டு. என்பினுள் என்று சொல்லும்போது கபால என்பு களுக்குள் அமைந்துள்ள மூளையையும் முள்ளந்தண்டு என்புக் கால்வாயுள் (Spinal Cannal) அமைந்துள்ள மூளையின் பகுதியையும் (Spinal Cord) அவற்றிலிருந்து தோன்றுகின்ற நரம்புகளையுமே கரத்தில் கொள்ளல் வேண்டும்.

ஒளவை குறளில் ஏழு உடற்கட்டுகளின் பெயர் பின்வருமாறு கூறப்பட்டுள்ளது.

“தொக்குதிரத் தோடுன் மூளை நிண மென்பு
சுக்கிலந் தாது களேழு”

அதாவது தொக்கு (தோல்), உதிரம், ஊன், மூளை, நிணம் (கொழுப்பு), என்பு, சுக்கிலம் எனத் தாதுக்கள் ஏழாம். இன்றைய விஞ்ஞானத்தோடு இவ்வுடற்கட்டுக்கள் ஓரளவுக்கு ஒத்துவருவதைக் காணக் கூடியதாக உள்ளது.

மேலும், சோதிடம், அட்டாங்கயோகம், அட்டமாசித்தி முதலியன வற்றையும் மருத்துவத்துடன் இணைத்துக் கூறப்பட்டுள்ள சிறப்பையும் சித்தமருத்துவத்தில் காணக் கூடியதாகவுள்ளது.

பற்பங்கள், செந்தூரங்கள், கட்டு, களங்கு, முப்பு போன்ற உயர்தர - தேவ வைத்திய மருந்துகள் சித்தமருத்துவத்தில் சிறப்பம் சமாகக் கொள்ளப்படுவதும் குறிப்பிடத்தக்கது.

வடமொழி “உத்தர தந்திரம்” என்னும் நூலின் முகவுரையில் காயசிகிச்சை முறையும் பொதுவான நோய்களைக் குறித்த விடயங்களையும் சித்த நூல்களிலிருந்து திரட்டி எழுதியதாகக் கூறப்பட்டிருப்பதும் ஆராயப்படத்தக்கது.

நவீன மருத்துவத்துடன் ஏழு உடற்கட்டுக்களையும் பின்வருமாறு தொடர்புபடுத்தலாம்.

01. சாரம் - Body Fluid
இதற்குப் பதில் தொக்கு எனில் Skin and Connective Tissue (சாரம், தொக்கு) இவற்றில் எதைக்கொள்வது என்பது ஆராயத்தக்கது.
2. செந்நீர் - Cardiovascular System
3. ஊண் - Muscular System
4. கொழுப்பு - Connective Tissues
5. என்பு - Skeletal System
6. மூளை - Nervous System
7. சுக்கில / சுரோணிதம் - Reproductive System

குறிப்பு:

- Digestive System - (அமர்வாசயம், பகிர்வாசயம், மலஆசயம் முதலியவற்றாலும்,
Respiratory System - பிராணமய கோசத்தாலும்
Renal System - சல ஆயசத்தாலும் குறிப்பிடப்பட்டுள்ளமையும் நோக்கற்குரியது)

26. சில குறிப்புகள்

01. சித்தர்கள் வேதாந்த சித்தாந்த சமரச நோக்குடையவர்களாயும் சமயங்கடந்தவர்களாயும் வாழ்ந்து மக்களுக்கு வழிகாட்டியுள்ளனர்.
02. பிரளயகாலத்தில் பிரபஞ்சம் ஒடுங்கி, ஆன்மாக்கள் யாவும் பிரம்மத்தில் ஐக்கியமாகிவிடும் அல்லது பிரம்மமும் ஆன்மாவும், மூலப்பிரகிருதியுமே எஞ்சியிருக்கும் என்பதால் அதுவரை காலமும் (கல்ப காலம் வரை) எடுத்த இந்தச் சரீரத்துடனேயே இருக்க வேண்டும் என்பதால் அதற்கு அனுகூலமாக மருத்துவத்தைப் பயன்படுத்தினர். அதன் விளைவாகக் கிடைத்ததே சித்தமருத்துவத்தின் சிறப்பான காயகற்ப முறையாகும்.
03. இந்தச் சரீரம் சடமானது. அதன் ஆயுட்காலம் ஏறத்தாள நூறு ஆண்டுகள் என்று கூறும் சித்தர்கள் அக்குறுகிய காலத்துள் மக்கள் நோய்நொடியின்றி வாழ்வதற்காகவும் ஏற்பட்ட நோய்களை நீக்குவதற்காகவும் மருத்துவத்தை அறிமுகப்படுத்தினர்.
04. அவ்விதம் மருந்துகளைக் கண்டறிந்தபோது அவற்றைத் தத்துவ அடிப்படையில் நாத, விந்துச் சரக்குகள் என்று பிரித்துக் கூறினர்.
05. மருந்துகள் யாவற்றுக்கும் அடிப்படை பஞ்சபூதமே என்று கூறினர். உதாரணம் : சுவை பஞ்சபூதம்; குணம் பஞ்சபூதம்.
06. அன்னமய கோசத்தாலான இந்த உடம்மைப் பற்றிச் சித்தர்களின் எண்ணம் இவ்வளவே. நூறு ஆண்டு உடலை இயன்றவரை அதிகரிக்க சில சாதனைகள் செய்தனர். அதனாற்றான் திருமூலரால் மூவாயிரம் ஆண்டுகள் வரை சடசரீரத்துடன் இருக்க முடிந்தது.

07. ஆனால், காயகல்பம் என்ற முறையில் தமது சூக்கும சரீரத்தையே சித்தர்கள் பெரிதும் பேணமுயன்று வெற்றி கண்டனர். சித்தர்கள் தமது அன்னமய கோசத்தலான உடலுடன் சமாதியடைந்த போதிலும் அருவ உடலுடன் தற்போதும் இருப்ப தாகக் கூறுவர். அவர்களை எமது ஊனக்கண்ணால் காண முடியாது. ஆனால், சித்தர்கள் விரும்பினால் தமது உருவை மானிடர்க்குக் காண்பிப்பர்.
08. சித்தர்களில் யாக்கை (உடம்பு) நிலையாமை பற்றி உபதேசித்த வர்களும் உண்டு. “காயமே இது பொய்யடா வெறும் காற்ற டைத்த பையடா” என்று பாடிய சித்தர்கள் “உடம்பார் அழியின் உயிரார் அழிவர் திடம்பட மெய்ஞானம் சேரவும் மாட்டார்” என்பதால் “உடம்பினை முன்னம் இழுக்கென்றிருந்தேன்” என்ற நினைப்பினை மாற்றி, உடம்பை வளர்க்கும் உபாயமறிந்து உடம்பை வளர்த்து உயிரையும் வளர்த்தனர்.
09. சித்தர்கள் வேதாந்த சித்தாந்த சமரச சன்மார்க்கநெறி நின்ற போதிலும் சிவத்தை முழுமுதற் கடவுளாகக் கொண்டவர்கள் சைவசித்தாந்த தத்துவங்களைச் சிறப்பாகப் பின்பற்றியவர்கள். ஆனால், சைவசமய அனுட்டானங்களைப் புறக்கணித்துவிட்டு ஆத்மஞானம் ஒன்றையே கடைப்பிடித்தவர்கள்.
10. சித்தர்கள் காரணகாரிய வகைகளால் உடம்பைச் சோதித்து எவ்வெவ் பொருள் வகைகளால் உடம்பு வளர்ந்து அழிகிறதென் பதைக் கண்டறிந்து உடம்பைப் பொய் என்று சொல்லுவதற்கு மாறாக மெய் என்று கூறினர்.
11. மூச்சை அடக்கி மூலக்கனலாகிய குண்டலினி சக்தியை எழுப்பி, மணி மந்திர மருந்துகளின் உதவியால் மாறாத மதியமிர்த முண்டு (யோகமுப்பு) நரை, திரை, மூப்பு, பிணி, சாக்காடு என்பவற்றைக் கடந்து நித்திய உடம்பைப் பெற்றவர்கள்.

12. சித்தர்களின் பிராணாயாமமுறை “அசபா காயத்திரி” (அசபா – செபிக்கப்படாதது) என்றும், சித்தவித்தை என்றுங் கூறுவர். இதில் உள்சுவாசப் பயிற்சியே முக்கியமாகும். வெளிமூச்சுக்கு இதில் வேலையே இல்லை. தொண்டைக்குழிக்கும் கொப்பூழுக்கும் இடையில்தான் உள்மூச்சுப் பயிற்சியாகிய சித்த வித்தை இதன்மூலம் சித்தர்களால் நினைத்ததைச் சாதிக்க முடிந்தது.
13. சித்த மருந்துக்காக மூலிகைகளைப் பறிப்பதற்கும் சேர்ப்பதற்கும் சில கிரகங்கள் கூடும் காலத்தில் இரவாயினுஞ் சரி, பகலாயினுஞ் சரி பறிப்பதால் மூலிகைகள் அவைகளுக்குண்டான பூரண குணத்தைக் காட்டும்.
14. வியாதிகளும் கெடுதியான சம்பவங்களும் கிரக தோஷங்களினாலும் பூர்வ கர்மங்களாலும் (வினை) உண்டாகக் கூடுமாதலால் நோயாளிக்குச் சிகிச்சை செய்யுமுன் வைத்தியன் நோயாளியின் சாதகப்படி கிரகநிலைகளைத் தெரிந்து கொள்வது அவசியமாகும். அதன்பின்பே வைத்தியம் செய்ய ஆரம்பிக்க வேண்டும்.
15. சித்தர்கள் பெற்றிருந்த எண்வகைச் சித்திகளும் (அட்டமா சித்திகள்) வருமாறு. அணிமா (அணுரூபமாதல்), மகிமா (பெரிதாதல் – விஸ்வரூபம்), இலகிமா (பாரமான பொருளில் இலகுவாயிருத்தல்), கரிமா (வடிவம் மாறாமல் எடையை மட்டும் அதிகரிக்கச் செய்யும் ஆற்றல்), பிராத்தி (இமைப்பொழுதினுள் நினைத்ததைச் சாதிக்கும் ஆற்றல்), பிரகாமியம் (பரகாயப்பிரவேசம்), ககனமார்க்கத்தில் (வானவெளியில் சஞ்சரித்தல்), வசித்துவம் (பிற உயிரினங்களை வசப்படுத்தல்) ஈசத்துவம் (ஈசனுக்கு இணையாக படைத்தல், காத்தல், அழித்தல் முதலிய தொழில்களைச் செய்தல், கிரகங்களைத் தம்மிஷ்டம் போல் நடப்பித்தல்).

16. இடைக்காட்டுச்சித்தரின் வரலாற்றில் கிரகங்களைத் தன் இஷ்டத் துக்கு மாற்றியதாக ஒரு கதை உண்டு. (ஈசத்துவம், அபிதான சிந்தாமணியைப் பார்க்கவும்)
17. சித்தர்கள் ஓங்கார நாதத்துக்கு முக்கியத்துவம் கொடுத்துள் ளார்கள். அ (அகாரம்), உ (உகாரம்), ம (மகாரம்) மூன்றும் சேர்ந்ததுதான் "ஓம்" என்னும் பிரணவ மந்திரமாகும். இதில்
- | | |
|-----------------------|------------------|
| அ - சூரியன் | உ - சந்திரன் |
| ம - அக்கினி என்றும், | அ - நாதம் |
| உ - விந்து | ம - கலை என்றும், |
| அ - இடகலை | உ - பிங்கலை |
| ம - சுழுமுனை என்றும், | அ - கிரியாசக்தி |
| உ - இச்சாசக்தி | ம - ஞான சக்தி |
- என்றும் தேவைக்கேற்ப பொருள் கொள்வது சித்தர் மரபு.
18. இன்ப துன்பமற்ற இடம் ஒன்றுண்டு. அதுவே சூன்யம் என்பது, அதுவே வெட்டவெளி, அதுவே உண்மையானது, அதுவே ஆக்கினைக்கு மேலுள்ளது என்பர் சித்தர்.
19. சித்தமருத்துவ மூலிகைகளில் உத்தமம், மத்திமம் என்ற பிரிவு களுண்டு. இவற்றுள் உத்தம மூலிகைகள் தவத்தின் மிக்காருக்கே புலப்படுமாம்.
20. பஞ்சபூதத்தைத் தனது கட்டுப்பாட்டுக்குள் கொண்டு வரலாம் (அதன்மூலமே அகத்தியர் சமுத்திரத்தையே சுண்டக்காயள வாக்கிப் பருகினார் என்பர்) அதன்மூலம் இயற்கையிலுண்டான பேதங்களையும் மாற்றி அமைக்கலாம். அதனால் சிருஷ்டியில் எவ்வித ரூபமும் எடுக்கலாம். தனதுடம்பையே நீக்கவும் ஆக்கவும் செய்யலாம்.

21. பிராணாயாமத்தால் மனிதன் தனக்கு இயல்பாகவேயுள்ள காந்த சக்தியைப் பெருக்கலாம். அதனால் பிறரைத் தனது கட்டுக்குள் கொண்டுவர முடியும்.
22. மனிதன் ஒருவனுக்கே எல்லாவித சக்திகளும் (தத்துவங்களும்) உடம்பினுள் மறைந்து கிடக்கின்றன. இச்சக்தியால் மனிதன் கடவுளின் ஆற்றலுக்கு இணையாக வர முடியும். ஆனால் மனிதனோ இத்தகைய சக்திகளைக் கொஞ்சமும் கவனியாது அஞ்ஞானத்தில் மூழ்கியிருக்கிறான்.
23. மனிதனுக்கு இயல்பிலே இருக்கும் பூரணசக்தியானது மாயை யினால் மறைக்கப்பட்டு, சரியான பாதையில் செல்லவிடாமல் தடுக்கிறது. அவ்வித சக்தியை வெற்றி கொண்டால் மனிதனால் எதையும் சாதிக்க முடியும்.
26. உடம்பில் உயிர்நிலைபெறக் காரணமாக ஆத்மாவிற்கு ஆதர வாகப் பஞ்சபூதங்கள், ஆறாதாரங்கள், மூன்று நாடிகள், முக்குணங்கள் முதலான 96 தத்துவங்களுண்டு.
27. சித்தர் முறைப்படி வியாதி உடம்பையும் மனத்தையும் அனுசரித்து வரும் என்பதால் ஒன்று மற்றொன்று இல்லாமல் இருக்க முடியாது.
28. சித்தமருத்துவம் மனிதனின் வெளிப்புற உடம்பை (சடம்) மட்டுமன்றி உட்புறமான ஆத்ம நிலையையும் கவனத்திற் கொள்கிறது.
29. ஆகவே அசித்தை விட (சடம்) சித்தையே (அறிவு = ஆத்மா) ஆதாரமாகக் கொண்டது சித்த வைத்தியமாகும்.
30. நோயின் மூலவேரைக் கண்டறிவதற்குச் சித்தர் தத்துவம் உதவும்

31. தன்னைத்தான் கண்டறியும் சித்தர்களின் பேரறிவே சித்தர் ஞானம் அல்லது ஆத்மஞானம் எனப்படும்.
32. உயிர் இருக்கும்போதே முத்திக்கு வழி தேட வேண்டும். அதற்கு உதவுவதே யோகம் என்பது சித்தர் கருத்து.
33. உடம்பிலுள்ள கூர்மசக்கரத்தின் நிலையைக் கொண்டு ஆண், பெண்பாலருக்கு நாடி பார்க்க வேண்டும்.
34. உடம்பில் ஆன்மாவைத் தாங்கி நிற்கும் தாதுக்களே உயிர்த்தாது எனப்படும்.
35. நாடியைக் கொண்டு நோய் குணப்படும், குணப்படாது என்பதைத் தெளிவாக அறியமுடியும். இதுவே சித்த மருத்துவத்தின் சிறப்பாகும். சித்த வைத்தியரின் இயல்பான காந்தசக்தி, சாதனை (பயிற்சி) என்பன இதன் உண்மைத் தன்மைக்கு உதவும்.
36. உலகத் தோற்றத்துக்கு காரணமாக உள்ளவை நாதமும் விந்துவுமாகும். பிரபஞ்ச தோற்றத்தைப் பொறுத்தவரையில் சிவம் (கடவுள்), ஆதி சுத்தமாயை (சக்தி), அதிசூக்குமை வாக்கும் (நாதம்) ஆகிய மூன்றும் முக்கியமானவை. நாதம் என்றால் ஒலி இது சூக்குமமான ஒலியாகும். சிவனின் கையிலுள்ள உடுக்கு இதனையே குறிப்பிடுகிறது. எனவேதான் இறைவன் நாத சொரூபி என்று வர்ணிக்கப்படுகிறான். சூக்குமை ஒலியின் வேறுபட்ட தன்மையினாலேயே சிருஷ்டி ஆரம்பமாகிறது. இவ்வொலியானது எல்லா அணுக்களினதும் இலத்திரன் (Electron), புரோத்தன் (Proton), வெளி (Space) அனைத்திலும் ஊடுருவ வல்லதாம். எமது எண்ணங்களுக்குக் கூட இவ்வருவ ஒலியே காரணம் என்று கூறப்படுகிறது.

(இதுபற்றி பகுதி III இல் நாதம் என்ற தலைப்பின் கீழே

பார்க்கவும்)

ஆதி சுத்த மாயையானது (சக்தி) விந்து என்றுங் கூறப்படுகிறது. இதனையே குண்டலினி, குடலை என்றுங் கூறுவர். இச்சக்தியானது நாதத்துடன் இணைவதனால் சிருஷ்டிக்கு வேண்டிய சக்தியை வழங்கு கிறது எனலாம். எனவே சிவத்திடமிருந்து தோன்றும் நாதமும் (ஒலியும்) ஆதிசுத்த மாயையில் (சிவசக்தி) இருந்து தோன்றும் விந்தும் சேர்ந்து தோற்றத்துக்குக் காரணமாகின்றன. சிவனிடமிருந்து தோன்றும் நாதமானது சூக்குமைவாக்கு சுத்தமாயையாகப் பரிண மிக்கும். இச்சூக்குமை வாக்கும் சுத்தமாயையும் சேர்ந்து சுத்த வித்தையைத் தோற்றுவிக்கும். இச் சுத்த வித்தையிலிருந்தே வித்தியா தத்துவம் உருவாகிறது.

எனவே, சிவம், சிவசக்தி, அதிசூக்குமைவாக்கு, சுத்தமாயை என்பன பிரபஞ்சத் தோற்றத்தின் முதலாம், இரண்டாம், மூன்றாம், நான்காம் இடத்தைப் பெறுகின்றன. இங்கு சிவத்தை ஞானசக்தி என்றும், சக்தியை கிரியாசக்தி என்றுங் கூறுவர்.

சித்தர்கள் இந்நாதவிந்துத் தத்துவத்துக்கே மிகவும் முக்கியத் துவம் கொடுத்துள்ளனர். விந்து நாதத்தின் முடிவான பொருளே சித்தர் களின் சித்தியாகும். விந்துவானது நாதத்தைச் சென்றடைந்து அனுபவிப்பதே காயசித்தியாகும். அதுவே பேரின்பமாகும். குண்டலினி யோகத்தின் தாற்பரியமே அதுவாகும். அதுபற்றி ஏற்கனவே குண்டலினி சக்தி என்பதன் கீழ் எடுத்துக் கூறப்பட்டுள்ளது.

இன்னொரு வகையில் விந்து என்றால் பழச்சாறு, நாதம் என்றால் இலைச்சாறு, விந்து என்றால் இரசம், நாதம் என்றால் கந்தகம், சித்தர்கள் இவ்விரண்டையும் (நாதம், விந்து) சம்பந்தப்படுத்தி பலவித

பற்பாங்கள், செந்தூரங்கள், சுண்ணங்கள், காயகற்பாங்கள் என்பவற்றைச் செய்து தமது தேக மூப்பு, பிணி அடையாதவாறு பாதுகாத்து வந்தனர்.

நாதம் என்றால் ஒலி, விந்து என்றால் ஒளி இவ்வொலியும் ஒளியும் சேர ஓங்காரம் பிறக்கும். இப்பிரணவமே உலகிற்கு ஆதாரம். இத்தத்துவத்தை உணர்ந்து அனுபவித்தவர்களே சித்தர்களாவர்.

37. சித்த மருத்துவமானது மணி மந்திர அவுடதம் என்ற சிகிச்சை முறைகளைக் கொண்டது. இதில் மணி என்பது இரசமணி என்றும் முப்பு என்றும், சோதிடம் (மருத்துவ சோதிடம்) என்றும் பிரார்த்தனை என்றும் பொருள் கொள்வர். மந்திரம் என்பது மனத்திறன் நினைப்பவனைக் காப்பது என்று பொருள், சித்தர்களின் மந்திரம் ஓம் நமசிவாய என்னும் பஞ்சாட்சர ஆறாதாரங்களுக்கு உரியனவாக உள்ளன. எனவே இம்மந்திரங்களை உச்சரிக்கும் போது அவை அவ்வவ் ஆதாரங்களில் அதிர்வை (Vibration) ஏற்படுத்தி அதற்குரிய தெய்வங்களைத் தூண்டி அதன்மூலம் இட்டமான பலன்களைப் பெற உதவும் என்பதாம். அவுடதம் என்பது நோய் நீக்குவதற்குரிய மருந்துகள் முதலியனவாம்.

38. சிகிச்சையானது தேவ வைத்தியம், மானிட வைத்தியம், அரக்கர் வைத்தியம் என மூவகைப்படும். தேவ வைத்தியம் என்பது பற்பா, செந்தூரங்கள் முதலிய உயர்தர மருந்துகளால் செய்யப்படும் சிகிச்சையாகும். மானிட வைத்தியம் என்பது குடிநீர், சூரணம், மாத்திரை, எண்ணெய் முதலானவற்றால் செய்யப்படுவது. அரக்கர் வைத்தியம் என்பது அறுத்தல், கீறுதல், வெட்டுதல், சுடுதல், அட்டைவிடல் முதலான அறுவை மருத்துவத்துடன் சம்பந்தப்பட்டவையாகும்.

39. மனிதன் பிரகிருதியின் மூலத்தில் உண்டாகி கிரகசம்பந்தமும், உலக சம்பந்தமும் பெற்ற உடம்பில் ஆன்மாவைப் பொருந்தி யிருக்கிறான். பிரகிருதி என்றால் பிர என்றால் எழுச்சி, கிருதி என்றால் சிருஷ்டி. எனவே சிருஷ்டியில் எழுச்சியுடையது பிரகிருதி எனப்படும். இன்னொரு விதத்தில் பிர - சத்துவகுணம், கிரு - இராசகுணம், தி - தமோகுணம் அதாவது முக்குண சம்பந்தமுள்ளது பிரகிருதி எனப்படும்.
40. மனிதர்களுக்காக இவ்வுலகின் கண் வரையறுக்கப்பட்ட விடயங்கள் பற்றியும், அவர்கள் யாதொரு இடையூறுமின்றி உயிர் வாழ்தற்குரிய வழிகள் பற்றியும் சித்தர் கண்டறிந்தனர்.
41. மனித உடம்பினுள் ஒவ்வொரு அவயமும் தனக்கு வேண்டிய வற்றை விருத்திக்காக பிரகிருதியின் மூலப்பகுதியிலிருந்து கிரகித்துக் கொள்கிறது.
42. எவன் பிரகிருதியின் கூறுபாடுகளைத் தெளிவாக அறிந்து கொள்கிறானோ அவன்தான் மனித உடம்பின் கூறுபாடுகளையும் அறிந்துகொள்ள முடியும். அவனே சிறந்த வைத்தியனுமாம்.
43. மனிதனிடத்தில் இரண்டுவித அமைப்புக் கூறுபாடுகளுண்டு. தேகத்தின் வெளியமைப்புக் கூறுபாடு - பருவுடம்பு, உள்ளுடம்பு, நுண்ணுடம்பு இதன் கூறுபாட்டை அறிந்துவிட்டால் மூலவஸ்து மூலமாய் மனிதனுக்குள்ள நோயையும், அதற்குண்டான நிவர்த்தியையும் எளிதில் அறியலாம்.
44. சோதிட அனுபவமும் வாத, பித்த, சிலேட்டும ஞானமும் இருந்தால்தான் வைத்தியம் சித்திக்கும்.

45. ஆத்மா, மனம், உடம்பு மூன்றும் சேர்ந்ததே புருடன்.

46. ஆன்மா மனத்தையும் உடம்பையும் தூண்டவும், செயலாற்றவும் செய்ய வல்லது. ஆனால், தான் ஒருவித பற்றுமின்றி இருக்கும்.

47. உடம்பில் பஞ்சபூதம் தங்கி நிற்கும் இடங்கள்.

மண், நீர் என்பன தசையைப் பற்றி உஷ்ணத்தைப் பரவச் செய்து உடம்பை வளர்க்கும். தீயானது உடம்பில் உஷ்ணம் எழக் காரணமானது. உணவை இரசமாக மாற்றி சீவ அணுக்களை ஏற்படுத்தும். வளியும் வானும் மூளையிலும் நரம்புகளிலும் தங்கி நிற்கும்.

48. சித்த வைத்தியம் ஆன்ம சக்தி அடைந்த பிறகு விடயங்களைத் தெளிவாக அறிந்தபிறகு சித்தர்கள் கூறியது. எனவேதான் கடவுளிடமிருந்து வந்ததாகச் சொல்லப்படுகிறது.

ஒரு எல்லைக்கு மேல் சித்த மருத்துவ தத்துவங்களை எழுத்தில் வடித்தல் இயலாதாம்.

எனவே மாணவர்கள் சித்த மருத்துவ தத்துவங்களை நன்கு ஆராய்ந்து தெளிந்து பின்பற்ற முயற்சி எடுக்க வேண்டும்.

பகுதி II - அளவையியல்

1. அறிமுகம்

வேறுபெயர் - பிரமாணவியல்
வரைவிலக்கணம் - விடயங்களைப் பற்றி அறியும் முறை
அளவையியல் எனப்படும். இது கண்ணால் காணும் பொருள்களைப் பற்றியும், கண்ணால் காண முடியாத பொருள்களைப் பற்றியும் கண்டு, கருதி, கேட்டு அறிதலாம்.

சித்த மருத்துவத்தைப் பொறுத்தவரையில் ஒரு நோயைப் பற்றி, அதன் காரணங்கள், குறிகுணங்கள் அதற்குப் பிரயோகிக்கத் தகுந்த மருந்துகள் என்பவற்றைப் பற்றி அறிவதற்கு அளவையியல் பற்றிய அறிவு இன்றியமையாததாகும்.

அளவையியலில்

- அ. விடயங்களை அறிதல்
 - ஆ. ஒற்றுமை வேற்றுமைகளை அறிந்து பேதப்படுத்தல்
 - இ. தொகுத்தல்
 - ஈ. பிரயோகித்தல்
- என்று நான்கு விடயங்கள் முக்கியத்துவம் பெறுகின்றன.

மேலும் இதில் பின்வரும் நான்கு காரணிகள் சம்பந்தப்படுகின்றன.

- 01. ஏற்புடைய அறிவைப் பெறுபவர் (பிரமாதா)
 - 02. ஏற்புடைய அறிவைப் பெறும் வழி (அளவை)
 - 03. ஏற்புடைய அறிவுக்குரிய பொருள் (பிரமேயம்)
 - 04. ஏற்புடைய அறிவைப் பெறுதல் (பிரமிதி)
- அறிவைப் பெறும் வழிகள் (அளவைகள் / பிரமாணங்கள்) பத்து வகையாம். அவையாவன

- | | | |
|-----|-------------|-----------------|
| 01. | காண்டல் | (பிரத்தியட்சம்) |
| 02. | கருதல் | (அனுமானம்) |
| 03. | உரை | (சப்தம்) |
| 04. | இன்மை | (அபாவம்) |
| 05. | பொருளொப்பு | (அருத்தாபத்தி) |
| 06. | ஒப்புமை | (உவமானம்) |
| 07. | பகுத்தறிதல் | (பாரிசேடம்) |
| 08. | ஐயக்காட்சி | (சம்சயம்) |
| 09. | வழக்கு | (ஐதிகம்) |
| 10. | இயல்பு | (சாம்பவலிங்கம்) |

“அளவை காண்டல் கருதலுரை
அபாவம் பொருளொப்பு பாறென்பர்
அளவை மேலும் மொழிபுண்மை
ஐதிகத்தோடியல்பெனநான்கு
அளவை காண்பரவையிற்றின்
மேலு மறைவரவை யெல்லாம்
அளவை காண்டல் கருதலுரை
என்றும் மூன்றிடனங்கிடுமே”

- (சி.சி)

2. காண்டலளவை

வேறுபெயர் - பிரத்தியட்சம், காட்சி, புலக்காட்சி
வரைவிலக்கணம் - காண்டல் என்பது ஊனக் கண்ணாலும், ஞானக் கண்ணாலும் விடயங்களைக் கண்டறிதலாம். சாதாரணமாக காண்டல் ஏற்படுவதற்கு ஆத்மா, மனம், பொறிகள், பொருள் என்ற நான்கு அம்சங்கள் அவசியமாகும். அதாவது ஆத்மாவால் தூண்டப்பட்ட மனமானது ஐம்பொறிகளின் உதவியுடன் விடயத்தை (பொருளை) அறிதலே காண்டல் எனப்படும். இது ஊனக்கண்ணால் காணும் பொருளுக்கே பொருத்தமுடையது. இதனையே புலக்காட்சி என்றுங் கூறுவர். ஆனால் ஞானக்கண்ணால் ஏற்படும் காண்டலுக்கு ஐம்பொறிகளினதும் பொருள்களினதும் நேரடித் தொடர்பு அவசியமில்லை. உதாரணமாக, இறைவன் புலன்களின் உதவியின்றியே எல்லாப் பொருள்களையும் அறிந்து கொள்கிறான். யோகிகள் தொலைதூரத்திலுள்ள பொருள்களையும் இறந்தகால, வருங்கால நிகழ்ச்சிகளையும் அவற்றோடு புலன் தொடர்பின்றியே அறிந்து கொள்கிறார்கள். (யோகக் காண்டல்)

காண்டலளவை முக்கியமாக நான்கு வகைப்படும். அவையாவன,

01. வரையறுக்கப்படாத காட்சி (நிர்விகல்ப காண்டல்) இதனையே விகற்பம் என்றும் நேர்மையில்லாக் காண்டல் என்றுங் கூறுவர். இதில் ஒரு பொருளைக் கண்டவுடன் ஏற்படும் அறிவாகும். உ-ம் வளைந்து கிடக்கும் கயிற்றைக் கொண்டு பாம்பெனத் திடுக்கிடல், இதில் காணும் பொருளின் பெயர், வகை (சாதி), பண்பு (குணம்), தொழில் (காரணம்) என்பன பகுத்தறியப்படுவதில்லை.

காட்சியறிவின் கரணநற் காண்டலாகக் காட்சியது
மாட்சி நிதியுடனிந்தியங் கூடிட மன்னறிவு
காட்சி விகற்பம் விகற்பிலி யென்றிரு காட்சியதா
மாட்சியிற் காண்ப லறிவே விகற்பிலி வாள்விழியே

- பதார்த்த தீபிகை

02. ஐயக்காண்டல் - பொருளினைக் கண்டு அதனை எது என ஆராயாது துணிதலாம்.
03. கலக்கக் காண்டல் (விபரீதக் காட்சி) - ஒரு பொருளை வேறு ஒரு பொருளாகக் கொள்ளுவதாம். உதாரணமாக, குன்றி வேரை அமுக்கிரா வேரெனக் காண்டல்.
04. வரையறுக்கப்பட்ட காண்டல் (சவிகல்ப காண்டல்) - இதனை நேர்மைக்காண்டல் என்றும் விகற்பிலிக்காட்சி என்றும் கூறுவர். இதில் காணும் பொருளின் பெயர், வகை, பண்பு, தொழில் ஆகியன காணப்பட்டு ஐயங் களைந்து உள்ளது உள்ளவாறு அறியப்படும்.

காண்டலளவை இன்னொரு விதத்தில்

- 1) இந்திரியக்காட்சி (பொறியாலறிதல்)
- 2) மானதக்காட்சி (மனதாலறிதல்),
- 3) வேதனைக்காட்சி (தன்னலாறிதல்)
- 4) யோகக்காட்சி

என்று நாலு வகையாகக் கூறப்படுவதுமுண்டு.

நிர்விகல்பகாண்டல், ஐயக்காண்டல், கலக்கக்காண்டல் ஆகிய மூன்றும் இந்திரியக் காட்சிகளாம்.


சவிகல்பக்காண்டல் மனத்தினால் சிந்தித்து பகுத்தறியப்படுவதால் மானதக் காட்சியாம். மருத்துவத்தில் காண்டல் மூலம் நோயை அறிவதற்கு மானதக்காட்சி அவசியமாகும்.

யோகநிலையில் ஐம்பொறிகளின் உதவியின்றி விடயங்களை அறிதல் யோகக் காட்சியாம். சித்தர்கள் யோகநிலையிலேயே சித்த மருத்துவத்தையும் மருந்துகளையும் கண்டறிந்து கூறினர் என்பர்.

மருத்துவத்தில் காண்டலளவை மிக முக்கியமானதொன்றாகும். ஒரு நோயாளியை அவரின் நோயின் குறிகுணங்களை முதலில் கண்ணால் பார்க்கிறோம். அப்போது நிர்விகல்ப காண்டல், பல்வேறு நோய்களின் குறிகுணங்களைக் கண்டு நோய் இதுவோ அதுவோ என்ற மயக்கம் (ஐயக்காண்டல்) அதன் விளைவாக (விபரீதக்காட்சி) சிலவேளை தவறான நோய்கணிப்பு என்பனவும் ஏற்பட வாய்ப்புண்டு. ஐயங்களைந்து, இந்திரியங்கள் மனம் என்பவற்றின் உதவியுடன் நோய் இன்னதுதான் என்று கண்டறிதலே காண்டலின் பயனாகும்.

காண்டலளவையைப் பாதிக்கும் காரணிகள்

காணும் பொருள் அதி நுண்மையாக (அணுத்தன்மை)வோ, அல்லது அதிக சமீபமாகவோ அல்லது அதிக தூரத்திலோ இருந்தால் காண்டல் சரியாக ஏற்படாது. மேலும் புலன்கள் பலவீனப்பட்டிருந்தாலும் மனம் வேறு திசைகளில் சென்றாலும் (அலை பாய்ந்தாலும்) சமமானவற்றுடன் கலந்திருந்தாலும் காட்சியளவை பாதிக்கப்படும்.



3. கருதலளவை

- வேறுபெயர் - அனுமானப்பிரமாணம், அன்வீக்ஷா, யுகம்
வரைவிலக்கணம் - இது கொண்ட பொருளினைக் கருதி
அறியலாம்.

அனுமானம் என்றால் பின்பு ஏற்படும் அறிவு என்றுங் கூறுவர். ஏனெனில் கருதலளவை மூலம் விடயத்தை அறிவதற்குக் காண்டல், உரை முதலிய அளவைகளின் உதவியும் தேவையாம். கருதலளவை யானது தன்பொருட்டுக் கருதல் (ஸ்வதார்த்த அனுமானம்) பிறன் பொருட்டுக் கருதல் பரார்த்த அனுமானம்) என இரண்டு வகைப்படும். உதாரணமாக ஒருவர் புகையைக் கண்டவுடன் ஆங்கு நெருப்புண்டு என்று ஊகித்தல் தன்பொருட்டுக் கருதலாகும். அதனை இன்னொரு வருக்கு எடுத்துக்கூற முற்படின் அது பிறன்பொருட்டுக் கருதலாம்.

கருதலளவையின் ஐந்து உறுப்புகள் (பஞ்ச அவயங்கள்)

01. மலையின்கண் நெருப்புள்ளது
(பிரதிஞ்சை - நிலைநாட்ட வேண்டியது)
02. ஏனெனில் அங்கு புகை இருக்கிறது. (ஹேது - காரணம்)
03. எங்கெல்லாம் புகை உள்ளதோ அங்கெல்லாம் நெருப்பு உண்டு
உ - ம் : சமையலறை
04. நெருப்போடு மாறாது தொடர்ந்து வருகின்ற புகை இம்
மலையில் இருக்கிறது. (உபநயம்)
05. எனவே இம்மலையின் கண் நெருப்புள்ளது (நிகமனம் - முடிவு)

இன்னொரு விதத்தில் கருதலளவை இறந்தகாலக் கருதல், நிகழ்காலக் கருதல், எதிர்காலக் கருதல் என மூவகைப்படும். இவற்றை முக்காலக் கருதலளவை என்பர். உதாரணமாக, ஒருவரின் இடது புயத்தில் காணப்படும் சிறு தழும்பைக் கொண்டு அவருக்கு சிறுவயதில் காசநோய்த் தடுப்பூசி (BCG) போடப்பட்டது என்று அனுமானிப்பது

இறந்தகாலக் கருதலளவையாகும். ஒருவர் இரத்தவாந்தி எடுப்பதைக் காணும் போது அவருக்கு இரைப்பை, குடற்புண் இருக்கலாம் என்று கருதுவது நிகழ்காலக் கருதலளவையாகும். ஒரு குழந்தை காதில் கை வைத்தபடி அழுதால் அதற்கு காதில் ஏதோ நோய் என்று அனுமானிக்கலாம். ஒரு குழந்தைக்கு அடிக்கடி **லசனதாபிதம்** ஏற்படுவதைக் கண்டு அதற்கு வளிக்கீல்வாயு (Rheumatic Fever) ஏற்படக் கூடும் எனக் கருதுவது எதிர்காலக் கருதலளவையாகும்.

காண்டல் கருதலளவைகளுக்கிடையில் உள்ள வேறுபாடுகள் வருமாறு,

காண்டலளவை	கருதலளவை
1. உடனடியாக ஏற்படும் அறிவு	1. பின்பு ஏற்படும் அறிவு
2. நிகழ்காலத்துடன் தொடர்புடையது.	2. முக்காலத்துடனும் தொடர்புடையது.
3. தெளிவான விபரம் (அறிவு)	3. தெளிவாகவோ, தெளிவற்றதாகவோ இருக்கலாம்.
4. பொருளுடன் நேரடித் தொடர்பு அவசியம்	4. நேரடித் தொடர்பு அவசியமில்லை.
5. ஆத்மா, மனம், பொறி புலன்கள் பொருள் என்பவற்றுக்கிடையில் நேரடித் தொடர்புண்டு.	5. அவ்வாறில்லை.
6. ஏனைய அளவைகளின் உதவி தேவையில்லை.	6. காண்டல், உரை முதலிய ஏனைய அளவைகளின் உதவி தேவை.

சித்தமருத்துவத்தைப் பொறுத்தவரையில் நோய் நிதானிப்பதில் கருதலளவை முக்கிய இடம் வகிக்கிறது.

4. உரையளவை

வேறுபெயர் : ஆப்த உபதேசம், வாக்கு, வேதவாக்கு, ஆகமம், சப்தப்பிரமாணம், சான்றுரை, நூலளவை

வரைவிலக்கணம் : குற்றமில்லாத உண்மைப் பொருளை அறிந்த அறிஞர்களால் சொல்லப்பட்டனவும், எழுதி வைக்கப்பட்டவையுமாகியவற்றைக் கொண்டு ஒரு பொருள் பற்றி அறிவது உரையளவையாகும். உரையளவை இரண்டு வகைப்படும்.

01. அலௌகிக உரை (வைதிகம்)

02. உலகியல் கூற்று (லௌகிகம்)

அலௌகிகம் என்றுமே பிழையான கூற்றாகும். உதாரணமாக வேதம், ஆகமம் முதலியன கடவுளால் சொல்லப்பட்டதாகக் (அருளப்பட்டதாக) கொள்வதால் அவற்றில் பிழையிருக்க முடியாது என்று கருதி அப்படியே ஏற்றுக்கொள்கிறோம். இதனையே வேத வாக்கு என்றும் ஆகமம் என்றும் கூறுகிறோம். சித்த வைத்தியமும் முற்றுமுணர்ந்த சித்தர்களால் கூறப்பட்டுள்ளதால் அதுவும் அலௌகிகமாகும். அப்படியே ஏற்றுக்கொள்ளத்தக்கது என்பது அறிஞர் கருத்தாம்.

உலகியல் கூற்று

இது பிழைக்கக் கூடியது. உதாரணமாக, சித்த மருத்துவம் சித்தர்களால் கூறப்பட்டுள்ளதால் அதை அலௌகிக உரை என்கிறோம். ஆனால், தற்போது எமக்குக் கிடைத்துள்ள சித்தமருத்துவ நூல்கள் சித்தர்களால் கூறப்பட்டவை மட்டுமன்றி அவர்கள் வழிவந்தவர்களால் கூட்டியும் குறைத்தும் மாற்றியும் எழுதப்பட்டுள்ளமையும் குறிப்பிடத்தக்கது. எனவே, அவ்விடயங்களின் நம்பகத்தன்மையும் சந்தேகத்துக்குரியதாகிறது. அதாவது உலகியல் கூற்று மாறுபடக் கூடியது என்பதாம்.

எனவே, உரை அல்லது நூலளவையின் நம்பகத்தன்மை அதைக் கூறியவரிலேயே பெரிதும் தங்கியுள்ளது.

5. உவமையளவை

வேறு பெயர் - உபமானப்பிரமாணம், எடுத்துக்காட்டு, ஒப்புமை.

வரைவிலக்கணம்

ஒரேமாதிரியாய் இருத்தல் பற்றிய அறிவே இதற்குக் கருவியாய் அமைகிறது. பிரசித்தமான ஒன்றைக்கொண்டு பிரசித்தமல்லாத ஒன்றை அறிதல் அல்லது தெரிந்த ஒன்றைக் கொண்டு தெரியாத ஒன்றைப்பற்றி அறிதல் உவமையளவையாகும். இங்கு அறிந்த ஒன்றுடன் அறியாத ஒன்று ஒப்புநோக்கி அறியப்படுகிறது.

உதாரணமாக, வாதநாடி என்றால் என்ன என்று அறிவதற்கு அந் நாடியின் நடையானது மயில், அன்னம், கோழி, ஓணான், குயில், கொக்கு முதலியவற்றின் நடைக்கு ஒப்பிடப்படுகிறது. பித்தநாடியின் நடை ஆமை, அட்டை ஆகியவற்றின் நடைக்கு உபமானமாகக் கருதப்படுகிறது. தவளை, பாம்பு இவற்றின் நகர்வு ஐயநாடிக்கு உபமானமாகக் கூறப்படுகிறது.

அதாவது கோழி, ஓணான் முதலியன தமது கால்களைத் தூக்கி வைத்து நடக்கும். அதுபோல வாதநாடியும் சற்று ஏற்ற இறக்கமாக இருக்கும் என்பதாம். எனவேதான் வாதநாடியின் மாத்திரையளவு ஒன்று என்று கூறப்பட்டுள்ளது. அதுபோன்று ஆமை, அட்டை முதலியன மேற்கூறிய பறவைகளிலும் பார்க்க குறைந்தளவே தமது பாதங்களை நகர்த்தி நகருகின்றன. அதுபோலவே பித்தநாடியும் இருக்கும் என்பதாம். எனவே அதன் மாத்திரை அரை என்று கூறப்பட்டுள்ளது. தவளை, பாம்பு முதலியன தரையில் அழுந்தியும் பாய்ந்தும் நகர்கின்றன. அதுபோன்றதே ஐயநாடி என்பதால் அதன் மாத்திரை கால் என்று கூறப்பட்டுள்ளது.

சித்தமருத்துவத்தைப் பொறுத்தவரையில் காண்டல், கருதல், உரை, உவமை ஆகிய நான்கு அளவைகளுமே முக்கியமானவையாகும்.

6. இன்மை

- வேறு பெயர் - அபாவம்
வரைவிலக்கணம் - ஏதோ ஒன்று ஏதோ ஓரிடத்தில் குறிக்கப்பட்ட நேரத்தில் இல்லை என்பதாம்.

இது ஐவகைப்படும் அவை,

01. முழுதுமின்மை
 02. ஒன்றில் ஒன்றின்மை
 03. முன்னின்மை
 04. உள்ளதின்மை
 05. அழிவுபட்டின்மை என்பனவாம்
-
01. முழுதுமின்மை மனிதனுக்கு எக்காலமும் கொம்பில்லை என்று கூறுவது.
 02. முன்னின்மை (பிராகபாவம்) இதைக் காரியத் தோற்றத்துக்கு முன் இன்மை என்று கூறலாம். உதாரணமாக, குடம் செய்வதற்கு முன் மண் மட்டுமே இருப்பது (குடமின்மை). இங்கு குறிப்பிட்ட பொருள் (குடம்) உண்டாக்கப்பட்டவுடன் இன்மை முடிவுக்கு வருகிறது. இதற்குத் தொடக்கம் இல்லை முடிவுண்டு.
 03. அழிவுபட்டின்மை (பின் இன்மை அல்லது பிரத்துவம்சாபாவம்) இது குடம் உடைந்த பின் குடத்தின் ஓடுகளையும் மண்ணையும் பற்றியது. அதாவது குடம் அழிந்து போனதால் இப்போது இல்லை என்பதாம். இதற்குத் தொடக்கம் உண்டு, ஆனால் முடிவில்லை.
 04. உள்ளதின்மை (அத்தியந்த அபாவம்) நிலத்தில் குடமில்லை என்பது. முன்பு, இருந்தது, இப்போது இல்லை.
 05. ஒன்றில் ஒன்றின்மை (பரிமாற்றின்மை அல்லது அன்யோன்யாபாவம்) இரு பொருள்களைப் பற்றியது. குடம் ஆடையன்று இரண்டும் வேறு என்பதாம்.

7. பொருளொப்பு

வேறு பெயர் - அருத்தாபத்தி

வரைவிலக்கணம் - இரு பொருள்களை மறைமுகமாக ஒப்பு நோக்கிக் காட்டல். உதாரணமாக ஒருவன் பகலில் உண்பதில்லை. ஆனால், பருத்திருக்கிறான் என்று கூறின் அவன் இரவில் உண்கிறான் என்ற அறிவு மறைமுகமாகக் கிடைக்கிறதல்லவா? அதுவே அருத்தாபத்தி.

08. பாரிசேடம்

வேறுபெயர் - அவினாபாவம்

வரைவிலக்கணம் - இருபொருள்களில் இது, அதுவென அறிதல் உ+ம்:இனிப்பு, புளிப்புச்சுவைகளில் இனிப்புச்சுவையில் தீ, பூதம் இல்லை என்று கூறல். (அதாவது தீபூதம் உள்ளது புளிப்புச் சுவை என அறிதற் போலாம்)

09. சாம்பவம்

வேறுபெயர் - ஐயக்காட்சி

வரைவிலக்கணம் - இப்படியும், அப்படியும் இருக்கலாம் என ஐயத்துடன் அறிதல், உதாரணமாக, பருத்த வயிற்றுடன் வரும் பெண்ணைக் கர்ப்பிணி என நினைத்தல் போன்றதாம்.

10. ஐதிகம்

வேறுபெயர் - வழக்கு, எயாத்தி, மரபு

வரைவிலக்கணம் - தொன்றுதொட்டு வழங்கி வருவதைக் கொண்டு அறிதல், உதாரணம் சித்தமருத்துவத்தின் தந்தையாக அகத்தியரைக் கொள்வதே வழக்கு.

11. இயல்பு

வேறுபெயர் - சகஜம், சாம்பவலிங்கம்

வரைவிலக்கணம் - இயற்கை (இயல்பைக்) யைக் கொண்டறிதலால். உதாரணமாக, கண்ணால் காணாதிருக்கும் மல்லிகையின் மணத்தைக் கொண்டு மல்லிகைப்பூ உள்ளது என இயற்கையாலறிதல்.

இங்கு பின்னர் கூறப்பட்ட அளவைகள் ஏழும் காண்டல், கருதல், உரை ஆகிய மூன்றினுள்ளும் அடங்குவனவாம். எவ்வாறெனில்,

காண்டல் அளவையுள் - இன்மை அடங்கும்.

கருதல் அளவையுள் - பொருளொப்பு, உவமை, பாரிசேடம், ஐயக் காட்சி, இயல்பு ஆகிய ஐந்தும் அடங்கும்.

உரையளவையுள் - ஐதிகம் அடங்கும்

எனவேதான் சைவசித்தாந்திகள் அளவைகள் மூன்று எனக் கொண்டனர்.

இவற்றைவிட யுக்தி (உத்தி), அனுபலப்தி என்னும் இரு அளவைகளும் சில நூல்களில் கூறப்பட்டுள்ளன.

12. யுக்தி அளவை

வேறுபெயர் - உத்தி

வரைவிலக்கணம் - ஒரு சந்தர்ப்பத்தில் குறிப்பிட்ட உரை யளவை முதலியவற்றால் அறிந்துகொண்ட ஒரு பொருளை நூல் வழக்கோடும், உலக வழக்கோடும் பொருந்தாக்காட்டி அப்பொருளை சந்தர்ப்பமறிந்து யாவரும் ஏற்கத்தக்கதாக இன்னோரிடத்தில் பயன் படுத்தி அறிதற்குக் கருவியாக்கல் யுக்தி அளவையாம்.

மருத்துவத்தில் நோய்களை நிதானிப்பதற்கும், உரிய சிகிச்சையளிப்பதற்கும் இவ்வளவை அவசியம் என்பது சிலரின் கருத்தாகும்.

13. அனுபலப்தி

வரைவிலக்கணம் - குறித்த ஒரு பொருள் குறித்த ஒரு இடத்தில் இல்லை என்று ஏற்படும் அறிவாகும். இதுவும் இன்மையைத் தெரிவிக்கும் ஓர் அளவையாகும். உதாரணமாக, மாணிக்க

கங்கையில் உள்ளது கதிர்காமம் என்றால் அவ்வாற்றிலன்றி ஆற்றங்கரையில் உள்ளது என்றே பொருளாகிறதல்லவா? அதுவே அனுபலப்தி.

இறுதி முடிவு (Conclusion)

வரைவிலக்கணம் - ஒரு விடயத்தைப் பற்றி, அது இன்னதான் என்ற முடிவுக்கு வருதல் இறுதி முடிவு அல்லது சித்தாந்தம் எனப்படும். அது நான்கு வகைப்படும்.

01. சர்வதந்திர சித்தாந்தம்

இது யாவரும் ஏற்றுக்கொள்ளக் கூடிய இறுதி முடிவாகும்.
உ - ம் - பிறந்தால் இறக்க வேண்டும்.

02. பிரதிதந்திர சித்தாந்தம்

இது சந்தர்ப்பத்துக்கேற்ப எடுக்கும் இறுதி முடிவாகும்.
உ - ம் - இரசம் என்பது உணவு : பஞ்சதன் மாத்திரையில் ஒன்று சுவை, சூதம், ஏழு தாதுக்களில் ஒன்று அன்னரசம்.

03. அதிகரண சித்தாந்தம்

ஒரு இறுதி முடிவில் இருந்து இன்னொரு இறுதி முடிவுக்கு வருதல்.
உ - ம் - இரவும் பகலும் தற்போது பகல் (ஒரு இறுதி முடிவு) பிறகு இரவு (மற்றொரு இறுதி முடிவு)

04. அபியுகம் சித்தாந்தம்

சந்தேகம் தீரும் வரை தற்காலிகமாக எடுக்கும் இறுதி முடிவாகும்.
உ - ம் - ஒருவர் திடீரென்று மெலிந்து கொண்டு போதல், புற்று நோயாக இருக்கலாம். (பின்பு இதுவே நிரந்தர இறுதி முடிவாகவும் வரலாம்)

பகுதி III - யோசுட்பண்பியல்

01. அறியுதம்

வேறு பெயர் - பதார்த்தவியல், பதார்த்த விஞ்ஞானம்,
அறிவளவையியல்

நியாய வைசேடிக தத்துவங்கள் கூறும் பதார்த்தக் கொள்கை சித்தமருத்துவத்துக்கும் ஏற்புடையதாகும். பதார்த்தம் என்றால் உள்ளதும் (அஸ்தித்துவம்) அறியக்கூடியதும் (வேயத்துவம்), வியங்கப்படுத்தக் கூடியதும் (அபிவேயத்துவம்), நிரூபிக்கக் கூடியதுமான (பிரவேயத்துவம்) பண்புகளையுடையது. பதார்த்தங்களைப் பற்றி அறிவதற்கு அளவையியல் பெரிதும் உதவும். உதாரணமாக, ஏதாவது ஒன்று (ஒரு பொருள்) உள்ளதா என்று அறிவதற்கும், நிரூபிப்பதற்கும் அளவையியலின் உதவி அவசியமாகின்றது. பதார்த்தங்கள் ஏழு வகைப்படும். அவையாவன

01. பொருள் (திரவியம்)
02. பண்பு (குணம்)
03. செயல் (கர்மம்)
04. பொதுமை (சாமானியம்)
05. சிறப்பியல்பு (விசேடம்)
06. உள்ளார்ந்த தன்மை (சமவாயம்)
07. இன்மை (அபாவம்) என்பனவாம்.

2. பொருள்

வேறு பெயர் - திரவியம்

வரைவிலக்கணம் -

பண்பும் செயலும் இணைபிரியாத வகையில் எதில் இடம்பெற்றுள்ளதோ அதுவே பொருள் எனப்படும். பொருளே முதன்மையான பதார்த்தமாகும். ஏனெனில் இது உயிருள்ள பொருள்கள், உயிரற்ற பொருள்கள் ஆகிய அனைத்தையும் தன்னுள் அடக்கியிருக்கிறது. பொருட்கள் பலவிதமாக வகைப்படுத்தப்பட்டுள்ளன. அவற்றுள் முக்கியமானவை வருமாறு.

01. நித்திய பொருள்கள் (என்றும் உள்ளவை)
02. அநித்திய பொருள்கள் (அழியக் கூடியது)

நித்திய பொருள்கள் என்றும் உள்ளவை. அழிவற்றவையாகும். அவை ஒன்பது வகைப்படும். நவபொருள்கள்) அவையாவன.

- | | |
|----------------------|-------------------|
| 01. நிலம் (பிருதுவி) | 02. நீர் (அப்பு) |
| 03. தீ (தேயு) | 04. காற்று (வாயு) |
| 05. விண் (ஆகாயம்) | 06. காலம் |
| 07. வெளி (திக்கு) | 08. ஆன்மா (ஆத்மா) |
| 09. மனம் | |

என்பனவாகும். இவ்வான்மீகச் சடப்பொருள்களாற்றான் இப்பிரபஞ்சம் ஆக்கப்பட்டுள்ளது. இவற்றுள் நிலம், நீர், தீ, காற்று ஆகிய நான்கும் மனமும் அணுத்தன்மையுள்ளவை. எனவே இவற்றைப் பௌதிகப் பொருட்கள் என்றுங் கூறுவர். சிலர் விண்ணையும் இதனுள் அடக்குவர். ஆனால், அது அணுக்களால் ஆக்கப்பட்டதன்று. அது முடிவில்லாதது. அது எதையும் தோற்றுவிக்காது. காலமும் வெளியும் விண்ணைப் போன்றவையே. வெளியும் விண்ணும் ஒன்றல்ல.

விண்ணால் நிரப்பப்பட்டதே வெளியாகும். எனவே, ஆத்மா, காலம், வெளி, விண் ஆகிய நான்கையும் அபௌதிகப் பொருள்கள் என்றுங் கூறுவர். ஆன்மாவானது எங்கும் நிறைந்ததாயும் எங்குமுள்ளதாயும் இருப்பினும் அது மீண்டும் மீண்டும் பிறக்கும்போது மனம், உடல் என்பனவற்றுடன் தொடர்பு கொள்ளும்போது வரையறை செய்யப் படுகிறது. அறிதல், பற்று, வெறுப்பு, இயற்றிநிலை (Volition), இன்பம், துன்பம், சிறப்பு, இழிவு என்பன அதன் பண்புகளாகும். இப்பண்புகள் யாவும் தற்காலிகமானவையே, ஆன்மாவோடு நிரந்தரத் தொடர்புடையவை அல்ல. ஆன்மா வீடுபேறடையும் போது ஆன்மாவுக்கு எந்த ஒரு இயல்பும் இருக்காது. தன்னுணர்வுகூட இருக்காது. ஒவ்வொரு ஆன்மாவுக்கும் சொந்தமான ஒரு மனம் உண்டு. மனம் அறிதலுக்குரிய கருவியேயாகும். எனவே அது உயிர்ப்பற்றது. எப்பொருளையும் தோற்றுவிக்காது. மனம் வழியாகவே ஆன்மா உணர்கிறது. மீண்டும் மீண்டும் பிறக்கிறது.

மேலும், பொருள்களைக் காரணப்பொருள்கள் காரியப் பொருள்கள் என்று இரண்டாகப் பிரித்துக் கூறுவர். காரணப் பொருள்களால்தான் காரியம் ஏற்படுகிறது. (சற்காரியவாதம்) காரணமின்றிக் காரியமில்லை. காரணத் திரவியங்களாக மேற்கூறிய நவபொருள்களும் கருதப்படும். இப்பிரபஞ்சமாகிய காரியத்துக்கு இவையே காரணப் பொருள்களாகும். காரியப் பொருள்கள் உயிருள்ள பொருள்கள் (சேதனப் பொருள்கள்), உயிரற்ற பொருள்கள் (அசேதனப் பொருள்கள்) என இரு வகைப்படும். உயிருள்ள பொருள்கள் உணர்வுகளை வெளிக்காட்டுபவை (உ - ம் : மனிதன்), உணர்வுகளை உள்ளே வைத்திருப்பவை, (உ - ம் தாவரங்கள்) என்று மேலும் இரு வகைப்படும்.

இன்னொரு வகையில் பொருள்களை மருந்துப் பொருள்கள் (அவுடதப் பொருள்கள்), உணவுப் பொருள்கள் (ஆகாரப் பொருள்கள்)

என இரண்டாகப் பிரித்துக் கூறுவர். உணவுப் பொருள்களைப் பொறுத்தவரையில் அவற்றின் பண்பு, செயல் என்பவற்றோடு சுவையும் முக்கிய இடம்பெறுகின்றது. அதனாற்றான் “உணவே மருந்து” என்ற கோட்பாட்டை அறிமுகப்படுத்திய சித்தர்கள் மருந்துப் பொருள்களிலும் சுவையை முக்கியமானதாகக் கூறினர். அதுபற்றி பின்னர் எடுத்துக் கூறப்படும். மருந்துப் பொருள்களைப் பொறுத்தவரையில் அவற்றின் இயல்பு, செயல், சுவை என்பவற்றுடன் ஆற்றல் அல்லது வீரியமும் முக்கியத்துவமுடையதாகக் கூறப்படுகிறது.

மருந்துப் பொருள்களைப் பொறுத்தவரையில் அவை காணப்படும் இடத்தைப் பொறுத்து பின்வருமாறும் வகைப்படுத்தப்பட்டுள்ளன.

- | | |
|-----------------------|--|
| 01. மலைபடு பொருள்கள் | உ-ம் - மிளகு கோட்டம், அகில், தக்கோலம் |
| 02. காடுபடு பொருள்கள் | உ-ம் - தேன், கொம்பரக்கு, நாவி, மயிற்பீலி |
| 03. நாடுபடு பொருள்கள் | உ-ம் - செந்நெல், சிறுபயறு, கரும்பு, வாழை |
| 04. கடல்படு பொருள்கள் | உ-ம் - உப்பு, பவளம், முத்து, சங்கு |

செயலடிப்படையில் நோக்குமிடத்து பொருள்கள் செயலாற்றல் கூடியவை. (தீட்சண வீரியம்), செயலாற்றல் குறைந்தவை (மிருது வீரியம்), இடைத்தரமானவை (மத்திய வீரியம்) என மூன்று வகைப்படும்.

- | | |
|--------------------------|--|
| 01. செயலாற்றல் கூடியவை | நேர்வாளம் (தீவிரமலகாரி) |
| 02. செயலாற்றல் குறைந்தவை | கருணைக்கிழங்கு
(மலத்தைச் சிறிது இளக்கும்) |
| 03. இடைத்தரமானவை | கடுக்காய் (இலகுமலகாரி) |

இன்னொரு முறையில் சீதவீரியம், வெப்பவீரியம் என இரு வகைப்படும்.

01. சீதவீரியம்

ஆக்கச் செயற்பாட்டுக்கு (Anabolism) ஆதாரமாக உள்ளவை.

உ - ம் - பால்

02. வெப்ப வீரியம்

சிதைவுச் செயற்பாட்டுக்கு (Catabolism) ஆதாரமாக உள்ளவை.

உ - ம் - சுக்கு, மிளகு, திற்பலி.

மருந்துப் பொருள்களை கூடியிருப்பதைக் குறைத்தல் (சமனம்), குறைந்திருப்பதைக் கூட்டல் (கோபனம்), ஒரு குறிக்கப்பட்ட நிலையை அப்படியே பேணல் (சுவஸ்தம்) என்று மூன்று வகையாகவும் கூறுவர்.

இன்னொரு முறையில் மேல்நோக்கும் பொருள்கள் (விண் - காற்று பூதங்களாலானவை), கீழ் நோக்கும் பொருள்கள் (நிலம், நீர் பூதங்களாலானவை), நாற்புறமும் பரவக் கூடியவை. (தீ பூதத்தாலானவை) என்று மூவகையாகவும் கூறப்படும். உதாரணமாக வாந்தியையுண்டு பண்ணும் பொருள்கள் மேல் நோக்கும் தன்மையின. பேதியையுண்டுபண்ணும் பொருள்கள் கீழ் நோக்கும் இயல்பின. வெப்பகற்றி, நஞ்சுண்டாக்கி, தீபன பாசனமுண்டாக்கி பொருள்கள் நாற்புறமும் பரவக்கூடியன.

3. பண்பு

வேறுபெயர் - குணம், இயல்பு, தன்மை
வரைவிலக்கணம் - ஒரு பொருளை ஆதாரமாகக் கொண்டது.
ஏனைய பண்புகளில் இல்லாதது, சேர்தலுக்கோ, பிரிதலுக்கோ காரண
மாயில்லாதது, அவற்றோடு எவ்வித சம்பந்தமுமில்லாதது, பொருளில்
பண்பும் செயலும் இணைபிரியாத வகையில் இடம்பெறும் என்று
கூறப்பட்டது. எனவே ஒரு பொருளின் செயலுக்கு அதன் பண்பே
முக்கிய காரணமாகிறது. பண்புத்தன்மை சாமானியமானது.
பொருளைப் பற்றியது.

பண்பானது ஒரு பொருளில் கட்டாயமாக என்றுமுள்ளதாக
(நித்தியமானதாக) இருக்க வேண்டும் என்பதில்லை. உதாரணமாக
வில்வம் பழத்தை எடுப்போமானால் அது நன்கு பழுக்காத நிலையில்
இலேசு, வரட்சி என்னும் பண்புகளைக் கொண்டிருக்கிறது. ஆனால் அது
பழுக்கும்போது பாரம், நெய்ப்பு முதலிய பண்புகளையுடையதாக
மாறுகிறது. அதற்கேற்ப அதன் செயலும் மாறுகிறது. உதாரணமாக
வில்வங்காய் மலத்தைக் கட்டும். வில்வம்பழம் மலமிளக்கியாகச்
செயற்படுகிறது.

மேலும் பல பண்புகள் ஒன்றுக்கு மேற்பட்ட பொருள்களுக்குப்
பொதுவானவையாக இருக்கலாம். அதேவேளை சில பண்புகள்
குறிப்பிட்ட ஒரு பொருளுக்கேயுரிய தனியியல்புகளாகவும் காணப்படு
கின்றன. உதாரணமாக மண்ணிற்கு மணமும், நீருக்கு சுவையும்,
தீயிற்கு உருவமும், வளிக்கு ஊறும் (ஸ்பரிசம்), விண்ணுக்கு ஓசையும்
தனிப் பண்புகளாம்.

பொருள்களின் பண்புகள் 24 என்று கூறப்படுகின்றன. அவற்றுட்
சில சடச்சார்புடையன, சில உளச்சார்புடையன. அவை வருமாறு.
உருவம், சுவை, மணம், ஊறு, ஓசை (சத்தம்), எண், அளவு

(பரிமாணம்), தனித்திருக்கும் தன்மை (பிருதத்துவம்), சேர்தல் (சம்யோகம்), பிரிதல் (விபாகம்), சேய்மை (பரத்துவம்), அண்மை (அபரத்துவம்), அறிவு (புத்தி), இன்பம் (சுகம்), துன்பம் (துக்கம்), விருப்பம் (இச்சை), வெறுப்பு (துவேசம்), முயற்சி (பிரயத்தனம்), மந்தம் (குருத்துவம்), நீர்மை (திரவத்துவம்), ஒட்டுறவு (சினேகம்), கலைத்திறன் (சம்ஸ்காரம்), நன்மை, தீமை எனினும் மருத்துவத்தில் இப்பண்புகளிற் பல அதிகம் முக்கியத்துவம் பெற்றில்லை. இவற்றுக்குப் பதிலாக மருத்துவத்தில் இருபது பண்புகள் கூறப்படுகின்றன. அவை நேர்ப்பண்புகள், எதிர்ப்பண்புகள் என்று பிரித்துக் கூறப்பட்டுள்ளன. அவற்றின் விபரம் வருமாறு.

நேர்ப்பண்புகள்	எதிரிடையான பண்புகள்
1. பாரம்	1. இலேசு / நொய்மை
2. தாழ்த்தல் / மந்தம்	2. கூர்மை / தீக்ஷணம்
3. குளிர்ச்சி	3. வெப்பம்
4. நெய்ப்புத்தன்மை / சினித்தம்	4. வரட்சி
5. வழுவழுப்பு	5. கரகரப்பு
6. திண்மம்	6. நீர்த்தன்மை / திரவம்
7. மிருது	7. கடினம்
8. ஸ்திரம் / நிலையானது	8. சரம் / பெருகியோடும் தன்மை / அசையக் கூடியது
9. நுண்மை / சூக்ஷ்மம்	9. பருமை / தூலம்
10. மாசற்ற தன்மை / விசதம்	10. தெளிவின்மை / பிச்சிலம்

ஒவ்வொரு பொருளினதும் பண்பு அல்லது குணம் பற்றித் தெரிந்தால்தான் மருத்துவத்தில் அவற்றைத் தகுந்த முறையில் பிரயோகிக்க முடியும். உதாரணமாக, மெலிந்து கொண்டு போகும் ஒருவரில் இலகுகுணம் மேலோங்குவது வழக்கம். அத்தகைய நிலையில் காற்று, விண், பூதங்கள் அதிகரித்துக் காணப்படும். எனவே,

அவருக்கு வழங்கும் அவுடத ஆதாரங்கள் பாரத் தன்மையுடையன வாகவும், நிலம், நீர், பூத அம்சங்களுடையவையாகவும் இருத்தல் அவசியம். அத்தகைய பொருள்கள் பெரும்பாலும் இனிப்புச் சுவையுடையனவாக இருப்பதைக் காணலாம்.

முக்குற்றங்களின் பண்புகள் அல்லது குணங்கள்

01. வளியின் பண்புகள் - வரட்சி, குளிர்ச்சி (தண்மை), நுண்மை, இலேசு, அசையக் கூடியது.
02. அழலின் பண்புகள் - வெப்பம், நீர்த்தன்மை, கூர்மை
03. ஐயத்தின் பண்புகள் - குளிர்ச்சி (தண்மை), பாரம், அசைவின்மை (நிலையானது), மிருது, நெய்ப்புத்தன்மை, தாழ்த்தல் (மந்தம்), திண்மம்.

உடற்கட்டுக்களின் பண்புகள்

01. சாரம் - திரவத்தன்மை, நெய்ப்புத்தன்மை, மந்தம் அசையக் கூடியது.
02. செந்நீர் - திரவத்தன்மை
03. ஊண் - பருமை, நிலையான தன்மை, பாரம், கடினம்
04. கொழுப்பு - திரவத்தன்மை, நெய்ப்புத்தன்மை, வழுவழுப்பு
05. என்பு - பாரம், கடினம், பருமை, நிலையானதன்மை
06. மூளை - நெய்ப்புத்தன்மை
07. சுக்கிலம் - திரவத்தன்மை, நெய்ப்புத்தன்மை

இங்ஙனம் நாம் முக்குற்றங்கள், உடற்கட்டுகள் முதலியவற்றின் குணங்களை, பண்புகளை அறிந்து கொண்டால் நோய் நிலையில் அவுடத, ஆகாரங்களைப் பிரயோகிப்பதற்குப் பேருதவியாக இருக்கும். உதாரணமாக, வளி மேலிடும்போது அதன் பண்புகளான வரட்சி, இலகு,

குளிர்ச்சி, அசைவு முதலியவற்றில் ஒன்றோ அல்லது பலவோ அதிகரிக்கக் கூடும். அத்தகைய சந்தர்ப்பங்களில் நாம் அவ்விதம் அதிகரித்த பண்புக்கு எதிரிடையான பண்புள்ள அவுடதம், ஆகாரம், செய்கை என்பவற்றைப் பிரயோகிப்பதன் மூலம் அதிகரித்த வளியைத் தன்னிலைக்குக் கொண்டுவர முடியும். சிலவேளைகளில் வளியின் பண்புகளில் ஒன்றோ அல்லது பலவோ குறைவதனாலும் நோய் ஏற்படக்கூடும். அத்தகைய சந்தர்ப்பங்களில் குறைவடைந்த பண்புடைய பொருள்களை வழங்குவதன் மூலம் வளியைச் சாதாரண நிலைக்குக் கொண்டுவர முடியும்.

குணங்களுக்கும் பஞ்சபூதங்களுக்கும் இடையிலான தொடர்பு வருமாறு.

01.	பாரகுணம்	-	நிலம், நீர்
02.	இலகு குணம்	-	தீ, காற்று, விண்
03.	மந்தம் / தாழ்த்தல்	-	நிலம், நீர்
04.	கூர்மை	-	தீ
05.	நெய்ப்புத்தன்மை	-	நீர்
06.	வரட்சி	-	தீ, காற்று
07.	வழுவழப்பு	-	விண்
08.	கரகரப்பு	-	மண், காற்று
09.	திண்மம்	-	மண், நீர்
10.	திரவம்	-	நீர்
11.	மிருது	-	நீர், விண்
12.	கடினம்	-	மண்
13.	நிலையான தன்மை	-	மண்
14.	அசையுந்தன்மை (பெருகியோடல்)	-	நீர்
15.	குளிர்ச்சி	-	நீர், காற்று
16.	வெப்பம்	-	தீ
17.	நுண்மை	-	தீ, காற்று, விண்
18.	பருமை	-	மண்

19. விசதம் / மாசற்றதன்மை - தீ, காற்று, விண்
 20. பிச்சிலம் / தெளிவின்மை - நீர்

மாணவர்கள் முக்குற்றங்கள், உடற்கட்டுகள் முதலியவற்றின் பண்புகள் அல்லது குணங்களை நன்கு தெரிந்துகொள்வதுபோல் ஒவ்வொரு மூலிகை, தாது, சீவவர்க்கப் பொருள்களின் குணங்களை யும் தெளிவாக அறிந்துகொள்ளல் அவசியமாகும். முக்கியமான சில மருந்துப் பொருள்களின் பண்புகள் வருமாறு.

01. கடுக்காய்	-	வரட்சி, இலகு
02. நெல்லிக்காய்	-	வரட்சி
03. தான்றிக்காய்	-	குளிர்ச்சி, வரட்சி
04. திரிபலை	-	வரட்சி
05. சீந்தில்	-	இலகு
06. வில்வங்காய்	-	இலகு, வரட்சி
07. வில்வம்பழம்	-	பாரம்
08. மகாபஞ்சமூலம்	-	இலகு
09. பெருங்குமிழ்	-	பாரம்
10. கண்டங்கத்தரி	-	இலகு, வரட்சி
11. செவ்வாமணக்கு	-	பாரம்
12. நாயுருவி	-	கூர்மை
13. நேர்வாளம்	-	பாரம், நெய்ப்புத்தன்மை
14. வெண்சிவதை	-	வரட்சி
15. கொம்மட்டி	-	இலகு
16. கொள்ளு	-	பாரம்
17. கடுகுரோகிணி	-	வரட்சி, இலகு
18. அழிஞ்சில்	-	இலகு, வரட்சி, கூர்மை
19. வேம்பு	-	இலகு
வேப்பம்பழம்	-	இலகு, நெய்ப்புத்தன்மை
20. மலைவேம்பு	-	வரட்சி
21. நிலவேம்பு	-	வரட்சி, இலகு

22.	குடசப்பாலை	-	வரட்சி, இலகு
23.	மருக்காரை	-	வரட்சி, இலகு
24.	கற்கடகசிங்கி	-	வரட்சி
25.	சித்தரத்தை	-	பாரம்
26.	சாத்தாவாரி	-	பாரம், நெய்ப்புத்தன்மை
27.	சிறுதேக்கு	-	வரட்சி
28.	மஞ்சள்	-	வரட்சி
29.	மஞ்சிட்டி	-	பாரம்
30.	கார்போகரிசி	-	வரட்சி
31.	கரிசலாங்கண்ணி	-	வரட்சி
32.	மணித்தக்காளி	-	நெய்ப்புத்தன்மை
33.	தூத்துமக்கொத்தான் ஆகாசவல்லி	-	தெளிவின்மை (பிச்சிலம்)
34.	ஆடுதீண்டாப் பாளை	-	மாசற்றதன்மை (விசதம்)
35.	நிலப்பனங்கிழங்கு	-	பாரம்
36.	சேராங்கொட்டை	-	இலகு
37.	தும்பை	-	பாரம், வரட்சி
38.	பிரமி	-	இலகு
39.	ஊமத்தை	-	பாரம்
40.	கார்த்திகைக்கிழங்கு	-	கூர்மை, இலகு
41.	கஞ்சா	-	கூர்மை, இலகு
42.	அபினி விதை	-	பாரம்
43.	அபின் பழவெளித் தோல்	-	வரட்சி
44.	சுக்கு	-	இலகு, நெய்ப்புத்தன்மை
45.	இஞ்சி	-	பாரம்
46.	மிளகு	-	கூர்மை, வரட்சி
47.	திப்பலி	-	நெய்ப்பு, இலகு
48.	திப்பிலிமூலம்	-	இலகு, வரட்சி
49.	சித்திரமூலம்	-	இலகு, வரட்சி
50.	ஓமம்	-	கூர்மை, இலகு
51.	கொத்தமல்லி	-	இலகு, நெய்ப்புத்தன்மை

52.	பெருங்காயம்	-	கூர்மை
53.	வெண்காரம்	-	வரட்சி
54.	கஸ்தூரி	-	பாரம்
55.	சந்தனம்	-	வரட்சி, இலகு
56.	செஞ்சந்தனம்	-	பாரம்
57.	சாதிபத்திரி	-	இலகு
58.	இலவங்கம்	-	இலகு
59.	கறுவா (சன்னலவங்கபடை)	-	இலகு
60.	சிறுநாகம்பூ	-	இலகு, வரட்சி
61.	தாளிசபத்திரி	-	இலகு, கூர்மை
62.	வெட்டிவேர்	-	வரட்சி, இலகு
63.	குக்கிலு	-	விசதம், நுண்மை
64.	செம்பு	-	இலகு
65.	வெள்ளீயம்	-	இலகு, வரட்சி
66.	இரும்பு	-	பாரம், வரட்சி
67.	அப்பிரகம்	-	விசதம், பாரம்
68.	மனோசிலை	-	நெய்ப்புத்தன்மை
69.	சங்கு	-	இலகு
70.	அத்தி	-	பாரம்
71.	இலவம்பிசின்	-	நெய்ப்புத்தன்மை
72.	புங்கு	-	கூர்மை
73.	முந்திரிப்பழம்	-	பாரம்
74.	நாவல்பழம்	-	வரட்சி
75.	வாழைப்பழம்	-	பாரம், நெய்ப்புத்தன்மை

குறிப்பு:

மாணவர்கள் மருந்துப் பொருள்களின் குணங்கள் பற்றி குணபாடம் நூலில் அறிந்து கொள்ளவும்.

4. செயல்

வேறுபெயர் :- கர்மம், கன்மம், செய்கை, தொழில், இயக்கம், வினை.

வரைவிலக்கணம் :-

பொருள்களில் காணப்படுகின்ற பலவகையான பௌதிக இயக்கங்களைக் குறிக்கும். அது ஒரு பொருளில் மட்டுமே உறைவது. பண்புகள் இல்லாதது சேர்தல், பிரிதலின் உடனடியான காரணம் என்று கூறப்படும்.



செயலுக்கும் பொருளுக்கும் உள்ள தொடர்பு பொருளுக்கும் குணத்துக்கும் உள்ள தொடர்பைச் சரியாக ஒத்துக் காணப்படும். எனவே, குணங்களின் தனி இருப்பை உணர்ந்து கொள்வதைப் போலவே ஒரு பொருளின் இயக்கங்களின் தனி இருப்பையும் அறிந்து கொள்ளுதல் வேண்டும்.

பொதுவான செயல்கள் ஐந்து வகைப்படும். அவையாவன.

01. எழும்பல் (உட்சேபணம்)

இது கீழிருந்து மேல் நோக்கிய இயக்கமாகும்.

உதாரணம் - வாந்தியுண்டாக்கும் பொருள்கள், கோழைய கற்றிப் பொருள்கள்.

02. வீழ்தல் (அவட்சேபணம்)

இது மேலிருந்து கீழ் நோக்கிய இயக்கமாகும்.

உதாரணம் - மலமிளக்கிச் செய்கையுள்ள பொருள்கள், சூதகமுண்டாக்கிச் செய்கையுடைய பொருள்கள்.

03. வனைதல் (அ, குஞ்சனம்)

இது ஒடுங்குதலாகும். உ-ம் : துவர்ப்பி குருதிப்போக்கடக்கி, மலமிறுக்கி செய்கையுடைய பொருள்கள்.

04. நிமிர்தல் (மிரசாரணம்)

இது உடல் முழுவதும் பரவும் தன்மையுடைய இயக்கமாகும்.

உ - ம்: வஸ்தி சிகிச்சை, உள்ளழலாற்றி (உடற்கட்டுகளுக்குப் பரவி அவற்றின் எரிச்சலைத் தணிப்பது). உரமாக்கி முதலிய செய்கையுடைய பொருள்கள்.

05. நடத்தல் (கமனம்)

இது இடப்பெயர்ச்சியை ஏற்படுத்தும் இயக்கமாகும்.

உ - ம்: கற்றாளாக்கி, குருதி பெருக்கி, செய்கையுடைய பொருள்கள்.

ஒவ்வொரு உணவு / மருந்துப் பொருளும் அதன் சுவை, பண்பு, பிரிவு (விபாகம்), ஆற்றல் (வீரியம்) என்பவற்றைப் பொறுத்து உடலிற் செயற்படும். இவற்றுள் சுவையானது பிரதமசுவை (நாக்கினால் உணரப்படுவது), அனுசுவை (சமிபாட்டின் இறுதியில் ஏற்படுவது) என இரு வகைப்படும்.

பிரிவு என்பது அது உணவு / மருந்து அமர்வாசயம், பகிர்வாசயம் முதலியவற்றில் அடையும் மாற்றமாகும். அங்ஙனம் சமிபாடடைந்த உணவு (அன்னரசம்) ஒவ்வொரு உடற்கட்டுக்களிலு முள்ள பரமானுக்களால் (Cells) பயன்படுத்தப்படும்போது ஏற்படுவதே அதன் ஆற்றலாகும். அது முக்கியமாக தண்மை (சீதவீரியம்), வெம்மை (வெப்பவீரியம்) என இருவகைப்படும்.

சில பொருள்கள் பிரிவில் (விபாகத்தில்) நாம் எதிர்பார்ப்பதற்கு மாறாக மாறுதலடைவதுமுண்டு. (உதாரணம் - தேன். இது பிரிவில் இனிப்புச் சுவையாக மாறுவதற்குப் பதில் கார்ப்புச் சுவையாக மாறுகிறது). இதனை அப்பொருளின் தனிமாண்பு (பிரபாவம்) என்று கூறுவர்.

5. பொதுமை

வேறுபெயர் :- சாமானியம், ஒப்புறை, ஜாதி (சாதி)

வரைவிலக்கணம் :-

ஒன்றுக்கு மேற்பட்ட பொருள்களில், இயல்புகளில், செயல்களில் காணப்படும் பொதுமைப்பாட்டினை எடுத்துக்காட்டுவது சாமானியம் அல்லது பொதுமை எனப்படும். இன்னொரு வகையில் சொல்வதானால் நித்தமாய், ஒன்றாய், பலவற்றின் ஒருங்கு சேரலையுடைய சாதி பொதுமை எனப்படும்.

பொதுமையானது இரண்டு அல்லது இரண்டிற்கு மேற்பட்ட பொருள்களுக்குப் பொதுவாக உள்ள கூறு அல்லது பண்பையுணர்த்தி நிற்கும். இது ஓர் இனத்தைச் சேர்ந்த அத்தனை உறுப்பினரிடமும் இருக்கும் பொதுக்குணமாகும். ஒரு தனிப்பட்ட நபர் அக்குணத்தைக் கொண்டிருப்பதால் அந்த இனத்தின் உறுப்பினராவதற்குரித்துடைய வராகிறார். உதாரணம் மனிதத்தன்மை, விலங்குத்தன்மை, செடிகள், கொடிகள், மரங்கள்.

தனிப்பட்ட பொருள்கள் பலவாக இருந்தபோதிலும் அவை தோன்றும் போதும், அழியும் போதும் இப்பொதுமைக்குணம் ஒன்றாயும், என்றுமுள்ளதாயும் அந்தப் பல பொருள்களில் உறைந்திருக்கிறது. உதாரணமாக, மனிதன் பிறந்து, சிலகாலம் வாழ்ந்து மடிகையில் மனித இனத்திற்கே பொதுவான மனிதகுணம் என்பது நிலைத்து நிற்கிறது. அவ்வாறே மரஞ்செடி கொடிகளுமாம்.

பொதுமையானது பொதுவான குணங்களின் (இயல்புகளின்) அடிப்படையில் பல உறுப்பினர்களை ஒன்று சேர்க்க உதவுகிறது. உதாரணம் தாவரங்கள், மனிதர்கள், குழந்தைகள், மூலிகைச் செடிகள் முதலியன. எனவே பொதுமையானது விருத்திக்குக் காரணமாகிறது.

பொதுமையானது மருத்துவத்தில்

01. பொருள் பொதுமை
02. பண்புப் பொதுமை
03. செயற்பொதுமை

என்று மூன்று வகையாகக் கருதப்படுகிறது.

பொருள் பொதுமை என்பது மனித உடலில் ஏதாவது ஓர் அம்சம் நோயினால் குறைவுபடும்போது அதே இயல்பு செயல்களையுடைய (பொருள் என்பது இயல்பும், செயலும் உடையது). பொருளைப் பிரதியீடு செய்தல் அல்லது வழங்குதலாம். உதாரணமாக, ஒருவரின் இரத்த இழப்பினால் இரத்தக்குறைவு ஏற்படும்போது அதே வகுப்புக் குரிய இரத்தத்தை வழங்குவதைக் குறிக்கும். வேறு உதாரணங்கள் : நீரிழிவு நோயாளிக்கு இன்சலின் வழங்குவது Myxoedema நோயாளிக்கு தைரொக்சின் வழங்குவது.

பண்புப் பொதுமை என்றால் அவ்வித நோயாளிக்கு இரத்தத்தின் இயல்புக்குச் சமமான (சமசெறிவுடைய) உப்புக்கரைசல் வழங்கு தலாம். செயற்பொதுமை என்னும் போது இரத்தத்தை விருத்தியடையச் செய்வதற்குரிய அவுடதங்களை (உ-ம் அயசெந்தூரம்) வழங்குதலாம்.

இங்கு மூன்று செயல்களிலும் இரத்தவிருத்தி / அதிகரிப்பு ஏற்படுகிறது. எனவே பொதுமை விருத்திக்குக் காரணமாகிறது. இங்ஙனம் வழங்கப்படும் மருந்துப் பிரயோக முறையையே ஒப்புறை என்று சித்தமருத்துவ நூல்களில் குறிப்பிடப்பட்டுள்ளது.

சில சந்தர்ப்பங்களில் ஒப்புறையானது சிகிச்சையில் பொதுவான கொள்கைகளுக்கு முரண்பட்ட நிலையிலும் பிரயோகிக்க நேர்வதுண்டு. உதாரணமாக, மாந்தநோயை எடுத்துக் கொள்வோமே யானால் அங்கு பசித்தீ மந்தித்து கழிச்சல் ஏற்படுகிறது. இங்கு கழிச்சலை நிறுத்த வேண்டும் என்பதே நோயாளியின் முதல் விருப்பாக இருக்கும். ஆனால், செமிக்காமல் ஏற்படும் இத்தகைய ஆமக்கழிச்சலை பக்குவநிலைக்குக் கொண்டு வருவதற்கும், பசித்தீயைத் தூண்டுவதற்கும் கொடுக்கப்படும் அவுடதங்கள் (ஒப்புறையாக) சிறிது கழிச்சலை ஏற்படுத்தும் விதமாகவே செயற்படும். விருத்த அபிமத கிரியா என்று இதனை ஆயுள்வேத நூலார் கூறுவர்)

6. சிறப்பியல்பு

வேறுபெயர் - விசேடம், வேற்றுமை, எதிருறை, தனித்தன்மை

வரைவிலக்கணம்

ஒன்றுக்கு மேற்பட்ட பொருள்களில், இயல்புகளில், செயல்களில் காணப்படும் வேறுபாட்டினை எடுத்துக்காட்டுவது சிறப்பியல்பு அல்லது விசேடம் எனப்படும்.

அதாவது ஒன்றை மற்றொன்றினின்றும் வேறுபடுத்திக் காட்டக் கூடிய தனியியல்பு அதன் சிறப்பியல்பு அல்லது விசேடமாகும். இது பன்மைக் கொள்கையை எடுத்துக்காட்டும். உதாரணமாக, உலகிலுள்ள மனிதர் யாவரும் ஒரேமாதிரி இருப்பதில்லை. ஒவ்வொருவருக்கும் உருவத்தில், குணத்தில், செயலில் சிறப்பியல்புகள் காணப்படும். அவற்றைக் கொண்டே ஒவ்வொரு மனிதரையும் நாம் வேறுபடுத்துகிறோம். பொதுமைப்பண்பு எவ்வாறு ஒன்று சேர்க்கிறதோ அதற்கு நேர்மாறாக சிறப்பியல்புகள் பொருள்களை ஒன்றிலிருந்து ஒன்றை வேறுபடுத்துகின்றன. குறைவுக்குக் காரணமாகின்றன.

சிறப்பியல்பும்

01. பொருள் சிறப்பு
02. பண்புச்சிறப்பு
03. செயல் சிறப்பு என்று மூவகைப்படும்.

01. வாரூள் சிறப்பு

விரிபருக்க நாளம் (Varicose Veln) உள்ள ஒருவரில் அட்டை விடல் மூலம் அல்லது நாளத்தைக் கீறி இரத்தத்தை எடுப்பது பொருள் சிறப்பாகும். அதுபோலவே உயிர்ச்சத்து A, உயிர்ச்சத்து D என்பன

அதிகரித்த நிலையில் (Hyper Vitaminosis) அவை சேர்ந்த உணவுகளையோ மருந்துகளையோ வழங்காது விடுதலும் பொருள் சிறப்பாகும். இங்கு பொருள் சிறப்பு ஒத்தபொருள் வெளியேற்றப்படுதல் அல்லது வழங்கப்படாது விடுதலினால் குறைவுக்குக் காரணமாகிறது.

02. பண்புச் சிறப்பு

சுரம் அதிகரித்த ஒரு நோயாளிக்கு பனிக்கட்டி (Ice Bag) வைப்பது அல்லது குளிர்ந்த நீரால் துடைப்பது பண்புச் சிறப்பாகும். இங்கு சுரத்தில் வெப்பத்துக்கு எதிரிடையான பண்புள்ள குளிர் பிரயோகிக்கப்படுகிறது. மூட்டு வீக்கமுள்ள இடத்தில் கர்ப்பூரத் தைலம் பூசுதல், இங்கு வீக்கத்தில் நெய்ப்புத்தன்மை ஒரு முக்கியமாகவுள்ளதால் அதற்கு எதிரிடையாக கர்ப்பூரத் தைலம் வரட்சியாகச் செயல்படும்.

03. செயல் சிறப்பு

பாரிசுவாத நோயாளியில் நோயாளியின் ஒருபக்க கை, கால் வழங்க முடியாமல் இருக்கும். அத்தகைய நோயாளியை கை, காலை அசைக்கச் செய்தல், நடக்கச் செய்தல் முதலியன செயல் சிறப்பாகும்.

சித்தமருத்துவத்தில் பெரும்பாலான சிகிச்சை முறைகள் காரணத்துக்கு எதிரானவையாக அமைவதைக் காணலாம். இதனை எதிருறை என்று கூறுவர்.

சில சந்தர்ப்பங்களில் ஒப்புறை, எதிருறை ஆகிய இரண்டு முறைகளையும் கையாள வேண்டிய நிலை ஏற்படலாம். அதனைக் கலப்புறை என்று கூறுவர்.

07. உள்ளார்ந்த தன்மை

வேறுபெயர் - சமவாயம், நீக்கமின்றி இருத்தல் இணைபிரியாத தன்மை.

வரைவிலக்கணம்

ஒன்றிலிருந்து ஒன்றைப் பிரிக்க முடியாதவாறு இணை பிரியாது சேர்ந்திருக்கும் தன்மை சமவாயம் எனப்படும். இங்கு இருவிடயங்களுக்கிடையில் மிக நெருங்கிய உறவு காணப்படுகிறது. உதாரணம் பெருங்காயமும் அதன் மணமும் (நாற்றமும்), பாலும் வெள்ளை நிறமும்.

8. இன்மை (அபாவம்)

இன்மைபற்றி ஏற்கெனவே அளவையியலில் எடுத்துக் கூறப்பட்டுள்ளது. இன்மை என்பது இல்லாமையைக் குறிக்கும். அது தற்காலிகமாக ஏற்பட்டதாகவோ அல்லது நிரந்தரமாக ஏற்பட்டதாகவோ இருக்கலாம். இன்மையானது,

01. முழுதுமின்மை
02. முன்னின்மை
03. பின்னின்மை
04. ஒன்றில் ஒன்றின்மை
05. உள்ளதின்மை

என ஐந்து வகைப்படும் என ஏற்கெனவே கூறியுள்ளோம். இவற்றை மருத்துவ நோக்கில் விளங்கப்படுத்துவதானால், சில குழந்தைகளில் பிறப்பிலிருந்தே சில உறுப்புக்கள் உதாரணம் மூளை, விதைகள், பெண் உறுப்புக்கள் முதலிய விருத்தியடைந்திருப்பதில்லை. சிலரில் இரத்தம் உறைவதற்கான பொருள் இன்மையால்

குருதியுறையா நோயினால் (Haemophilia) வருந்துவர். இவை முழுது மின்மைக்கு உதாரணங்களாம்.

குழந்தைகளில் ஈரல் விருத்தியடையாது இருப்பதனால் கொழுப்புச் சமிபாட்டுக்குரிய பித்தம் போதியளவில் சுரக்கப்படுவதில்லை. ஆனால், சிறிது காலத்துள் ஈரல் விருத்தியடைந்து போதியளவு பித்தத்தைச் சுரக்கும். இது முன்னின்மைக்கு உதாரணமாகக் கொள்ளலாம்.

பின்னின்மை என்பது அழிவுபட்டின்மை என்றும் வழங்கப்படும். இதற்கு உதாரணமாக குழந்தைகளில் Thymus சுரப்பி செயற்பட்டு பின்னர் மறைந்து போவதைக் குறிப்பிடலாம்.

உள்ளதின்மைக்கு உதாரணமாக, உயிர்ச்சத்துப் பற்றாக்குறை (Vitamins Dificiency), ஓமோன் பற்றாக்குறை (Hormonal Deficiency), இரும்புச் சத்துக்குறைவு முதலியவற்றைக் கூறலாம். அறுவைச் சிகிச்சை மூலம் கேடயச்சுரப்பி (Thyroidectomy) அகற்றப்படுதல், லசணங்கள் அகற்றப்படுதல் (Tonsilectomy) என்பவற்றையும் இதற்கு குறிப்பிடலாம்.

ஒன்றிலொன்றின்மைக்கு உதாரணம் A வகுப்புக்குருதி B வகுப்பன்று. (இரண்டும் ஒன்றிலிருந்து ஒன்று வேறுபட்டது) என்று கூறுவது போன்றதாகும்.

9. காலம்

வரைவிலக்கணம்

பரிணாமம் அல்லது மாற்றத்தின் வேகத்தையோ அல்லது இரு அவத்தைகளுக்கிடையேயுள்ள இடைவேளையைக் குறிக்கும். காலம் முக்கியமாக மூவகைப்படும்.

01. இறந்தகாலம்
02. நிகழ்காலம்
03. எதிர்காலம்

இறந்தகாலம்

மருத்துவத்தில் நோயாளியின் முந்தைய நோய் வரலாற்றை (Past History) அறிவது. நோய்நிர்ணயத்தில் மிகவும் முக்கியமானது. உதாரணமாக, வளிக்கீல்வாயு (Rheumatic Fever) நோயாளியின் இறந்தகால (கடந்தகால) வரலாற்றில் லசனதாபிதம் பெரும்பாலும் இருக்கும்.

நிகழ்காலம்

நோயாளியின் தற்போதைய (History of Present Illness) குறி குணங்கள் பற்றியதாக இருக்கும்.

எதிர்காலம்

குறிப்பிட்ட நோயின் விளைவு எப்படி இருக்கும் என்பது பற்றியது. நோய் குணமாகுமா? அல்லது அதிகரிக்குமா? அல்லது குறையுமா? அல்லது அப்படியே இருக்குமா? என்பது போன்ற விபரங்களைக் குறிப்பதாக அமையும்.

காலமானது இன்னொரு வகையில்

01. நித்தியகாலம்

02. அவத்தைக்காலம்

என இரண்டாகப் பிரிக்கப்படுகிறது. நித்தியகாலம் என்பது நாள், கிழமை, மாதம், வருடம் முதலியனவாக இருக்கலாம்.

அவத்தைக் காலம் என்பது (Phase) வேறுபட்ட நிலைகளுக்குரிய நேரத்தைக் குறிப்பதாகக் கருதலாம். உதாரணமாக, மாறற்சுரத்தில் குளிர்நிலை (Cold Stage), வெப்பநிலை (Hot Stage) வியார்க்கும் நிலை (Sweating Stage) என மூன்று அவத்தைகளுண்டு.

ஒரு நோய் ஏற்படும் போது (உதாரணம் இரைப்பிருமல்) அது எவ்வளவு காலம் (நேரம்), நீடிக்கிறது? ஒருமுறை வந்தால் மறுமுறை எப்போது வரும் என்பவற்றுக்கிடையான காலம் என்பனவும் அவத்தைகளாம்.

ஒரு நோய்க்குச் சிகிச்சையளிப்பதிலும் காலம் முக்கிய பங்கு வகிக்கிறது. உதாரணமாக, மருந்து கொடுப்பதற்கு முன்னர் நோயாளியின் வயது? நோயின் நிலை (அது எந்த அவத்தையிலுள்ளது என்பது பற்றிய கணிப்பு), மருந்து கொடுக்க வேண்டிய நேரம் காலையா? மாலையா? ஆறு மணித்தியாலயத்துக்கு ஒரு தடவையா? இரவா? மருந்து கொடுக்க வேண்டிய கால அளவு (ஒரு தடவை, மூன்று நாட்கள், ஏழு நாட்கள், ஒரு மண்டலம் முதலியன) என்பன காலத்தைச் சார்ந்ததாக உள்ளன.

இவ்விடத்தில் மாணவர்கள் தாதுப்பரிணாமகாலம் பற்றி அறிந்து கொள்வது பொருத்தமுடையதாக இருக்கும். நாம் உட்கொள்ளும் உணவிலிருந்து பெறப்படும் அன்னரசம் அல்லது சாரமானது இரத்தத்தினால் ஏழு உடற்கட்டுகளுக்கும் எடுத்துச் செல்லப்பட்டு விநியோகிக்கப்

படுகின்றன. அங்ஙனம் பெற்றுக்கொண்ட சாரத்தைக் கிரகித்து ஒவ்வொரு உடற்கட்டு அல்லது தாதுவும் தன்னளவில் தன்னை விருத்தி செய்து கொள்வதற்கு கால அளவுகள் கூறப்பட்டுள்ளது. பொதுவாக ஒரு தாதுவுக்குரிய காலம் 4 நாட்களாகும். எனவே ஏழு தாதுவுக்கும் உரியகாலம் (7 x 4 = 28) இருபத்தெட்டு நாட்களாகும். உதாரணமாக, பெண்களில் ஏழாவது தாதுவான சுரோணிததாதுவின் செயற்பாட்டுக் காலம் இருபத்தெட்டு நாட்கள் என்று கூறப்படுகிறது. எனவேதான் பெண்களில் இருபத்தெட்டு நாட்களுக்கு ஒரு தடவை சூதகம் உண்டாகிறது. இது மாறியுண்டானால் தாதுக்களில் ஏதோ பிரச்சினை என்று கருத்து.

இக்கொள்கையடிப்படையில் நோயையும் அதற்கான மருந்துப் பிரயோக கால அளவையும் பின்வருமாறு தீர்மானிக்கலாம்.

தாதுப்பரிணாமப்படி ஒரு தாதுவுக்குரிய காலம் நான்கு நாட்களாகும். உதாரணமாக ஒரு நோய் ஏற்படும் போது அது இரசதாது (சாரம்) வைப் பற்றி நான்கு நாட்களும், பின்னர் செந்நீர் (இரத்ததாது) ஐப் பற்றி அடுத்து நான்கு நாட்களும், பிறகு ஊன் (மாமிச) தாதுவைப் பற்றி நான்கு நாட்களும் இவ்விதம் பரிணாமம் அடையும். எனவேதான் சித்த மருத்துவத்தில் வியாதிகள் 5ஆம் நாள் அல்லது 9ஆம் நாள் அல்லது 13ஆம் நாள் தணியும் அல்லது கூடும் என்று கூறப்படுகிறது. அதாவது ஒரு தாதுவில் அதன் பரிணாமம் முடிந்ததும் அது தணிகிறது. அவ்விதமின்றி அடுத்த தாதுவைப் பற்றினால் கூடுகிறது.

உதாரணமாக, தடிமன் வியாதியைக் கருதின் அது இரச தாதுவைப் பற்றியுண்டாவதால் 3, 4 நாட்களில் தணியும். மாறாவிடின் அது அடுத்த தாதுவைப் (செந்நீர்) பற்றி மேலும், விருத்தியடைகிறது என்று கருத்து.

வயிற்றுளைவு (சீதபேதி) கருதின் அது சாரம், செந்நீரைப் பற்றி உண்டாவதால் $(4 + 4) \times 9$ நாட்களில் தணிவடைகிறது. நெருப்புக் காய்ச்சலை எடுத்தால் 21 நாட்களில் $(4 \times 5 = 20)$ 21 நாட்களில் தணிவடைகிறது. சின்னமுத்து, கொப்புளிப்பான் போன்ற வியாதிகள் ஊன்தாதுவைப் பற்றுவதால் 13 நாளில் மாறும்.

எனவே, வியாதிகளின் தாதுப்பரிணாம காலத்தைப் பொறுத்து நோய்க்கு மருந்து கொடுத்தல் அவசியமாகும். உதாரணமாக, இரத்த தாதுவைப் பற்றிய வியாதிக்கு 9 நாள் மருந்து கொடுத்தல் வேண்டும்.

நடைமருந்து 40 நாள் கொடுக்கக் காரணம் 10 தாதுக்கள் கழிய வேண்டும் என்பதற்காம். அதாவது ஒரு தாதுவட்டம் (28 நாட்கள்) பூர்த்தியாகி மற்றத் தாதுவட்டத்தில் அரைவாசி நாள் கழிய வேண்டும்.

10. வெளி

வேறு பெயர் - திக்கு, இடம், இடைவெளி
வரைவிலக்கணம்

இடைவெளி அல்லது இருப்பிடத்தைக் குறிக்கும். இடம் என்பது ஆகாயமன்று என்பதை விளங்கிக் கொள்ளல் வேண்டும். ஆகாயம் என்பது இடத்தை நிரப்புகின்ற பொருளாகும். இரு பொருட்கள் ஒரே நேரத்தில், ஒரே இடத்தில் இருக்க முடியாது எனவே, ஆகாயம் வேறு, வெளி வேறாகும்.

காலம், வெளி (இடம்) ஆகிய இரண்டும் படைப்பிற்கு நிமித்த காரணங்களாகும்.

11. மனம்

சுகம் முதலிய அனுபவத்திற்குக் கருவியாகிய இந்திரியம் மனம் எனப்படும். மனமும் உயிர்கள் தோறும் அனேகமாய், பரமானந்த ரூபமாய், நித்தமாய் இருக்கும். அதாவது ஒவ்வொரு ஆத்மாவுக்கும் தனியான மனமுண்டு. மனமானது ஆத்மாவுடன் நெருங்கிய தொடர்புடையதால் அந்தராத்மா என்றும், உட்கருவியாக உள்ளதால் அந்தக் கரணம் என்றும், ஞானேந்திரியம், கன்மேந்திரியம் என்பவற்றை ஆட்சி புரிவதால் அதிஇந்திரியம் என்றும் ஒரு விடயத்தை விசாரணை செய்து நிச்சயிக்கக் கூடிய ஆற்றலுடையதாயிருப்பதால் புத்தி என்றும் அழைக்கப்படுகிறது.

அந்தக்கரணம் நான்கினுள் மனம் ஒன்றைப்பற்றி நினைக்கும் புத்தி அதனை ஆராயும். அகங்காரம் முடிவு செய்யும் சித்தம் அதனைச் செய்து முடிக்கும்.

ஆன்மாவின் ஐந்து அவத்தைகளான நனவு, கனவு, உறக்கம், பேருறக்கம், உயிர்ப்படக்கம் என்பவற்றுடன் மனம் நெருங்கிய தொடர்புடையதாக இருக்கிறது. அதுபற்றி ஏற்கெனவே எடுத்துக் கூறப்பட்டுள்ளது.

மனமானது அணுத்தன்மை வாய்ந்தது. அது ஒரு நிலைப்பட்ட தன்று. அறிவைப் பெறுவதற்கு ஆத்மாவிற்கு உதவியாகவுள்ளது. அதேவேளை ஆன்மாவின் பார்வையை திசை திருப்பி வினைகள் ஈட்டவும் காரணமாகி விடுகிறது. அதன் பயனாகவே ஆன்மா பல பிறவிகள் எடுக்க நேரிடுகிறது. எனவேதான் சித்தர்களும், ஞானிகளும் மனத்தை ஒருநிலைப்படுத்துவதே முத்திக்கு வழி என்று கூறினர்.

மனமானது பண்பும் செயலும் உள்ளதாக இருப்பதால் அதுவும் பொருள் எனப்படும்.

மனத்தின் பண்புகள் இராசதம், தாமதம், சத்துவம் என்பனவாம்.

இதில் ,

இராசத குணம் - மனவூக்கம், ஞானம், வீரம், தவம், தருமம், தானம், கல்வி, கேள்வி முதலியனவாம்.

தாமதகுணம் - பேருண்டி, நெடுந்துயில், சோம்பல், நீதி வழுவல், ஒழுக்கவழு, வஞ்சகம், மறதி, பொய், கோபம், காமம், கொலை முதலியனவாம்.

சத்துவகுணம் - ஞானம், அருள், தவம், பொறை, வாய்மை, மேன்மை, மோனம், ஐம்பொறி, அடக்கல் முதலியனவாம்.

மனத்தின் செயல்கள் - பொறிகளைத் (இந்திரியங்களைத்) தூண்டுதல்.
தன்னைத்தான் கட்டுப்படுத்தல், விசாரணை செய்தல்.
நிர்விகல்ப, சவிகல்ப, பிரத்தியட்சங்களை ஏற்படுத்தல்.
செய்வது எது செய்யக்கூடாதது எது என்பதை ஆராய்தல்.
இயல்புகளைப் பற்றிச் சிந்தித்தல்
முதலியனவாம்.

12. ஆன்மா

வேறு பெயர் - ஆத்மா, சீவன், உயிர், பசு, சீவாத்மா

ஆன்மா பற்றிய விபரங்களை சைவசித்தாந்தம் என்ற தலைப்பின் கீழ் பார்க்கவும்.

13. நாதம் / ஓசை

வேறு பெயர் : வாக்கு, சத்தம், தொனி, ஒலி, ஓசை

தொண்ணூற்றாறு தத்துவங்களுள் ஓசை, (வாக்கு) தத்துவமும் ஒன்றாகும். அது நான்கு வகைப்படும். அவைமுறையே நுண்ணோசை (பரவாக்கு, சூக்கும ஒலி), நினைவோசை (பைசந்தி- வாக்கு), மிடற்றோசை (மயூதியமை வாக்கு), செவியோசை (வைகரிவாக்கு) என நான்கு வகைப்படும்.

இந்நான்கு வகை ஓசைகளும் உற்பத்தியாவதில் அந்தக் காரணங்கள், ஆத்மா, பிராணவாயு என்பன தூண்டுதலாகவுள்ளன. எவ்வாறெனில், ஆத்மாவும், மனமும் மூலாதாரத்தில் அதாவது வீணாதண்டின் முடிவுப்பகுதியில் இருப்பதையே குண்டலி என்று அழைக்கப்படுகிறது. ஆத்மாவானது எமது எண்ணங்களை வெளிப்படுத்த முற்படும் போது, பிராணவாயு, மனம் என்பவற்றின் உதவியுடன் ஓசை என்னும் இந்திரியத்தை மூலாதாரத்திலிருந்து எழுப்பும் இந்த இடத்தில் ஓசை சூக்குமமாக இருப்பதால் அதனை நுண்ணோசை என்றும் பரவாக்கு என்றும் கூறுவர். இதனைக் காதால் கேட்கவோ, உணரவோ முடியாதாம். இந்த நுண்ணோசையானது வீணாதண்டினூடு மேல்நோக்கி மூளையின் உணர்வுப்பகுதி அல்லது அகங்கார தத்துவத்துக்கு கடத்தப்படும் போது அது நினைவோசை எனப்படும். இதுவும் காதால் கேட்க முடியாத ஒலியாகும். இதனை ஒலியின் ஆரம்ப தற்காலிக நிலை என்றுங் கூறுவர் (Transient State of Sound) இந்நினைவோசையானது மூளையிலுள்ள புத்தி தத்துவத்தை அடைந்ததும் எண்ணங்களாகவும் செயல்களாகவும் (Thoughts And Ideas) மாற்றமடையும் அதனை மிடற்றோசை என்பர். இம்மிடற்றோசையானது அகங்கார தத்துவத்தை அடைந்து அங்கு சித்தத்துடன் தொடர்புடையதாக வரும். இந்நிலையில் இந்த ஓசையானது உதானவாயுவினால் வாயினூடாக வெளிப்படுத்தப்படுகிறது. அதுவே செவியோசை எனப்படும். இதுவே நாம் சாதாரணமாகப் பேசும் (அல்லது கேட்கும்) பேச்சொலியாகும். செவியோசை தவிர்ந்த ஏனைய ஓசைகள் செவியினால் கேட்க முடியாதவையாம்.

எனவே எமது பேச்சுக்கு (Speech) ஆத்மா, மனம் முதலிய அந்தக் கரணங்கள். உதானவாயு, பிராணவாயு என்பன அவசியமாகும். இவ்விதம் ஒலி வடிவில் தோன்றியே நாம் எழுதும் எழுத்துக்களும் உதயமாகின்றன. செவி ஓசையானது இரு வகைப்படும்.


01. பருமை செவியோசை (தூலவைகரிவாக்கு)
02. நுண்செவியோசை தூலசெவியோசையே நாம் பேசும் போது வெளிவரும் சந்தமாகும். இது உதானவாயுவினால் ஏற்படுத்தப் படுவது. காதால் கேட்கக் கூடியது. மண், நீர், வளி, ஆகாயம் என்பன இச் சத்தத்தைக் கடத்தவல்லன.

இத்தூல செவியோசையானது நுண்செவியோசையாக மாற்றப் படக் கூடியது. இதனைக் கடத்தச் சிறந்த ஊடகம் ஆகாயமாகும். இந்த சத்தம் வானொலி அலை முதலியனவாக இருக்கலாம். தற்காலத்தில் ஒலிப்பதிவு நாடாக்களில் தூலசெவியோசையானது நுண்செவியோசையாகப் பதிவு செய்யப்பட்டிருப்பது யாவருக்கும் தெரிந்த ஒன்றாகும்.

குறிப்பு:

சித்தர்களால் நாதம் என்று குறிப்பிடப்படும் அதிநுண்ணோசையானது இப்பிரபஞ்சத்துக்கும் அப்பாற்பட்ட ஒலியாகும். இது அதிசுத்த மாயையுடன் தொடர்புடையது. இவ்வொலியே “ஓம்” என்னும் பிரணவமாகும். இதனைக் காதால் கேட்கவோ, உணரவோ முடியாது. இதுவே படைப்பின் ஆரம்பமாகும். இதனையே சித்தர்கள் தமது பாடல்கள் பலவற்றிலும் எடுத்துக் கூறியுள்ளனர்.

மிடற்றோசையானது ஒலி அலைகளாக மாற்றப்படத்தக்கது. முற்காலத்தில் ஞானிகளும், ரிஷிகளும் இவ்விதம் மிடற்றோசையை ஒலியலையாக மாற்றியே வெகுதூரங்களில் இருந்து கொண்டு ஒருவருடன் ஒருவர் தொடர்பு கொண்டனர் (Telepathy) என்று கூறப்படுகிறது.



வாக்கு / நாத தத்துவம் - விளக்கம்

படம் - 5

14. தமிழிலக்கியத்தில் பொருள் தத்துவம்

தமிழர் உலகிலுள்ள பொருள்களை முதல் பொருள், கருப் பொருள், உரிப்பொருள் என மூன்றாக வகுத்துக் கூறியுள்ளனர். சங்கத் தமிழிலக்கியங்களில் இருந்து இவற்றைத் தெளிவாக அறிந்து கொள்ளக் கூடியதாகவுள்ளது.

“முதல் கரு உரிப் பொருள் என்ற மூன்றே
நுவலுங்காலை முறை சிறந்தனவே
பாடலுட் பயின்றவை நாடுங்காலை”

(அகத்திணையியல்)

அவற்றுள் முதல் பொருள் என்பது நிலமும் (இடமும்) காலமுமாகும். இவையே படைப்பிற்கு நிமித்த காரணங்களாம். நிலமானது குறிஞ்சி, முல்லை, மருதம், நெய்தல், பாலை என ஐவகைத்து. காலமானது மாத்திரை, நாழிகை, சாமம், பொழுது, நாள், மாதம், வருவம் (ருது), அயனம், ஆண்டு, யுகம் முதலியனவாம்.

கருப்பொருளாவது மேற்படி நிலத்திலும், காலத்திலும் தோற்றுவிக்கப்படும் மக்கள், விலங்குகள், தாவரங்கள், முதலியனவும் யாழ், பறை முதலிய பிறபொருள்களுமாம். உரிப்பொருளானது மக்களின் அனுபவித்தல், செயல் முதலியனவாம். அது அகத்திணை, புறத்திணை என இருவகைத்து அகத்திணையாவது போகநுகர்ச்சி முதலியனவாம். அது உள்ளத்தால் உணரப்படுவது. முக்கியமாக புணர்தல், பிரிதல், இருத்தல், இரங்கல், ஊடல் எனவும் கைக்கிளை, பெருந்திணை எனவும் ஏழு வகைப்படும். இவை முறையே குறிஞ்சி, முல்லை, நெய்தல், பாலை, மருதம் முதலிய நிலங்களுக்குரியனவாம்.

புறத்திணையாவது யுத்தஞ் செய்தலும் அறம் முதலியன செய்தலுமாம்.

இங்கு கூறப்பட்ட ஐவகை நிலங்களுள் மலையும் மலை சார்ந்த இடமும் குறிஞ்சி நிலமாகும். காடும் காடு சார்ந்த இடமும் முல்லை நிலமாகும். வயலும் வயல் சார்ந்த இடமும் மருத நிலமாகும். கடலும் கடல் சார்ந்த இடமும் நெய்தல் நிலமாகும். வரண்ட நிலம் பாலை யாகும். இந்நிலங்கள் இவற்றில் வாழும் மனிதர் இவற்றிலுள்ள தாவர விலங்குகள் பற்றிய அறிவு சித்தமருத்துவர்க்கு அவசியமாகும்.

அதுபோலவே பருவ காலங்கள் முதலான இளவேனில், முதுவேனில், கார், கூதிர், முன்பனி, பின்பனி என்பவற்றின் அறிவும் நோய்களைக் கண்டறியவும், உரிய சிகிச்சையளிக்கவும் அவசியமாகும். இவைபற்றி தகுந்த நூல்களில் அறிந்து கொள்ளவும்.

மக்களின் வாழ்க்கைக் காலத்தை எடுத்தால் அது பச்சிளங் குழந்தைப்பருவம் (பிறந்து ஒரு மாதம் வரை) குழந்தைப்பருவம், இளம்பருவம், நடுத்தரப்பருவம், வயோதிப்பருவம் என்று பிரிக்கப் படும். மேலும் இவற்றுட்பல உட்பிரிவுகளுமுண்டு. அவ்வப் பருவங்களைப் பற்றி அவ்வக்காலங்களில் ஏற்படக்கூடிய நோய்கள், அவற்றுக்குரிய சிகிச்சைகள் என்பன பற்றி தெளிவாக அறிதலும் அவசியமாகும். இவைபற்றி பிள்ளைப்பிணி மருத்துவம் முதலிய வற்றில் எடுத்துக் கூறப்பட்டுள்ளது. மேலும் காலம் என்ற தலைப்பின் கீழ் கூறப்பட்டவையும் இதனுடன் சேர்த்துக் கருதப்படல் வேண்டும்.

அளவையியலும், பொருட்பண்பியலும் சித்தமருத்துவத்தைத் தெளிவாகக் கற்பதற்கும், இத்துறையில் மேலும் ஆராய்ச்சிகள் மேற்கொள்வதற்கும் அவசியமானவையாகும்.

அரும்பத அகராதி

அகங்காரம்	- ஆணவம், முனைப்பு
அகவுடம்பு	- சூக்கும சரீரம்
அஞ்ஞானம்	- அறியாமை
அண்டம்	- பிரபஞ்சம்
அதிநுண்ணோசை	- அதிசூக்கும வாக்கு
அத்தன்	- சிவம், நாதம்
அத்துவிதம்	- இரண்டுமல்ல, ஒன்றுமல்ல என்ற நிலை ஒன்றில் இரண்டு (சை. சி)
அநாகதம்	- ஆறாதாரத்தில் நான்காம் நிலை
அந்தக்கரணங்கள்	- உட்கருவிகள் (மனம், புத்தி, சித்தம், அகங்காரம்)
அழல்	- தீ, பித்தம், தீக்குற்றம்
அழித்தல்	- சங்காரம்
அருள்	- சாதாக்கியம்
அவத்தைகள் ஐந்து	- பஞ்ச அவத்தைகள்
அவா	- காமம், ஆசை
அறிவாற்றல்	- ஞானசக்தி
அறிவுடம்பு	- விஞ்ஞானமயகோசம்
அன்னை	- சக்தி, விந்து
ஆகாமியம்	- எதிர்வினை
ஆக்ஞை	- ஆறாதாரத்தில் ஆறாம் நிலை, ஆக்கினை
ஆணவம்	- அகங்காரம், மூலமலம், சகசமலம்
ஆற்றல்கள்	- சக்திகள்
ஆறு ஆதாரங்கள்	- ஆறு சக்கரங்கள், ஆறுநிலைகள்
ஆனந்தம்	- மகிழ்தல்
ஆன்மதத்துவம்	- உயிர்த்தத்துவம், புருடதத்துவம்

இடகலை	- சந்திரகலை
இடக்கண்நரம்பு	- காந்தாரி
இடச்செவிநரம்பு	- அலம்புடை
இடமூச்சுநரம்பு	- இடகலை, சந்திரகலை
இமைக்காற்று	- கூர்மன்
இருப்புவினை	- சஞ்சிதகன்மம், தொகைவினை, பழவினை
இரைக்குடல்	- ஆமாசயம்
இன்பவுடம்பு	- ஆனந்தமயகோசம்
உட்பகைகள்	- இராகங்கள்
உணவுடம்பு	- அன்னமயகோசம், பருவுடம்பு
உண்மைப்பொருள்	- மெய்ப்பொருள்
உயிர்க்காற்று	- பிராணன்
உள்நாக்கு நரம்பு	- சிசுவை
உறக்கம்	- சுழுத்தி
உயிர்ப்படக்கம்	- துரியாதீதம்
உலகப்பற்று	- லோகவேடணை, மண்ணாசை
ஊறு	- ஸ்பரிசம், தொடுகை
ஊன்	- மாமிசம்
என்பு	- அஸ்தி
ஏம வைத்தியம்	- வாதம், வைத்தியம் சேர்ந்த முறை
ஏழு உடற்கட்டுக்கள்	- சப்ததாதுகள்
ஏற்றல்	- தானம், கொடுத்தல் (கன்மேந்திரியத் தொழில்களில் ஒன்று)
ஐங்குடல்கள்	- பஞ்ச ஆசயங்கள்
ஐந்து தொழில் உறுப்புக்கள்	- பஞ்சகன்ம இந்திரியங்கள்
ஐந்து நுண்பொருள்கள்	- பஞ்சதன் மாத்திரைகள்
ஐம்பூதங்கள்	- பஞ்சபூதங்கள்
ஐம்பொறிகள்	- பஞ்சஞான இந்திரியங்கள்

ஐயம்	- கபம், சிலேத்துமம்
ஐவகையுடம்புகள்	- பஞ்சகோசங்கள்
ஒலிக்காற்று	- உதானன்
ஒளி	- ஞுபம்
கண்	- சட்சு
கமனம்	- நடத்தல்
கருமித்தனம்	- லோபம்
கருவாய்	- உபஸ்தம், குறி
கருவாய்நரம்பு	- சங்கினி
கன்மம்	- கர்மம், வினை, செயல்
கனவு	- சொப்பனம்
காத்தல்	- ஸ்திதி
காரணவுடம்பு	- காரணசீரம்
காரியவாகாசம்	- தாமதகுணம்
கால்	- பாதம், வாயு
காற்றுடம்பு	- பிராணமயகோசம், வளி, உடம்பு
குடிலை	- குண்டலி, சுத்தமாயை, மாமாயை, விந்து
கை	- பாணி
கொட்டாவிக்காற்று	- தேவதத்தன்
கொழுப்பு	- மேதஸ்
சகஸ்ராரம்	- பரமபதம்
சகுணர்	- குணங்களோடு கூடிய கடவுளின் நிலை
சாரம்	- இரசம்
சீவதாது	- உயிர்த்தாது
சுவாதிஷ்டானம்	- ஆறாதாரத்தில் இரண்டாம் நிலை
சுவை	- இரசம்
சைதன்யம்	- உணர்வு
செந்நீர்	- இரத்தம், குருதி

செயலாற்றல்	- கிரியாசக்தி, சிற்சக்தி
செரிசூடல்	- பகிர்வாசயம்
செருக்கு	- மதம், வெறி
செவி	- சோத்திரம், சுரோத்திரம்
செவியோசை	- வைகாரி வாக்கு
தத்துவஞானம்	- உண்மைப்பொருள் பற்றிய அறிவு
தலைமை	- ஈசரம்
தீ	- தேயு, அக்கினி, அழல், பித்தம்
தும்மல்காற்று	- கிருகரன்
தூமாயை	- சுத்தமாயை, குண்டலி, மாமாயை, விந்து
தூயநினைவு	- சுத்த வித்தை
தூவாமாயை	- அசுத்த மாயை
தொழில் காற்று	- வியானன், பரவுகாற்று
தோற்றம்	- சிருஷ்டி, படைப்பு
நடுமூச்சு நாடி	- சுமுமுனை, அக்கினிகலை
நனவு	- ஜாக்கிரம், சாக்கிரம்
நாற்றம்	- கந்தம், மணம்
நித்திய திரவியங்கள்	- நித்திய பொருள்கள், உண்மைப்பொருள்கள்
நிரவுகாற்று	- சமானன்
நிர்குணர்	- குணங்களற்ற கடவுளின் நிலை
நினைவோசை	- பைசந்தி வாக்கு
நீர்	- அப்பு, தண்ணீர், புனல்
நீர்க்குடல்	- சலவாசயம்
நுகர்வினை	- பிராரத்துவ கன்மம், துவக்கவினை, நிகழ்வினை
நுண்ணூடல்	- சூக்குமசரீரம்
நுண்ணோசை	- சூக்குமை வாக்கு
பகுதி மாயை	- பிரகிருதிமாயை, பிரகிருதி

பத்து நாடிகள்	- தசநாடிகள்
பத்து வாயுக்கள்	- தசவாயுக்கள்
பருவுடல்	- தூலசரீரம்
பிரம்மா	- வேதா, படைப்போன்
பிரம்ம வைத்தியம்	- யோகம், ஞானம், சேர்ந்த முறை
புத்திரப்பற்று	- புத்திரவேடணை
புறவுடம்பு	- தூலஉடம்பு
பேருறக்கம்	- தூரியம்
பொருட்பற்று	- அர்த்தவேடணை, பொன்னாசை
பொறாமை	- மாற்சரியம்
மண்	- பிருதுவி, நிலம், புவி, பூமி
மணிபூரகம்	- ஆறாதாரத்தில் மூன்றாம் நிலை
மயல் / மயக்கம்	- தாமசம்
மருள்	- மோகம், மயக்கம்
மலக்குடல்	- மலவாசயம்
மலவாய்	- பாயு, குதம்
மலவாய் நரம்பு	- குகு
மறைப்பாற்றல்	- திரோதானசக்தி
மனவெழுச்சி	- இராசதம்
மனவுடம்பு	- மனோமயகோசம்
மிடற்றோசை	- மத்திமைவாக்கு
முக்குணங்கள்	- திரிகுணங்கள்
முக்குற்றம்	- முத்தோடம்
மூக்கு	- ஆக்கிராணம், (மணத்தல் இதன் தொழில்)
மூலப்பிரகிருதி	- மாயை
மூலாதாரம்	- ஆறாதாரத்தில் முதல் நிலை
மூவகைப்பற்று	- மூவேடணை, மூவாசை
மூவுடல்கள்	- முச்சரீரம்

மெய்	- தொக்கு (தோல்)
வசனம்	- சொல்லல் (கன்மேந்திரியத் தொழில்களில் ஒன்று)
வலக்கண்நரம்பு	- புருடன்
வலச்செவி நரம்பு	- அத்தி
வலமுச்சுநாடி	- பிங்கலை, சூரியகலை
வளி	- வாயு, கால், காற்று, வாதம்
வாதம்	- வளி, வாயு, இரசவாதம்
வாய்	- சிங்குவை, வாக்கு
வான்	- ஆகாயம், விண், விசம்பு
விசர்ச்சனம்	- விடுதல் (கன்மேந்திரியத் தொழில்)
விசுத்தி	- ஆறாதாரத்தில் ஐந்தாம் நிலை
விருப்பாற்றல்	- இச்சாசக்தி
விழிக்காற்று	- நாகன்
விளைவாற்றல்	- ஆதிசக்தி
வீங்கல் காற்று	- தனஞ்செயன்
வெகுளி	- குரோதம், சினம்
வெண்ணீர்	- சுக்கிலம்
வெண்ணீர்குடல்	- சுக்கிலவாசயம்
வைப்பாற்றல்	- பரிக்கிரகசக்தி

உதவிய நூல்கள்

01. **அங்காதிபாதம்**
(பரராசசேகரத்தைச் சார்ந்தது)
ஐ.பொன்னையா (பதிப்பாசிரியர்)
ஏழாலை திருஞானசம்பந்தர் அச்சியந்திரசாலை - 1936
02. **அங்காதிபாதம்**
இரா.தியாகராசன் (பதிப்பாசிரியர்)
அருள்மிகு பழனி தண்டாயுதபாணி திருக்கோவில்,
சித்தமருத்துவ வெளியீட்டுக் குழு, முதல் பதிப்பு - 1976
03. **அமிதான சிந்தாமணி**
ஆ.சிங்காரவேலு முதலியார், Asian Educational Services, 1996
04. **ஆயுள்வேதசாரம் (முதல் பாகம்)**
மெ.சுந்தரராஜாசார்ய, S.V இராதகிருஷ்ண சாஸ்த்ரீ
தமிழ்நாடு ஆயுர்வேத மஹாமண்டலம், திருச்சி - 2, 1960
05. **இந்திய தத்துவ ஞானம்**
கி.லக்ஷ்மணன், பழனியப்பா பிரதர்ஸ், சென்னை
ஐந்தாம் பதிப்பு 1997
06. **இந்துசமயம் (முதுநிலை)**
சுவாமி மதுரானந்தர் (தொகுப்பு)
ஹிந்துதர்ம வித்யாபீடம், இரண்டாம் பதிப்பு - 1995
07. **இந்துசமய தத்துவம்**
T.M.P மகாதேவன்

08. **இந்துமத இணைப்பு விளக்கம்**
கே.ஆறுமுகநாவலர்
பாரதி அச்சகம், நாகர் கோவில், பன்னிரண்டாம் பதிப்பு - 1999
09. **இருபாலைச் செட்டியார் வைத்திய விளக்கம்**
ஐ.பொன்னையா (பதிப்பாசிரியர்),
யாழ்ப்பாணம் சைவப்பிரகாச யந்திரசாலை - 1927
10. **உடல் தத்துவம்**
பு.மு.வேணுகோபால், இந்திய மருத்துவம் மற்றும் ஓமியோபதி
இயக்கம், சென்னை 106, மூன்றாம் பதிப்பு - 1993
11. **ஒளவையார் குறள்**
மூலமும் உரையும், B.இரத்தினநாயகர் சன்ஸ்
சென்னை - 01 1955
12. **சித்த மருத்துவம்**
க.ந.குப்புசாமி முதலியார், தமிழ்நாடு சித்தமருத்துவ வாரிய
வெளியீடு, இரண்டாம் பதிப்பு - 1987
13. **சித்த மருத்துவம் (சிறப்பு)**
ஆர்.தியாகராஜன் இந்திய மருத்துவம் மற்றும் ஓமியோபதி
இயக்கம், சென்னை 106, இரண்டாம் பதிப்பு - 1995
14. **சித்த மருத்துவாங்கச் சுருக்கம்**
க.சு.உத்தமராயன், தமிழ்நாடு அரசு சித்த அறிவியல்
மேம்பாட்டுக்குழு வெளியீடு - 1983

15. **சித்த மருத்துவ நோய்நாடல் நோய் முதல் நாடல்**
(முதலாம் பாகம்)
ம.சண்முகவேலு,
தமிழ்நாடு சித்தமருத்துவ வாரிய வெளியீடு - 1987
16. **சித்தர் பாடல்கள் (பாகம் I + II)**
அரு.ராமநாதன் பிரேமா பிரசுரம், சென்னை - 24,
ஏழாம் பதிப்பு 1989
17. **சித்த வைத்திய பதார்த்த குணவிளக்கம் (மூலவர்க்கம்)**
சி.கண்ணுசாமிபிள்ளை, B.இரத்தினநாயகர் அன்ட்சன்ஸ்
சென்னை - 79, 1998
18. **சிவஞான சித்தியார் சுபக்கம்**
அருணந்தி சிவாசாரியார், யாழ்ப்பாணக் கூட்டுறவுத் தமிழ்
நூற்பதிப்பு விற்பனைக் கழகம், யாழ்ப்பாணம் - 1971
19. **சிவஞானபோதமும் சிவஞான பாடியமும்**
வித்தியாநுபாலன யந்திரசாலை, சென்னை துர்மதி வருஷம்
20. **சிவப்பிரகாசம்**
உமாபதி சிவாசாரியார், யாழ்ப்பாணக் கூட்டுறவுத்
தமிழ்நூற்பதிப்பு விற்பனைக் கழகம், யாழ்ப்பாணம் - 1974
21. **தாயுமானவர் பாடல்கள்**
லேனா தமிழ்வாணன் (பதிப்பாசிரியர்) மணிமேகலை பிரசுரம்,
சென்னை - 17, முதல் பதிப்பு - 1986

22. **தருக்க சங்கிரகம் (மூலமும் உரையும்)**
ஸ்ரீலக்ஷ்மி ஆறுமுகநாவலர்
23. **தன் ஆத்மாவைத் தேடி அழையும் மனிதன்**
D.J.சோமசுந்தரம், யாழ்ப்பாணப் பல்கலைக்கழக வெளியீடு.
1994
24. **திருச்செந்தூர் அகவல்**
சிற்றம்பல நாடிகள் இயற்றியது.
25. **திருமந்திரம்**
குமரகுருபரன் சங்கம், ஸ்ரீவைகுண்டம் 1968
26. **திருவாசகம்**
ஸ்ரீமத் சுவாமி சித்பவானந்தர் (விளக்கவுரை) ஸ்ரீராம
கிருஷ்ணதபோவனம், திருப்பராய்த்துறை 115, ஒன்பதாம்
பதிப்பு, 1997
27. **தோற்றக்கிரம ஆராய்ச்சியும் சித்தமருத்துவ வரலாறும்**
க.சு.உத்தராயன், தமிழ்நாடு அரசு வெளியீடு. 1992
28. **பதார்த்த தீபிகை (முருகேச ண்டிதர் பிரபந்தத் திரட்டு)**
கு.முத்துக்குமாரசுவாமிப்பிள்ளை (தொகுப்பு) புலவரகம்,
சுன்னாகம். 1956
29. **பதினெண் சித்தர் நாடி சாஸ்திரம்**
V.இரத்தினநாயகர் ஸன்ஸ், சென்னை 1952.

30. மிரும்ம ரகசியம்

ர.சு.நல்லபெருமாள், வானதி பதிப்பகம், சென்னை 17, ஐந்தாம் பதிப்பு 1998

31. மூல தத்துவம் (வினா விடை)

Dr.கலாநாயகி சிங்கநாயகம் நினைவு வெளியீடு 1989

32. விதானமாலை

மூலமும் உரையும், சோதிடப்பிரகாச அச்சுயந்திரசாலை, இரண்டாம் பதிப்பு - 1977

33. Encyclopaedia of India Medicine (Vol : II)

S.K.Ramachandra Rao, Popular Prakasan, Bombay 1st Edition 1987

34. Glimpses of Saiva Siddhanta

C.N.Singaravelu. Saiva Siddhanta Perumanram, Madras 004

35. Materia Medica of Ayurveda

Bhagwan Dash B.Jain Publishers (P) Ltd. 1994

36. Saiva Siddanta in Relation to Science

S.M.Muthian, Saiva Prakasa Press, Jaffna. 1967

37. Studies in Hindusium

K.Navaratnam Jaffna 1963

38. Tamil English Dictionary (Vol. I & III)

T.V.Samvasivampillai, the Research Institute of Siddhar's Science, Mount Road, P.O.Madras, 1931

மின்னிணைப்பு -

மூல தத்துவம் (வினா விடை)

01. சித்தாந்தம் என்றால் என்ன? அவற்றின் வகை, எமது மருத்துவ சாஸ்திரம் எந்த சித்தாந்த அடிப்படையில் அமைந்துள்ளது? சித்தாந்தம் என்றால் ஒரு விஷயத்தைப் பற்றிய இறுதி முடிவு (முடிந்த முடிவு) எனப்படும். சித்தர்களின் முடிவு சித்தாந்தம் என்பாரும் உளர். அவை நான்கு வகைப்படும்.

1. சர்வதந்திர சித்தாந்தம்
2. பிரதிதந்திர சித்தாந்தம்
3. அதிகரண சித்தாந்தம்
4. அபியுபகம சித்தாந்தம் என்பனவாம்.

எமது மருத்துவ சாஸ்திரம் பிரதிதந்திர சித்தாந்தத்தின் அடிப்படையில் அமைந்துள்ளது.

02. தர்சனம் என்றால் என்ன? அவற்றின் வகை, அவற்றை சூத்திர வாயிலாக தொகுத்தவர்கள் யாவர்? எந்தத் தரிசனங்களை அடிப்படையாகக் கொண்டு எமது வைத்திய சாஸ்திரம் அமைந்துள்ளது?

தர்சனம் என்றால் தத்துவம். அதாவது இருட்டிலுள்ள ஒரு பொருளை அறிவதற்கு விளக்கு எவ்வாறு உதவுகிறதோ அதுபோல் தெரியாத ஒரு விஷயத்தைப் பற்றித் தெரிந்து கொள்ளத் தர்சனங்கள் உதவுகின்றன. தர்சனங்கள் ஆறு வகை (ஷட்தர்சனங்கள்) படும். அவையும் அவற்றை சூத்திர வாயிலாகத் தொகுத்தவர்களும் வருமாறு.

நியாய தர்சனம்	-	கௌதமர்
வைகேசிக தர்சனம்	-	கன்னடர்
சாங்கிய தரிசனம்	-	கபிலர்
யோக தரிசனம்	-	பதஞ்சலி
மீமாம்சை	-	ஜைமினி
வேதாந்தம்	-	வாதராயணர்

03. ஆரம்பவாத பரிணாம வாதக் கொள்கைகளை விளக்குக?
 நியாய வைகேசிக தர்சனவாதிகள் உலக சிருஷ்டி (பரிணாமம்) எங்ஙனம் உண்டானதென்பதை விளக்குவதற்குப் பயன்படுத்திய கருத்துக்களே ஆரம்பவாதம் எனப்படும். இவர்களின் கருத்துப்படி ஒன்பது நித்திய திரவியங்கள் (பிருதுவி, அப்பு, தேயு, வாயு, ஆகாயம், ஆத்மா, மனம், காலம், திக்கு) ஆரம்பத்தில் இருந்ததாகவும் இவற்றிலிருந்து உலக சிருஷ்டி ஏற்பட்டதாகவும் கூறப்படுகின்றது.

சாங்கிய யோக தர்சனவாதிகள் உலக சிருஷ்டி எங்ஙனம் உண்டானதென்பதை விளக்கப் பயன்படுத்திய கருத்துக்களே பரிணாமவாதம் எனப்படும். இவர்களின் கருத்துப்படி ஆத்மா மூலப்பிரக்கிருதி எனும் இரண்டு நித்திய திரவியங்களே ஆரம்பத்தில் இருந்ததாகவும் அவற்றிலிருந்தே சிருஷ்டி உண்டானதாகவும் கூறப்படுகின்றது.

04. பிரமாணம் என்றால் என்ன?
 விஷயங்களை அறியும் முறை, அதாவது ஏற்புடைய அறிவைப் பெறல் பிரமாணம் எனப்படும்.

05. அது எத்தனை வகைப்படும்? அவை எவை?
 ஐவகைப்படும். அவையாவன பிரத்தியட்சப் பிரமாணம், அனுமானப் பிரமாணம், உவமானப் பிரமாணம், சத்தப்பிரமாணம், யுக்திப்பிரமாணம்.

06. பிரத்தியட்சப் பிரமாணமாவது யாது?
 ஆன்மாவால் தூண்டப்பட்ட மனமானது ஐம்பொறிகளின் உதவியுடன் விசயத்தை அறிதல் பிரத்தியட்சம் எனப்படும்.

07. அது எத்தனை வகைப்படும்?
நிர்விகல்ப்பிரத்தியட்சம், சவிகல்ப்பிரத்தியட்சம் என இரு வகை.
08. ஏற்புடைய அறிவை எவ்வாறு பெறலாம்?
ஒற்றுமை வேற்றுமையறிந்து பேதப்படுத்தல், தொகுத்தல், பிரயோகித்தல் என்பவற்றால் ஏற்புடைய அறிவைப் பெறலாம்.
09. அனுமானப் பிரமாணம் என்றால் என்ன?
ஆராய்ச்சியின் பயனாகப் பெறப்படும் அறிவு அனுமானப் பிரமாணமாகும்.
10. அது எத்தனை வகைப்படும்?
தன்பொருட்டனுமானம் (சுவதார்த்த அனுமானம்)
பிறன்பொருட்டனுமானம் (பரார்த்த அனுமானம்) என இரு வகைப்படும்.
11. அனுமானத்தின் பஞ்ச அவயவங்கள் யாவை?
பிரதிஞ்சு (நிலைநாட்டப்பட வேண்டிய முடிவு)
ஏது (காரணம்)
உதாரணம் (பொதுமை)
உபநயம் (பொதுமைக்கும் எடுத்துக்காட்டுக்கும் இடையிலான உள்ளார்ந்த பிணைப்பு)
நிகமனம் (நிலைநாட்டப்பட்ட முடிவு)
இவை அனுமானத்தைத் தர்க்கரீதியாக விளங்கிக்கொள்ள உதவும்.
12. உபமானம் பிரமாணம் என்றால் என்ன?
அறியாத ஒன்றை அறிந்த ஒன்றைக்கொண்டு விளங்கிக் கொள்ளல், அதாவது பிரசித்தமான ஒன்றைக்கொண்டு பிரசித்த மில்லாத ஒன்றை அறிதல்.

13. சப்தப்பிரமாணம் என்றால் என்ன?
சப்தப் பிரமாணம் என்றால் ஆப்த வாக்கியம் அதாவது ஆப்த உபதேசம் எனப்படும்.
ஆப்தர் என்றால் “உண்மைப் பொருளைக் கூறுபவர் என்பது கருத்து”
14. யுக்திப் பிரமாணம் என்றால் என்ன?
காரணகாரியத் தொடர்பினால் ஆராய்ந்து பெறப்படும் அறிவு.
15. பிரத்தியட்சப் பிரமாணத்திற்கும் அனுமானப் பிரமாணத்திற்கும் இடையிலுள்ள வேறுபாடுகள் யாவை?

பிரத்தியட்சப் பிரமாணம்	அனுமானப் பிரமாணம்
பொறிகளுக்கும் விசயங்களுக்கு மிடையே நேரடித் தொடர்பு அவசியம்.	நேரடித் தொடர்பு அவசியமில்லை.
தெளிவான விபரம்	தெளிவற்ற விபரம்
உடனடியாக ஏற்படும்	தாமதித்து ஏற்படும்
வேறு பிரமாணங்களில் உதவி அவசியமில்லை.	அவசியம்
நிகழ்காலத்துடன் தொடர்பு டையது.	முக்காலத்துடனும் தொடர்பு டையது.

16. மருத்துவத்தில் பிரமாணங்களின் முக்கியத்துவம் யாது?
மருத்துவம் சம்பந்தமான விஷயங்களை அறிவதற்கும், அறிந்த பின் அவற்றை முறைப்படி தொகுப்பதற்கும், மருத்துவ சாஸ்த்திரத்தின் அடிப்படைக் காரணிகளாகிய காரணம் (ஹேது) லட்சணம் (லிங்கம்), ஒளடதம் ஆகியவற்றின் விளக்கத்தைப் பெறவும். ஆரோக்கியத்தைப் பேணவும் ரோகத்தைத் தீர்க்கவும் பிரமாணங்கள் உதவுகின்றன.

17. பதார்த்தம் எனப்படுவது யாது?
உள்ளதும் (அஸ்தித்துவம்), அறியக்கூடியதும் (ஞேயத்துவம்)
விளங்கப்படுத்தக் கூடியதும் (அபிதேயத்துவம்), நிரூபிக்கக்
கூடியதுமான (பிரமேயத்துவம்) பண்புகளைக் கொண்டது
எதுவோ அது பதார்த்தம் எனப்படும்.
18. அது எத்தனை வகைப்படும்?
ஏழு வகைப்படும்.
19. அவை யாவை?
திரவியம் (பொருள்), குணம் (பண்பு), கருமம் (செயல்),
சாமானியம் (பொதுமை), விசேடம் (வேற்றுமை), சமவாயம்
(உள்ளார்ந்த தன்மை), அபாவம் (இல்லாமை)
20. திரவியம் எனப்படுவது யாது?
பண்பும் செயலும் இணைபிரியாத வகையில் எதில் இடம்
பெற்றுள்ளதோ அதுவே திரவியம் எனப்படும்.
21. திரவியம் எத்தனை வகைப்படும்? அவை யாவை?
9 வகைப்படும். அவையாவன
பிருதுவி, அப்பு, தேயு, வாயு, ஆகாயம், காலம், திக்கு, ஆன்மா,
மனம் என்பனவாகும். இவற்றையே நவத்திரவியங்கள் என்பர்.
22. பரிணாமத்திற்கும் திரவியங்களுக்குமிடையிலான தொடர்பு
யாது?
நித்திய திரவியமான ஆத்மா, நித்திய திரவியமான மூலப்
பிரகிருதியைத் தாக்கும்போது அதிலுள்ள முக்குணங்களும்
“குண விக்ஷை”பமடைந்து “மஹத்” எனப்படும் புத்தி உண்டா
கின்றது. இதிலிருந்து “சாத்வீக” அகங்காரம் “ராஜசிக”

அகங்காரம், “தாமச” அகங்காரம் என்னும் மூன்று வகை அகங்காரங்களும் உண்டாகின்றன. சாத்விக அகங்காரத்தினின்றும் மனமும், ஞான இந்திரியம் ஐந்தும், கன்ம இந்திரியம் ஐந்தும் உண்டாகின்றன. இப்பதினொன்றையும் சேர்த்து “ஏகாதச இந்திரியம்” என்பர். அதுபோல ராஜசிக அகங்காரம், தாமசிக அகங்காரத்துடன் சேர்ந்து சத்தம், ஸ்பரிசம், ரூபம், இரசம் (சுவை), கந்தம் (மணம்) ஆகிய பஞ்சதன்மாத்நிரைகளைத் தோற்றுவிக்கின்றது.

23. ஞானஇந்திரியங்கள் ஐந்தும் எவை? அவற்றிற்கும் பஞ்சதன்மாத்நிரைகளுக்குமிடையிலான தொடர்பு யாது?
மெய் (ஸ்பரிசம்), வாய் (இரசம்), கண் (ரூபம்), மூக்கு (கந்தம்), செவி (சத்தம்)
24. கன்ம இந்திரியங்கள் ஐந்தும் எவை?
நா, குதம், குறி (இலிங்க உறுப்பு), கை, கால்
25. மருத்துவத்தில் திரவியங்கள் எவ்விதம் பேதப்படுத்தப்படுகின்றன?
ஒளடதத் திரவியம், ஆகாரத் திரவியம் என இருவகையாகப் பேதப்படுத்தப்படுகின்றன.
26. ஒளடதத் திரவியங்கள் அவை தொழிலாற்றும் அடிப்படையில் எவ்விதம் பேதப்படுகின்றன?
தீட்சணவீரியம் (தொழிலாற்றும் தன்மை கூடியது)
மிருதுவீரியம் (தொழிலாற்றும் தன்மை குறைந்தது)
மத்திமவீரியம் (இடைத்தரமான தொழிலாற்றும் தன்மை)

என்றும், இன்னொரு வகையில்

சமனம் (கூடியுள்ள நிலையைக் குறைத்தல்)

சோபனம் (குறைந்திருப்பதைக் கூட்டல்)

சுவஸ்தம் (குறிப்பிட்ட நிலையை அப்படியே பேணல்)

என்னும் இரண்டு முறையில் பேதப்படுத்தப்படுகின்றன.

27. திரவியங்கள் வேறு எங்ஙனம் பேதப்படுத்தப்படுகின்றன?
பௌதிகத் திரவியங்கள், அபௌதிகத் திரவியங்கள் என இரு வகையாகப் பிரிக்கப்பட்டுள்ளன.
28. பௌதிகத் திரவியங்கள் எனப்படுபவை யாவை?
பிருதுவி, அப்பு, தேயு, வாயு, ஆகாயம், மனம் ஆகிய ஆறும் பௌதிக திரவியங்கள் எனப்படும். இவை அணுத்தன்மை உள்ளவை.
29. அபௌதிகத் திரவியங்கள் எவை?
ஆன்மா, காலம், திக்கு ஆகிய மூன்றும் ஆகும். இவை அணுத்தன்மை அற்றவை.
குறிப்பு : சிலர் ஆகாயம், மனம் ஆகிய இரண்டையும் அபௌதிகத் திரவியமாகக் கொள்வர்.
30. பஞ்சபூதங்களுக்கும் முத்தாதுக்களுக்கும் (முத்தோஷங்கள்) இடையான தொடர்பு யாது?
முத்தோஷங்களில்
வாதத்தில் - வாயு, ஆகாய அம்சமும்
பித்தத்தில் - அப்பு, தேயு அம்சமும்
கபத்தில் - பிருதுவி, அப்பு அம்சமும்
கூடுதலாக இடம்பெறுகின்றன.

31. அறுசுவைகளுக்கும் பஞ்சபூதங்களுக்கும் இடையிலுள்ள தொடர்பு யாது?

அறுசுவைகளில்

இனிப்புச் சுவை - பிருதுவியும், அப்புவும்

புளிப்புச் சுவை - பிருதுவியும், தேயுவும்

உப்புச் சுவை - அப்புவும், தேயுவும்

கார்ப்புச் சுவை - வாயுவும், தேயுவும்

கைப்பு சுவையில் - வாயுவும், ஆகாயமும்

துவர்ப்பு சுவையில் - பிருதுவி, வாயுவும் அதிகமுண்டு.

32. குணம் எனப்படுவது யாது? அதன் வகை, பேதங்கள் யாவை?

குணம் என்பது ஒரு பொருளின் இயல்பு, அது இருபத்துநான்கு வகைப்படும்.

உருவம், இரசம், கந்தம், ஸ்பரிசம், சங்கை, பரிமாணம், வேற்றுமை, சையோகம், விபாகம், பரத்துவம், அபரத்துவம், குருத்துவம், திரவத்துவம், சினேகம், சத்தம், புத்தி, சுகம், துக்கம், இச்சை, வெறுப்பு, முயற்சி, தர்மம், அதர்மம், வாசனை என்பன வாகும்.

33. கர்மம் எனப்படுவது யாது? அதன் வகை, பேதம் என்பவை யாவை?

கர்மம் என்றால் பௌதிக இயக்கம் என்பது பொருள். அது ஐவகைப்படும்.

எழும்பல் (கீழிருந்து மேலியக்கம்)

வீழ்தல் (மேலிருந்து கீழியக்கம்)

வனைதல் (ஒடுக்கம்)

நிமிர்தல் (விரிதல்)

நடத்தல் (இடப்பெயர்ச்சி)

34. சாமானியம் எனப்படுவது யாது?
ஒன்றுக்கு மேற்பட்ட பொருள்களில், இயல்புகளில் செயல்களில் காணப்படும் பொதுமைப்பாட்டினை எடுத்துக்காட்டுவது சாமானியம் எனப்படும்.
இன்னோர் வகையில் நித்தமாய், ஒன்றாய், பலவற்றின் ஒழுங்கு சேரலையுடைய சாதி, சாமானியம் எனப்படும்.
35. விசேடம் எனப்படுவது யாது?
ஒன்றை மற்றொன்றினின்றும் வேறுபடுத்தக்கூடிய பிறப்புத் தன்மை, தனியியல்பு விசேடம் எனப்படும்.
36. சமவாயம் என்படுவது யாது?
இணைபிரியாது சேர்ந்திருக்கும் தன்மை, உள்ளார்ந்த தன்மை, நீக்கமின்றி இருத்தல் எனப் பொருள்படும்.
37. அபாவம் என்பதன் விளக்கம் யாது? அதன் வகை யாது?
அபாவம் என்றால் இன்மை (இல்லாமை) என்று பொருள். அது முன் அபாவம். அழிவுபட்டாபாவம், முழுதுமபாவம், ஒன்றினொன்றாபாவம் என நான்கு வகைப்படும்.
38. காலம் எனப்படுவது யாது?
பரிணாமம் அல்லது மாற்றத்தின் வேகத்தையோ அல்லது இரு அவஸ்தைகளுக்கிடையேயுள்ள இடைவேளையைக் குறிக்கும் அது இறந்தகாலம், நிகழ்காலம், எதிர்காலம் என மூவகைப்படும்.
39. திக்கு என்றால் என்ன?
இடைவெளி அல்லது இருப்பிடத்தைக் குறிப்பது திக்காகும்.
குறிப்பு : காலமும் திக்கும் சிருஷ்டிக்கு மூலகாரணமாக அமைவதால் அவற்றை நிமித்த கரணங்கள் என்பர்.

40. ஒரு காரியத்திற்கு காரணம் எத்தனை?
முதற்காரணம், துணைக்காரணம், நிமித்தகாரணம் என மூன்றாம்.

உதாரணம் :

குடமாகிய காரியத்திற்கு

முதற்காரணம் - மண்

துணைக்காரணம் - திரிகை

நிமித்தகாரணம் - குயவன்

இன்னொருவகையில்

சமவாய காரணம் (இணைபிரியாத தன்மை)

நிமித்தகாரணம்

அசமவாயகாரணம் (சமவாயகாரணத்திலேற்பட்ட வழி) என மூன்றாயும் கூறுவர்.

41. மனமெனப்படுவது யாது?

மனமாவது சுகம் முதலிய அனுபவத்திற்கு கருவியாகிய இந்திரியம். அதுவும் உயிர்தோறும் நியதமாயிருத்தலின் அனேகமாய், பரமானந்த ரூபமாய், நித்தமாய் இருக்கும்.

42. மனத்தின் பேதங்கள் யாவை?

வியக்தமனம் - அதாவது தெளிவாக உள்ள மனம்

அவ்வியக்த மனம் - மறைமுகமாக அல்லது

அந்தரங்கமாக உள்ள மனம்

சேதக மனம் - இது மேற்கூறப்பட்ட இரு வகைக்கும் இடைத்தரமானது.

43. மனம் வேறு எவ்வாறு அழைக்கப்படுகின்றது?

ஆத்மாவுடன் நெருங்கிய தொடர்புடையதால் **அந்தராத்மா** எனவும், உட்கருவியாக உள்ளதால் **அந்தக்கரணம்** என்றும்

ஞானேந்திரியம், கண்மேந்திரியங்களை ஆட்சி புரிவதால் **அதிஇந்திரியம்** என்றும், விசாரணை செய்து நிச்சயிக்கக்கூடிய ஆற்றல் உள்ளதால் **புத்தி** என்றும் அழைக்கப்படும்.

44. மனத்தின் கர்மங்கள் யாவை?
 இந்திரியங்களைத் தூண்டுதல் (இந்திரியப்பிரேரணம்)
 தன்னைத்தான் கட்டுப்படுத்தல் (ஸ்வஸ்ய நிக்ரஹ)
 நிர்விகல்ப பிரத்தியட்சத்தை ஏற்படுத்தல் (ஊஹா)
 விசாரணை செய்தல் (விசாரம்)
 சவிகல்ப பிரத்தியட்சத்தை ஏற்படுத்தல் (தியேயம்)
 செய்வது எது செய்யக்கூடாதது எது
 என்பதை ஆராய்தல் (சிந்தியம்)
 இயல்புகளைப் பற்றிச் சிந்தித்தல் (சங்கல்ப்பம்)
 ஆகிய ஏழும் மனத்தின் கர்மங்களாகும்.

45. மனம் பன்மை என்பதை எடுத்துக்காட்டும் நியாயம் எது?
 தீர்க்க சஷ்குலி பக்ஷண நியாயம்

46. மனம் ஒருமை என்பதை எடுத்துக்காட்டும் நியாயங்கள் எவை?
 ஆலாத சக்கர நியாயம்
 உத்பல சதபத்ர வியத நியாயம்

47. ஆன்மா எனப்படுவது யாது?
 ஆன்மாவானது ஞானத்திற்கு இடமாயுள்ளது. அது பரமான்மா, ஜீவான்மா என இருவகைத்து, இவற்றுள் பரமான்மா, ஈஸ்வரன், முற்றறிவன் ஒருவனே.
 சீவான்மா - சரீரம் தோறும் வேறாய், வியாபகமாய் இருப்பது.

48. ஆன்மாவின் குணங்கள் யாவை?

அழிவற்றது	(நித்திய திரவியம்)
விகாரப்படாதது	(நிர்விகாரம்)
தனித்துவமானது	(விஷேடம்)
எங்கும் நிறைந்தது	(விபுத்துவம்)
உயிர்ப்பிக்கக் கூடியது	(சேதனத்துவம்)

49. ஆன்மத்துவம் எத்தனை வகைப்படும்? அவை எவை?

இருபத்துநான்கு வகைப்படும்.

அந்தக்கரணம்	4
தன்மாத்திரை	5
ஞானேந்திரியம்	5
கன்மேந்திரியம்	5
பஞ்சபூதம்	5

24

கலைச் சொற்கள்

Action	- கர்மம்
Analogy	- உவமானப் பிரமாணம்
Athma	- ஆன்மா
Authority	- ஆப்தவாக்கியம்
Basic Principles	- மூலதத்துவம்
Conclusion	- சித்தாந்தம்
Conscious mind	- வியக்த மனஸ்
Category / Entity	- திரவியம் / பதார்த்தம்
Epistemology	- பிரமாணவியல்
Eternal	- நித்திய திரவியம்
Evolution	- பரிணாமம் / சிருஷ்டி

Existance	-	உள்ளது
Explicable	-	விளங்கப்படுத்தக்கூடியது
Gas	-	வாயு
Inference	-	அனுமானம்
Inherent : Relation	-	சமவாயம்
Knowerledgeable	-	அறியக்கூடியது
Metaphysics	-	பௌதிகத்துக்கு அப்பாற்பட்ட
Mind	-	மனம்
Non - Existance	-	அபாவம்
Ontology	-	பதார்த்த விஞ்ஞானவியல்
Particular	-	விசேடம்
Phylosophy	-	தர்சனம் / தத்துவம்
Perception	-	பிரத்தியட்சம்
Proposition	-	பிரதிஞ்சை
Quality	-	குணம்
Reasoning	-	யுக்தி
Similar	-	சாமானியம்
Solid	-	திண்மம் (பிருதுவி)
Space	-	வெற்றிடம், திக்கு
Substance	-	திரவியம்
Subconscious	-	சேதகமனஸ்
Textual reference	-	சப்தப் பிரமாணம்
Time	-	காலம்
Unconscious mind	-	அவ்வியக்த மனஸ்
Valid Knowledge	-	ஏற்புடைய அறிவு
Water	-	அப்பு

சீத்த மருத்துவ முலத்துவம்

Dr.சே.சிவசண்முகராஜா M.D.(S)

விலை : ரூபா : 450/=



சிவராஞ்சனம் பிறிண்டேர்ஸ். 077 3068982